

ಸೈಂಟ್ ಲಾರೆನ್ಸ್ ಬೆಸಿಲಿಕಾ, ಅತ್ತೂರು



ವಾರ್ತಾ ವಾರ್ಷಿಕ ಚಂದಾ ರೂ.25/-
ಜನಪದ
ಡಿಸೆಂಬರ್ 2019



ದಿನ ನೂರು
ಸಾಧನೆ → ನೂರಾರು



ತಮ್ಮ ಭೇಟಿಗಾಗಿ ನವೆಂಬರ್ 12 ರಂದು ಆಗಮಿಸಿದ್ದ ರೈತ ಮುಖಂಡ ಕೋಡಿಹಳ್ಳಿ ಚಂದ್ರಶೇಖರ್ ನೇತೃತ್ವದ ನಿಯೋಗದೊಂದಿಗೆ ಮುಖ್ಯಮಂತ್ರಿ ಬಿ.ಎಸ್. ಯಡಿಯೂರಪ್ಪ ಅವರು ರೈತರ ವಿವಿಧ ಸಮಸ್ಯೆಗಳ ಕುರಿತು ಚರ್ಚಿಸುತ್ತಿರುವುದು.



ನವೆಂಬರ್ 15 ರಂದು ಜರುಗಿದ ಕನಕದಾಸ ಜಯಂತಿ ಅಂಗವಾಗಿ ಏರ್ಪಡಿಸಲಾಗಿದ್ದ ಕಾರ್ಯಕ್ರಮದಲ್ಲಿ ಮುಖ್ಯಮಂತ್ರಿ ಬಿ.ಎಸ್.ಯಡಿಯೂರಪ್ಪ ಅವರು ಡಾ.ನಟರಾಜು ಬೂದಾಳು ಮತ್ತು ಬಿ.ಎಸ್.ಮೂರ್ತಿ ಅವರಿಗೆ ಕನಕಶ್ರೀ ಪ್ರಶಸ್ತಿ ಪ್ರದಾನ ಮಾಡಿ ಗೌರವಿಸಿದರು. ಈ ಸಂದರ್ಭದಲ್ಲಿ ಶ್ರೀ ಸಿದ್ದರಾಮನಂದಮಠಿ ಸ್ವಾಮಿಗಳು, ಉಪಮುಖ್ಯಮಂತ್ರಿಗಳಾದ ಗೋವಿಂದ ಎಂ ಕಾರಜೋಳ, ಕನ್ನಡ ಮತ್ತು ಸಂಸ್ಕೃತಿ ಸಚಿವರಾದ ಸಿ.ಟಿ. ರವಿ, ಶಾಸಕರಾದ ಉದಯ್ ಗರುಡಾಚಾರ್ ಉಪಸ್ಥಿತರಿದ್ದರು.



ನವೆಂಬರ್ 14 ರಂದು ಮಾಜಿ ಪ್ರಧಾನಿ ಡಿ.ಪಂಡಿತ್ ಜವಾಹರಲಾಲ್ ನೆಹರು ಅವರ 130 ನೇ ಜನ್ಮದಿನಾಚರಣೆಯ ಅಂಗವಾಗಿ ಮುಖ್ಯಮಂತ್ರಿ ಬಿ.ಎಸ್.ಯಡಿಯೂರಪ್ಪ ಅವರು ವಿಧಾನಸೌಧದ ಆವರಣದಲ್ಲಿರುವ ಭಾವಚಿತ್ರಕ್ಕೆ ಪುಷ್ಪ ನಮನ ಸಲ್ಲಿಸಿದರು. ಈ ಸಂದರ್ಭದಲ್ಲಿ ಗೃಹ ಸಚಿವರಾದ ಬಸವರಾಜ ಬೊಮ್ಮಾಯಿ, ಶಾಸಕರಾದ ಮುರುಗೇಶ್ ನಿರಾಣಿ ಅವರು ಉಪಸ್ಥಿತರಿದ್ದರು.



ವಾರ್ತಾ ಮತ್ತು ಸಾರ್ವಜನಿಕ ಸಂಪರ್ಕ ಇಲಾಖೆ, ಕರ್ನಾಟಕ ವಾರ್ತಾ ಕೇಂದ್ರ, ನವದೆಹಲಿ ಹಾಗೂ ಜೈಪುರ ಕರ್ನಾಟಕ ಸಂಘವು ಜೈಪುರದಲ್ಲಿ ಹಮ್ಮಿಕೊಂಡಿದ್ದ 64 ನೇ ಕನ್ನಡ ರಾಜ್ಯೋತ್ಸವವನ್ನು ವಾರ್ತಾ ಮತ್ತು ಸಾರ್ವಜನಿಕ ಸಂಪರ್ಕ ಇಲಾಖೆಯ ಆಯುಕ್ತರಾದ ಎಸ್.ಎನ್.ಸಿದ್ದರಾಮಪ್ಪ, ಜೈಪುರದ ಮಾಳವಿಯ ನ್ಯಾಷನಲ್ ಇನ್‌ಸ್ಟಿಟ್ಯೂಟ್ ಆಫ್ ಟೆಕ್ನಾಲಜಿಯ ನಿರ್ದೇಶಕರಾದ ಪ್ರೊ. ಉದಯ ಕುಮಾರ್ ಆರ್.ಯರಗಟ್ಟಿ, ರಾಜಸ್ಥಾನದ ಭ್ರಷ್ಟಾಚಾರ ನಿಗ್ರಹದಳದ ಮುಖ್ಯಸ್ಥರಾದ ಎಂ.ಎನ್. ದಿನೇಶ್ ಹಾಗೂ ಮತ್ತಿತರ ಗಣ್ಯರು ಉದ್ಘಾಟಿಸುತ್ತಿರುವುದು.

ವಾರ್ತಾ ಜನಪದ

ಸಂಪುಟ-03 • ಸಂಚಿಕೆ-03 • ಡಿಸೆಂಬರ್ 2019



- | | |
|---|---|
| 05 ದಿನ ನೂರು ಸಾಧನೆ ನೂರಾರು | 35 ಜನಪ್ರಿಯ ಹಾದಿಯಲ್ಲಿ ಜನರಿಕ್ ಔಷಧಿ ಕೇಂದ್ರಗಳು • ಸಂಗಮೇಶ್ ಜವಾದಿ |
| 19 ಸಾರ್ವಜನಿಕರ ನೂರಂಟು ಸಮಸ್ಯೆಗಳಿಗೆ 112 ಪರಿಹಾರ | 37 ಭಾವೈಕ್ಯತೆ ಸಾರಿದ ವಿಶ್ವ ಮಾನವ ಕುವೆಂಪು • ವೀರೇಶ್ ಎಂ. ಎನ್ |
| 22 ಹಲವು ವಿಶೇಷಗಳಲ್ಲಿ ಮಿಂದೆದ್ದ ಕೃಷಿ ಮೇಳ • ಹರ್ಷಿತಾ ಎಸ್ | 41 ಕಲಬುರಗಿಯ ತೋಗರಿಗೆ ಜಿಐ ಕಿರೀಟ • ಕೆ. ಎಸ್. ರಾಜಮನ್ಸೂರ್ |
| 26 ಆಶಾಕಿರಣವಾಗುತ್ತಿರುವ ಸರ್ಕಾರಿ ಆಸ್ಪತ್ರೆಗಳು • ರಜನಿ ಎಂ. ಆರ್ | 44 ಚಿತ್ರದುರ್ಗ ಜಿಲ್ಲೆ ಸರ್ಕಾರಿ ಶಾಲೆಗಳ ಸಾಧನೆ • ತುಕಾರಾಂರಾವ್ ಬಿ. ವಿ. |
| 28 ಮನುಕುಲವನ್ನು ಉದ್ಧರಿಸಲು ಅವತರಿಸಿದ ದೇವಪುರುಷ • ಬಿ. ಕೆ. ರಾಜು | 46 ಕೊಪ್ಪಳದಲ್ಲಿ ಮಾದರಿ ಗೋ ಶಾಲೆ • ಪ್ರಾಣೇಶ ಪೂಜಾರ್ ಗೋಗೇರಾ |
| 31 ಕಣ್ಮನ ಸೆಳೆಯುವ ಕಲಮ ಬಸದಿ • ನರೇಂದ್ರ ಎಸ್. ಗಂಗೂಳ್ಳಿ | 48 ರೇಷ್ಮೆ ಬೆಳೆಯಿಂದ ಲಕ್ಷಗಟ್ಟಲೆ ಆದಾಯಗಳಿಸುವ ಕೊಟ್ಟಮ್ಮ • ಜಿ. ಚಂದ್ರಕಾಂತ್ |
| 33 ಏಕೋಪದಲ್ಲೂ ಪುಷ್ಪ ಬೆಳೆಯಿಂದ ಲಾಭ ಪಡೆದ ರೈತ • ಕಿಶನ್‌ರಾವ್ ಕುಲಕರ್ಣಿ | 50 ಪದಬಂಧ • ವಿದ್ಯಾ ವಿ. ಹಾಲಭಾವಿ |

ಪ್ರಧಾನ ಸಂಪಾದಕರು
ಎಸ್. ಎನ್. ಸಿದ್ದರಾಮಪ್ಪ, ಐಪಿಎಸ್
ಆಯುಕ್ತರು, ವಾರ್ತಾ ಮತ್ತು
ಸಾರ್ವಜನಿಕ ಸಂಪರ್ಕ ಇಲಾಖೆ

ಸಂಪಾದಕೀಯ ಸಲಹೆ
ಬಸವರಾಜ ಎಂ ಕಂಬಿ
ಜಂಟಿ ನಿರ್ದೇಶಕರು

ಸಹನಾ ಎಂ
ಉಪ ನಿರ್ದೇಶಕರು


ಉಪ ಸಂಪಾದಕರು
ಬಿ. ಜಿ. ಪೂರ್ಣಿಮ

ಪ್ರಕಾಶಕರು
ಆಯುಕ್ತರು, ವಾರ್ತಾ ಮತ್ತು ಸಾರ್ವಜನಿಕ ಸಂಪರ್ಕ ಇಲಾಖೆ
#17, ವಾರ್ತಾ ಸೌಧ, ಭಗವಾನ್ ಮಹಾವೀರ ರಸ್ತೆ, ಬೆಂಗಳೂರು - 01
email : varthajanapada@yahoo.co.in
www.karnatakainformation.gov.in

ಮುದ್ರಕರು
ಅಭಿಮಾನಿ ಪಬ್ಲಿಕೇಷನ್ಸ್ ಪ್ರೈ. ಲಿ.
ಡಾ|| ರಾಜ್‌ಕುಮಾರ್ ರಸ್ತೆ, ರಾಜಾಜಿನಗರ, ಬೆಂಗಳೂರು - 10



ಓದುಗರಿಂದ...



ವಾರ್ತಾ ಮತ್ತು ಸಾರ್ವಜನಿಕ ಸಂಪರ್ಕ ಇಲಾಖೆಯ ನವೆಂಬರ್ 2019ರ ವಾರ್ತಾ ಜನಪದ ಸಂಚಿಕೆಯಲ್ಲಿ ಪ್ರಕಟಗೊಂಡಿರುವ "ಕುಲದ ಸಂಕುಚಿತ ಬೇಲಿ ಭೇದಿಸಿದ ದಾಸ ಶ್ರೇಷ್ಠ" ಹಾಗೂ "ದಾನ ಚಿಂತಾಮಣಿ ಅತ್ತಿಮೆಬ್ಬೆ" ಲೇಖನಗಳಲ್ಲಿ ಸಾರಿರುವ ಸಂದೇಶವು ಜನತೆಯ ಮನಗಳಲ್ಲಿ ಚಿರ ಸ್ಮರಣೀಯವಾಗಿ ಉಳಿಯುತ್ತದೆ. ಕನ್ನಡ ಭಾಷೆಯ ಅಸ್ತಿತ್ವಕ್ಕೆ ಹಾಗೂ ದಾಸ ಸಾಹಿತ್ಯಕ್ಕೆ ಸಾಕಷ್ಟು ಕೊಡುಗೆ ಕೊಟ್ಟಿರುವ ಅತ್ತಿಮೆ ದೇವತೆಗಳಲ್ಲಿ ಒಬ್ಬರಾದ ಕನಕದಾಸರು ಸಮಾಜದಲ್ಲಿರುವ ಜಾತಿ ಪದ್ಧತಿಯನ್ನು ಬುಡಮೇಲು ಮಾಡಲು ಶ್ರಮಿಸಿದ ಮಹಾನ್ ವ್ಯಕ್ತಿ. ಅವರ ಕೀರ್ತನೆಗಳು ಇಂದಿಗೂ ಪ್ರಸ್ತುತ.

"ಕುಲ ಕುಲವೆನ್ನುತ್ತಿಹರೂ ಕುಲವಾವುದೋ ಸತ್ಯ ಸುಜನರಿಗೆ ಆತ್ಮ ನಾವಕುಲ ಜೀವನವ ಕುಲ ತತ್ವೇಂದ್ರಿಯಗಳ ಕುಲ ಹೇಳಿರಯ್ಯ ಆತ್ಮನೆ ಕಾಗಿನೆಲೆಯಾದಿ ಕೇಶವನೊಲಿದ ಭಕ್ತರಿಗೆ ಕುಲವಾವುದು ಹೇಳಿರಯ್ಯ" ಎಂಬ ಸಾಲುಗಳಲ್ಲಿರುವ ಪದಗಳು ಕುಲ ಕುಲ ಎಂದು ಬಡಿದಾಡುವ ನಾಗರೀಕರಿಗೆ ಬುದ್ಧಿ ಮಾತನ್ನು ಹೇಳುವ ಸಾಲುಗಳಾಗಿವೆ.

ದಾನ ಚಿಂತಾಮಣಿ ಅತ್ತಿಮೆಬ್ಬೆಯ ಶಾಸ್ತ್ರದಾನ ಅತ್ಯಂತ ಮಹತ್ವವಾದುದು. ಕವಿ ಚಕ್ರವರ್ತಿಯಾದ ರನ್ನ ಅವರಿಗೆ ಆಶ್ರಯವನ್ನು ನೀಡಿ ಕನ್ನಡ ಸಾಹಿತ್ಯ ಸಂಪತ್ತು ಬೆಳೆಯಲು ಅನುವು ಮಾಡಿಕೊಟ್ಟ ಧೀಮಂತ ಮಹಿಳೆ. ಪ್ರಸ್ತುತ ಸಮಾಜದಲ್ಲಿ ದಾನ ಧರ್ಮಗಳ ಬಗ್ಗೆ ಜನರಿಗೆ ಮನವರಿಕೆ ಮಾಡಿಕೊಡುವ ಲೇಖನ ಇದಾಗಿದೆ.

-ಅರುಣಾ ಬಿ, ಗೌರಿಬಿದನೂರು

ನವೆಂಬರ್ ಸಂಚಿಕೆಯಲ್ಲಿ ಪೊಲೀಸ್ ಆಯುಕ್ತರಾಗಿ ಸಂಭ್ರಮಿಸಿದ ಪುಟಾಣಿಗಳು ಕುರಿತು ಪ್ರಕಟವಾಗಿರುವ ಲೇಖನ ತುಂಬಾ ಚೆನ್ನಾಗಿದೆ. ಮಕ್ಕಳಿಗೆ ಇನ್ಸ್‌ಪೆಕ್ಟರ್ ಆಗಬೇಕೆಂಬ ಆಸೆ ಇದ್ದರೆ, ಆಯುಕ್ತರಾದ ಭಾಸ್ಕರ್ ರಾವ್ ಅವರು ಮಕ್ಕಳನ್ನು ತಮ್ಮ ಕುರ್ಚಿಯಲ್ಲೇ ಕೂರಿಸಿ ಅವರನ್ನು ನಗರ ಪೊಲೀಸ್ ಆಯುಕ್ತರನ್ನಾಗಿ ಮಾಡಿದರಲ್ಲದೆ, ಅವರಿಗೆ ಆಯುಕ್ತರಾಗಿ ಅಧಿಕಾರ ಚಲಾಯಿಸುವುದು ಹೇಗೆ ಎಂಬುದನ್ನು ಹೇಳಿಕೊಟ್ಟಿರುವುದು ತುಂಬಾ ಸಂತೋಷಕರ ಸಂಗತಿ. ಮಾನವೀಯತೆ ಗುಣಗಳನ್ನು ಹೆಚ್ಚಿಸುವ ಇಂತಹ ಲೇಖನವನ್ನು ಪ್ರಕಟಿಸಿದ ಪತ್ರಿಕೆಯ ಸಂಪಾದಕರಿಗೆ ತುಂಬಾ ಅಭಿನಂದನೆಗಳು.

ಎಸ್ ಮಹದೇವಶೆಟ್ಟಿ, ಟಿ.ನರಸೀಪುರ

ವಾರ್ತಾ ಚಂದಾ ರೂ.25/-

'ವಾರ್ತಾ ಜನಪದ' ಮಾಸಿಕ ಈಗ www.kanaja.inನಲ್ಲಿ ಲಭ್ಯ

ನಮ್ಮ ಜನಪದ ನವೆಂಬರ್-2019 ರ ಮಾಸಿಕವು ಉತ್ತಮವಾಗಿ ಮೂಡಿ ಬಂದಿದೆ. ಅದರಲ್ಲಿ ಕಲ್ಯಾಣ ಕರ್ನಾಟಕ ಮರು ನಾಮಕರಣಗೊಂಡ ಲೇಖನವು ಉತ್ತಮ ಮಾಹಿತಿಯನ್ನು ಒದಗಿಸಿದೆ. ಲೇಖನದಲ್ಲಿ ಕಲ್ಯಾಣ ಕರ್ನಾಟಕ ಪರಿಕಲ್ಪನೆಯನ್ನು ಓದುಗರಿಗೆ ವಿವರವಾಗಿ ನೀಡಲಾಗಿದೆ. ಅದೇ ರೀತಿ ಕುಂದದ ಮೈಸೂರು ದಸರಾ ಆಚರಣೆ ಲೇಖನದ ಚಿತ್ರಗಳು ಆಕರ್ಷಣೀಯವಾಗಿವೆ.

ನಮ್ಮ ರಾಜ್ಯದ ಮಾನ್ಯ ಶಿಕ್ಷಣ ಸಚಿವರ ಮೊದಲ ಶಾಲಾ ವಾಸ್ತವ್ಯ ಲೇಖನ ಉತ್ತಮವಾಗಿತ್ತು ಮತ್ತು ಸಮಸ್ತ ವಾಹನ ಸವಾರರಿಗೆ 'ಹಾರ್ನ್ ಮಾಡುವ ಮುನ್ನ ಯೋಚಿಸಿ' ಲೇಖನದಲ್ಲಿ ವಿಷಯ ಗ್ರಹಿಸಿ ತಿಳಿದುಕೊಳ್ಳುವಂತಹ ಮಾಹಿತಿಗಳಿದ್ದವು.

-ಯುವರಾಜ, ಚಿಂತಾಮಣಿ

ಉಕ್ಕಿನ ಮನುಷ್ಯ ಸರ್ದಾರ್ ವಲ್ಲಭಭಾಯಿ ಪಟೇಲ್ ಅವರ ಮೂರ್ತಿಗೆ ಮುಖ್ಯಮಂತ್ರಿ ಬಿ.ಎಸ್. ಯಡಿಯೂರಪ್ಪ ಅವರು ಮಾರ್ಲಾಪಣಿ ಮಾಡುತ್ತಿರುವ ಸನ್ನಿವೇಶದ ಸುಂದರ ಮುಖಬಿಡುಗೊಂದಿಗೆ ನವೆಂಬರ್ ವಾರ್ತಾ ಜನಪದವನ್ನು ಸೊಗಸಾಗಿ ಮುದ್ರಣಗೊಳಿಸಲಾಗಿದೆ. ಅಲ್ಲದೆ ಹೈದರಾಬಾದ್ ಕರ್ನಾಟಕವನ್ನು ಕಲ್ಯಾಣ ಕರ್ನಾಟಕವೆಂದು ಸರ್ಕಾರ ಮರು ನಾಮಕರಣ ಮಾಡಿರುವ ಕುರಿತು ಮಾಹಿತಿ ಒದಗಿಸಿರುವ ಲೇಖನ ಕೂಡ ಉಪಯುಕ್ತವಾದ ಲೇಖನವಾಗಿದೆ.

ಚನ್ನಬಸಪ್ಪ, ಗದಗ

ಪ್ರಸಕ್ತ ಸಾಲಿನ ಗಾಂಧೀ ಸೇವಾ ಪ್ರಶಸ್ತಿ ಪುರಸ್ಕೃತರಾದ ಪ್ರೊ.ಬಿ.ಎಸ್. ಜಯದೇವರ ಲೇಖನ ಓದಿ ತುಂಬಾ ಸಂತೋಷವಾಯಿತು. ಸರಳ, ಸಜ್ಜನ, ಅದರಲ್ಲೂ ಅನಾಥ ಹೆಣ್ಣು ಮಕ್ಕಳ ಶಿಕ್ಷಣಕ್ಕಾಗಿ ಶ್ರಮಿಸಿದ ಮಹಾನುಭಾವರಿಗೆ ಈ ಪ್ರಶಸ್ತಿ ಸಿಕ್ಕಿರುವುದು ಅವರ ಶಿಷ್ಯರಾದ ನಮ್ಮೆಲ್ಲರಿಗೆ ಹೆಮ್ಮೆ ಎನಿಸುತ್ತದೆ. ಇಂತಹ ಪ್ರಶಸ್ತಿಗೆ ಅವರನ್ನು ಪರಿಗಣಿಸಿದ ಸರ್ಕಾರಕ್ಕೆ ಹಾಗೂ ಅವರ ಕುರಿತು ಲೇಖನ ಪ್ರಕಟಿಸಿದ ಸಂಪಾದಕ ಮಂಡಳಿಗೆ ನನ್ನ ಹೃತ್ಪೂರ್ವಕ ಅಭಿನಂದನೆಗಳು.

ಶಿಕ್ಷಣ ಸಚಿವರು ಶಾಲಾ ವಾಸ್ತವ್ಯ ಮಾಡುತ್ತಿರುವ ಕುರಿತು ಪ್ರಕಟವಾಗಿರುವ ಲೇಖನ ಓದಿ ತುಂಬಾ ಖುಷಿಯಾಯಿತು. ಸಚಿವರ ಈ ಕಾರ್ಯಕ್ರಮದಿಂದ ಸರ್ಕಾರಿ ಶಾಲೆಗಳಲ್ಲಿ ಇರುವ ಸಮಸ್ಯೆಗಳನ್ನು ಸಚಿವರು ಖುದ್ದಾಗಿ ತಿಳಿದುಕೊಳ್ಳಬಹುದಾಗಿದೆ. ಶಿಕ್ಷಣ ಸಚಿವರಂತೆ ಎಲ್ಲಾ ಸಚಿವರು ತಮ್ಮ ತಮ್ಮ ಖಾತೆಗೆ ಸಂಬಂಧಿಸಿದಂತೆ ಕ್ಷೇತ್ರ ಪರಿವೀಕ್ಷಣೆಯನ್ನು ಕೈಗೊಂಡಲ್ಲಿ ರಾಜ್ಯದ ಚಿತ್ರಣವೇ ಬದಲಾಗಲಿದೆ.

-ಹೇಮಾವತಿ, ಮೈಸೂರು

ಕಳೆದ ಸಂಚಿಕೆಯಲ್ಲಿ 'ಹಾರ್ನ್ ಮಾಡುವ ಮುನ್ನ ಯೋಚಿಸಿ' ಎಂಬ ಲೇಖನ ಪ್ರಸ್ತುತ ಜನಸಾಮಾನ್ಯರಿಗೆ ಅರಿವು ಮೂಡಿಸುವಂತಿತ್ತು. ಜನಸಂಖ್ಯೆ ಬೆಳೆಯುತ್ತಿರುವ ಬೆಂಗಳೂರಿನಲ್ಲಿ ವಾಹನಗಳ ಸಂಖ್ಯೆಯು ಅಧಿಕವಾಗುತ್ತಿರುವುದರಿಂದ ವಾಯುಮಾಲಿನ್ಯದ ಜೊತೆಗೆ ಶಬ್ದಮಾಲಿನ್ಯ ತಡೆಗಟ್ಟುವ ನಿಟ್ಟಿನಲ್ಲಿ ಈ ಲೇಖನವು ಜನರಲ್ಲಿ ಜಾಗೃತಿ ಮೂಡಿಸಲಿವೆ.

-ಚೇತನ್, ಬೆಂಗಳೂರು

'ವಾರ್ತಾ ಜನಪದ' ಮಾಸಿಕಕ್ಕೆ ಚಂದಾದಾರರಾಗುವವರು ರೂ. 25/- ಅನ್ನು ಕಡ್ಡಾಯವಾಗಿ "The Director, Department of Information & Public Relations" ಹೆಸರಿನಲ್ಲಿ ಡಿ.ಡಿ. ಮುಖಾಂತರವೇ ಕಳುಹಿಸಬೇಕು. ಮನಿ ಆರ್ಡರ್ ಮೂಲಕ ಹಣವನ್ನು ಸ್ವೀಕರಿಸುವುದಿಲ್ಲ.



100

ದಿನ ನೂರು ಸಾಧನೆ ನೂರಾರು

ಮಹಾತ್ಮಾ ಗಾಂಧೀಜಿಯವರ 150ನೇ ಜನ್ಮ ವರ್ಷಾಚರಣೆ ಸುಸಂದರ್ಭದಲ್ಲಿ ಬಿ.ಎಸ್.ಯಡಿಯೂರಪ್ಪ ಅವರು ಜುಲೈ 26, 2019 ರಂದು ಮುಖ್ಯಮಂತ್ರಿಯಾಗಿ ರಾಜ್ಯದ ಚುಕ್ಕಾಣಿ ಹಿಡಿಯುವ ಮೂಲಕ ಸಮೃದ್ಧ ಕರ್ನಾಟಕ ನಿರ್ಮಾಣದ ಸಂಕಲ್ಪದೊಂದಿಗೆ ಕಾರ್ಯೋನ್ಮುಖರಾಗಿದ್ದಾರೆ. ಸರ್ಕಾರ ಅಸ್ತಿತ್ವಕ್ಕೆ ಬಂದ ಮೊದಲ ದಿನದಿಂದಲೇ ಮಹತ್ವಪೂರ್ಣ ನಿರ್ಧಾರಗಳನ್ನು ತೆಗೆದುಕೊಳ್ಳುವ ಜೊತೆಗೆ ಸರ್ಕಾರದ ಗುರಿ ಹಾಗೂ ಸಂಕಲ್ಪವನ್ನು ಸ್ಪಷ್ಟವಾಗಿ ನಿರೂಪಿಸಿದ್ದಾರೆ. ನವೆಂಬರ್ 5 ಕ್ಕೆ ಸರ್ಕಾರ ಅಧಿಕಾರಕ್ಕೆ ಬಂದು 100 ದಿನಗಳು ಪೂರ್ಣಗೊಂಡಿದೆ.

ರೈತರ ಹಿತಕ್ಕಾಗಿ ಪ್ರಧಾನ ಮಂತ್ರಿ ಕೃಷಿ ಸಮಾನ್ ನಿಧಿ ಯೋಜನೆಯ ಫಲಾನುಭವಿಗಳಿಗೆ ಕೇಂದ್ರ ಸರ್ಕಾರ ನೀಡುವ ವಾರ್ಷಿಕ 6,000 ರೂ. ಗಳ ನೆರವಿನೊಂದಿಗೆ, ರಾಜ್ಯ ಸರ್ಕಾರ ಹೆಚ್ಚುವರಿಯಾಗಿ 4,000/- ರೂ. ಗಳ ನೆರವು ನೀಡುವ ತೀರ್ಮಾನ ಕೈಗೊಂಡಿದ್ದು, ಇದು ಅವರು ರೈತರ ಅಭ್ಯುದಯಕ್ಕೆ ಶ್ರಮಿಸುವ ಬದ್ಧತೆಗೆ ಸಾಕ್ಷಿ. ನೇಕಾರರು ಮತ್ತು ಮೀನುಗಾರರ ಸಾಲ ಮನ್ನಾ ಮಾಡಿ ಅವರ ಸಂಕಷ್ಟಕ್ಕೆ ಕೂಡ ಸ್ಪಂದಿಸಲಾಗಿದೆ.

ಬಿ.ಎಸ್.ಯಡಿಯೂರಪ್ಪ ಅವರು ಅಧಿಕಾರ ಸ್ವೀಕರಿಸಿದ ಸಂದರ್ಭದಲ್ಲಿ ಬರದ ಛಾಯೆ ಇದ್ದ ರಾಜ್ಯದ ಅರ್ಧಕ್ಕೂ ಹೆಚ್ಚು ಭಾಗ ಒಂದೇ ವಾರದಲ್ಲಿ ಜಲ ಪ್ರಳಯಕ್ಕೆ ಸಾಕ್ಷಿಯಾಗಿತ್ತು. ಹಾಗಾಗಿ ಅವರು ವ್ಯಾಪಕವಾಗಿ ಪ್ರವಾಹ ಪೀಡಿತ ಜಿಲ್ಲೆಗಳಲ್ಲಿ ಪ್ರವಾಸ ಮಾಡುವ ಮೂಲಕ, ರಕ್ಷಣೆ ಮತ್ತು ಪರಿಹಾರ ಕ್ರಮಗಳನ್ನು ಸಮರ್ಥವಾಗಿ ನಿಭಾಯಿಸಿ ಸಂತ್ರಸ್ತರಿಗೆ ಧೈರ್ಯ ಹೇಳಿ, ತಕ್ಷಣದ ನೆರವನ್ನು ಕಲ್ಪಿಸಿದರು. ಸಚಿವ ಸಂಪುಟದ ವಿಸ್ತರಣೆಯ ದಿನದಿಂದಲೇ ಸಚಿವ ಸಹೋದ್ಯೋಗಿಗಳು ಕೂಡ ಪ್ರವಾಹ ಪರಿಹಾರ ನಿಭಾಯಿಸುವಲ್ಲಿ ಹಾಗೂ ಪರಿಹಾರ

ಕಾರ್ಯಗಳನ್ನು ಸಮರೋಪಾದಿಯಲ್ಲಿ ನಿರ್ವಹಿಸುವ ನಿಟ್ಟಿನಲ್ಲಿ ಹೆಗಲಿಗೆ ಹೆಗಲು ಕೊಟ್ಟು ಶ್ರಮಿಸಿದರು.

ಕೇಂದ್ರ ಸರ್ಕಾರವೂ ರಾಜ್ಯ ಸರ್ಕಾರದ ಮನವಿಗೆ ಕೂಡಲೇ ಸ್ಪಂದಿಸಿತು. ರಕ್ಷಣಾ ಪಡೆಗಳನ್ನು ಕಳುಹಿಸುವ ಮೂಲಕ ಸಂತ್ರಸ್ತರ ನೆರವಿಗೆ ಧಾವಿಸಿತು. ಭೀಕರ ಮಳೆ ಮತ್ತು ಪ್ರವಾಹದ ಕಾರಣ ಲಕ್ಷಾಂತರ ಕುಟುಂಬಗಳು ಮನೆ ಕಳೆದುಕೊಂಡಿವೆ. ಲಕ್ಷಾಂತರ ಹೆಕ್ಟೇರ್ ಪ್ರದೇಶದಲ್ಲಿ ಬೆಳೆ ನಾಶವಾಗಿದೆ. ಉತ್ತರ ಕರ್ನಾಟಕದಲ್ಲಿ ಕಳೆದ ಮೂರು ತಿಂಗಳಲ್ಲಿ ಮೂರು ಬಾರಿ ಪ್ರವಾಹ ಪರಿಸ್ಥಿತಿ ಉಂಟಾಗಿ, ಜನರು ತೊಂದರಗೇಡಾದರು. ಆದರೂ ಕೂಡ ಸರ್ಕಾರ ಪ್ರತಿ ಬಾರಿಯೂ ಜನರ ನೆರವಿಗೆ ಧಾವಿಸಿ, ಅಗತ್ಯವಾದ ಎಲ್ಲ ಕ್ರಮಗಳನ್ನು ಕೈಗೊಂಡಿದೆ. ನೆರೆ ಸಂತ್ರಸ್ತರಿಗೆ ಪರಿಹಾರ ಮತ್ತು ಪುನರ್ವಸತಿ ಒದಗಿಸುವುದಕ್ಕೆ ಸರ್ಕಾರವು ಆದ್ಯತೆ ನೀಡಿದೆ.

ತಕ್ಷಣದ ಪರಿಹಾರವಾಗಿ ಪ್ರತಿ ಪ್ರವಾಹ ಸಂತ್ರಸ್ತ ಕುಟುಂಬಕ್ಕೂ 10,000 ರೂ.ಗಳ ನೆರವನ್ನು ನೀಡಲಾಗಿದೆ. ಸಾವಿಗೇಡಾದ 104 ಮಂದಿಯ ಕುಟುಂಬಗಳಿಗೆ ತಲಾ 5 ಲಕ್ಷ ರೂ.ಗಳ ಪರಿಹಾರ ವಿತರಿಸಲಾಗಿದೆ. ಶೇ. 25% ರಷ್ಟು ಹಾನಿಗೇಡಾದ (ಸಿ ವರ್ಗದ) ಮನೆಗಳಿಗೆ 50,000 ರೂ. ಮತ್ತು ಅದಕ್ಕಿಂತ ಹೆಚ್ಚು ಹಾನಿಗೇಡಾದ (ಎ ಮತ್ತು ಬಿ ವರ್ಗದ) ಮನೆಗಳ ಪುನರ್ನಿರ್ಮಾಣಕ್ಕೆ 5 ಲಕ್ಷ ರೂ. ನೆರವು ಘೋಷಿಸಲಾಗಿದೆ. ಹಾನಿಗೊಳಗಾದ ಅಂಗಡಿಗಳು ಮತ್ತು ಮಗ್ಗಗಳಿಗೆ 25,000 ರೂ. ಪರಿಹಾರ ನೀಡಲು ನಿರ್ಧರಿಸಲಾಗಿದೆ. ವಸತಿಗಾಗಿ ಶೆಡ್ ನಿರ್ಮಿಸಿಕೊಳ್ಳುವ ಕುಟುಂಬಗಳಿಗೆ 50,000 ರೂ. ಅಥವಾ 10 ತಿಂಗಳ ಅವಧಿಗೆ 5000 ರೂ. ನಂತೆ ಮನೆ ಬಾಡಿಗೆ ನೀಡುವ ವ್ಯವಸ್ಥೆ ಮಾಡಲಾಗಿದೆ. ಪ್ರವಾಹಕ್ಕೊಳಗಾಗಿ ಅಸುನೀಗಿದ ಜಾನುವಾರುಗಳಿಗೆ 16,000 ರೂ.ಗಳಿಂದ 30,000 ರೂ.ಗಳವರೆಗೆ ಪರಿಹಾರ ವಿತರಿಸಲಾಗಿದೆ.

ಮೊದಲ ಬಾರಿಗೆ ವಾಣಿಜ್ಯ ಬೆಳೆಯಾದ ಕಾಫಿಗೆ 28,000 ರೂ. ನಂತೆ ಪರಿಹಾರ ಘೋಷಿಸಿದ್ದು, ರೇಷ್ಮೆ ಹಾಗೂ ಅಡಿಕೆ ಬೆಳೆಗಳಿಗೆ ಕೂಡ ಪರಿಹಾರ ಒದಗಿಸಲು ನಿರ್ಧಾರ ಕೈಗೊಳ್ಳಲಾಗಿದೆ. ವಾಣಿಜ್ಯ ಬೆಳೆಗಳಿಗೆ ಇದೇ ಮೊದಲ ಬಾರಿಗೆ ಪರಿಹಾರ ನೀಡುವ ನಿರ್ಧಾರವನ್ನು ಸರ್ಕಾರ ತೆಗೆದುಕೊಂಡಿದೆ.

ಅಪಾರ ಪ್ರಮಾಣದಲ್ಲಿ ಕೃಷಿ ಬೆಳೆಗಳು ನಷ್ಟವಾಗಿದ್ದು, ಎನ್‌ಡಿಆರ್‌ಎಫ್‌ ನಿಯಮಾವಳಿಗಳಂತೆ ನೀಡುವ ಪರಿಹಾರದ ಜೊತೆಗೆ ಹೆಚ್ಚುವರಿಯಾಗಿ 10,000 ರೂ. ಸೇರಿಸಿ ಖುಷ್ಕಿ ಭೂಮಿ ಬೆಳೆಗಳಿಗೆ ಪ್ರತಿ ಹೆಕ್ಟೇರ್‌ಗೆ 16,800 ರೂ., ತೋಟಗಾರಿಕೆ ಬೆಳೆಗಳಿಗೆ 23,500 ರೂ., ಶಾಶ್ವತ ನೀರಾವರಿ ವ್ಯಾಪ್ತಿಯ ಬೆಳೆಗಳಿಗೆ 28,000 ರೂ. ಮತ್ತು ಮೊದಲ ಬಾರಿಗೆ ವಾಣಿಜ್ಯ ಬೆಳೆಯಾದ ಕಾಫಿಗೆ 28,000 ರೂ. ನಂತೆ ಪರಿಹಾರ ಘೋಷಿಸಿದ್ದು, ರೇಷ್ಮೆ ಹಾಗೂ ಅಡಿಕೆ ಬೆಳೆಗಳಿಗೆ ಕೂಡ ಪರಿಹಾರ ಒದಗಿಸಲು ನಿರ್ಧಾರ ಕೈಗೊಳ್ಳಲಾಗಿದೆ. ವಾಣಿಜ್ಯ ಬೆಳೆಗಳಿಗೆ ಇದೇ ಮೊದಲ ಬಾರಿಗೆ ಪರಿಹಾರ ನೀಡುವ ನಿರ್ಧಾರವನ್ನು ಸರ್ಕಾರ ತೆಗೆದುಕೊಂಡಿದೆ.

ರಾಜ್ಯ ಏಕ ಕಾಲದಲ್ಲಿ ನೆರೆ ಮತ್ತು ಬರ ಪರಿಸ್ಥಿತಿ ಎದುರಿಸಿದೆ. ಈ ವರ್ಷ ದಾಖಲೆಯ ಮಳೆ ರಾಜ್ಯದಲ್ಲಿ ಆಗಿದೆ. ಕಳೆದ 118 ವರ್ಷಗಳಲ್ಲಿಯೇ ಈ ಪ್ರಮಾಣದಲ್ಲಿ ಮಳೆ ರಾಜ್ಯದಲ್ಲಿ ಆಗಿರಲಿಲ್ಲ. ವಾಡಿಕೆ ಮಳೆಗಿಂತ ಸುಮಾರು ಶೇಕಡ



ನೀತಿ ಆಯೋಗದ ಇತ್ತೀಚಿನ ವರದಿ ತಿಳಿಸುವಂತೆ, ಕರ್ನಾಟಕ ರಾಜ್ಯ ಇಡೀ ದೇಶದಲ್ಲಿಯೇ ಭಾರತ ಆವಿಷ್ಕಾರ ಸೂಚ್ಯಂಕದಲ್ಲಿ (India Innovation Index) ಅಗ್ರ ಸ್ಥಾನದಲ್ಲಿದೆ. ಎಲ್ಲಾ ಕ್ಷೇತ್ರಗಳಲ್ಲೂ ಬಂಡವಾಳ ಹೂಡಲು ಸೂಕ್ತವಾದ ರಾಜ್ಯ ಕರ್ನಾಟಕ ಎಂದು ಈ ವರದಿ ತಿಳಿಸಿದೆ.

ಅಭಿವೃದ್ಧಿಯೇ ಸರ್ಕಾರದ ಆಡಳಿತ ಮಂತ್ರವಾಗಿದೆ. ಪ್ರಕೃತಿ ವಿಕೋಪದಿಂದ ಉಂಟಾದ ಸವಾಲುಗಳನ್ನು ಎದುರಿಸುವ ಜೊತೆಗೆ, ಅಭಿವೃದ್ಧಿ ಕೆಲಸಗಳೂ ಕೂಡ ಸುಗಮವಾಗಿ ನಡೆಯುವಂತೆ ಆಡಳಿತ ಯಂತ್ರವನ್ನು ಸಜ್ಜುಗೊಳಿಸಲಾಗಿದೆ. ಸರ್ಕಾರದ ಪ್ರಯತ್ನಗಳಿಗೆ ಚುನಾಯಿತ ಪ್ರತಿನಿಧಿಗಳೂ ಮತ್ತು ಅಧಿಕಾರಿ ಹಾಗೂ ನೌಕರ ವರ್ಗ ಕೈಜೋಡಿಸಿದೆ. ಆದ್ದರಿಂದ ನೊಂದ ಜನರ ಬದುಕಿಗೆ ನಮ್ಮದಿ ತರಲು ಸಾಧ್ಯವಾಗಿದೆ. ರಾಜ್ಯ ಸರ್ಕಾರದ ನೀತಿ ಮತ್ತು ನಿಲುವುಗಳಿಂದಾಗಿ ಪ್ರಕೃತಿ ವಿಕೋಪದ ನಕಾರಾತ್ಮಕ ಪರಿಣಾಮಗಳನ್ನು ಅದಷ್ಟೂ ಕಡಿಮೆ ಮಾಡುವಲ್ಲಿ ಸರ್ಕಾರ ಯಶಸ್ವಿಯಾಗಿದೆ.

ನೀತಿ ಆಯೋಗದ ಇತ್ತೀಚಿನ ವರದಿ ತಿಳಿಸುವಂತೆ, ಕರ್ನಾಟಕ ರಾಜ್ಯ ಇಡೀ ದೇಶದಲ್ಲಿಯೇ ಭಾರತ ಆವಿಷ್ಕಾರ ಸೂಚ್ಯಂಕದಲ್ಲಿ (India Innovation Index) ಅಗ್ರ ಸ್ಥಾನದಲ್ಲಿದೆ. ಎಲ್ಲಾ ಕ್ಷೇತ್ರಗಳಲ್ಲೂ ಬಂಡವಾಳ ಹೂಡಲು ಸೂಕ್ತವಾದ ರಾಜ್ಯ ಕರ್ನಾಟಕ ಎಂದು ಈ ವರದಿ ತಿಳಿಸಿದೆ. ಶ್ರೇಯಾಂಕ ನಿರ್ಧರಿಸುವಾಗ 80 ಅಂಶಗಳನ್ನು ಪರಿಗಣಿಸಲಾಗುತ್ತದೆ. ಶೈಕ್ಷಣಿಕ, ವೈಜ್ಞಾನಿಕ ಮತ್ತು ತಾಂತ್ರಿಕ ಅಂಶಗಳ ಪರಾಮರ್ಶೆ ಮಾಡಲಾಗುತ್ತದೆ. ಈ ಎಲ್ಲ ಅಂಶಗಳಲ್ಲಿ ಕರ್ನಾಟಕ ಅಗ್ರಸ್ಥಾನದಲ್ಲಿದ್ದು, ಭಾರತದ ಅತ್ಯಧಿಕ ಆವಿಷ್ಕಾರಿ ರಾಜ್ಯಗಳ ಪೈಕಿ ಮೊದಲ ಸ್ಥಾನ ಪಡೆದಿದೆ. ಉತ್ತಮ ಶೈಕ್ಷಣಿಕ ವಾತಾವರಣದಿಂದಾಗಿ ಇಡೀ ದೇಶದಲ್ಲಿ ಕರ್ನಾಟಕವೇ ಶಿಕ್ಷಣ ಪಡೆಯಲು ಅತ್ಯಂತ ಪ್ರಶಸ್ತ ಮತ್ತು ಸುರಕ್ಷಿತ ತಾಣ ಎಂಬುದು ನಿರೂಪಿತವಾಗಿದೆ. ವಿಶೇಷವಾಗಿ ವಿದೇಶಿ ವಿದ್ಯಾರ್ಥಿಗಳು ಈ ಅಂಶವನ್ನು ಒಪ್ಪಿಕೊಂಡಿದ್ದಾರೆ. ಇದೇಲ್ಲವೂ ಸರ್ಕಾರದ ಆಡಳಿತ, ಹೂಡಿಕೆದಾರರು ಮತ್ತು ರಾಜ್ಯದ ಜನತೆಯ ನಡುವಿನ ತಿಳುವಳಿಕೆ ಹಾಗೂ ಸಹಮತದಿಂದ ಸಾಧ್ಯವಾಗಿರುವುದು ನಾವೆಲ್ಲರೂ ಹೆಮ್ಮೆ ಪಡಬಹುದಾದ ವಿಚಾರವಾಗಿದೆ.

ನಾಡಿನ ಅಭಿವೃದ್ಧಿಗೆ ಅನುಸರಿಸಬಹುದಾದ ಎಲ್ಲ ಕ್ರಮಗಳನ್ನೂ ರಾಜ್ಯ ಸರ್ಕಾರ ಕೈಗೊಳ್ಳಲಿದ್ದು, ಅದಕ್ಕಾಗಿ ನೂತನ ಕೈಗಾರಿಕಾ ನೀತಿ ಮತ್ತು ನೂತನ ವಸ್ತು ನೀತಿ ರೂಪಿಸಲಾಗುತ್ತಿದೆ. ಕೃಷಿ ಕ್ಷೇತ್ರವನ್ನು ಸಮಗ್ರವಾಗಿ ಬಲಪಡಿಸಲು ಪೂರಕವಾದ ಯೋಜನೆಗಳನ್ನು ಹಮ್ಮಿಕೊಳ್ಳಲಾಗಿದೆ. ಮೂಲಸೌಕರ್ಯಗಳ ಸುಧಾರಣೆಗೆ ಹೆಚ್ಚು ಪ್ರಾಶಸ್ತ್ಯ ನೀಡಲಾಗಿದೆ. ಸರ್ಕಾರದ ಗುರಿ

279 ರಷ್ಟು ಹೆಚ್ಚು ಮಳೆಯಾಗಿದೆ. 22 ಜಿಲ್ಲೆಗಳ 103 ತಾಲ್ಲೂಕುಗಳು ಪ್ರವಾಹ ಪೀಡಿತವಾದರೆ, ಮಳೆಯ ಚದುರುವಿಕೆಯಲ್ಲಿ ವ್ಯತ್ಯಾಸಗಳಾಗಿ 18 ಜಿಲ್ಲೆಗಳ 49 ತಾಲ್ಲೂಕುಗಳು ಬರಪೀಡಿತವಾಗಿವೆ. ಪ್ರಕೃತಿಯ ಅವಕೃಪೆಯಿಂದ ರಾಜ್ಯದಾದ್ಯಂತ ಜನ, ಪ್ರಧಾನವಾಗಿ ರೈತಾಪಿ ವರ್ಗ ಸಂಕಷ್ಟಕ್ಕೀಡಾಗಿದೆ. ಸಂತ್ರಸ್ತರ ಬದುಕಿನಲ್ಲಿ ನಮ್ಮದಿ ತರಲು ಸರ್ಕಾರ ಸಾಧ್ಯವಾದ ಎಲ್ಲಾ ಕ್ರಮಗಳನ್ನು ಕೈಗೊಂಡಿದೆ.

ಪರಿಹಾರ ಕಾರ್ಯಗಳಿಗಾಗಿ 5,200 ಕೋಟಿ ರೂ.ಗಳನ್ನು ರಾಜ್ಯ ಸರ್ಕಾರ ಬಿಡುಗಡೆ ಮಾಡಿದ್ದರೆ, ಕೇಂದ್ರ ಸರ್ಕಾರ ಪರಿಹಾರದ ಮೊದಲ ಕಂತಾಗಿ 1200 ಕೋಟಿ ರೂ.ಗಳನ್ನು ಬಿಡುಗಡೆ ಮಾಡಿದೆ. ರಸ್ತೆ ದುರಸ್ತಿಗೆ 1000 ಕೋಟಿ ರೂ. ಮತ್ತು ಮನೆಗಳ ನಿರ್ಮಾಣಕ್ಕೆ 500 ಕೋಟಿ ರೂ.ಗಳನ್ನು ಒದಗಿಸಲಾಗಿದೆ. ಇತರ ಅಭಿವೃದ್ಧಿ ಕಾರ್ಯಗಳಿಗೆ ನಿಗದಿಯಾದ ಹಣವನ್ನೂ ಕೂಡ ಪ್ರವಾಹ ಪೀಡಿತ ಪ್ರದೇಶಗಳ ಪುನರ್ನಿರ್ಮಾಣಕ್ಕೆ ಒದಗಿಸಿಕೊಂಡು ಮುಂಗಡ ಪತ್ರದಲ್ಲಿ ಪ್ರಕಟಿಸಲಾಗಿರುವ ಅಭಿವೃದ್ಧಿ ಯೋಜನೆಗಳಿಗೂ ಕೂಡ ಎಂದಿನಂತೆ ಹಣ ಬಿಡುಗಡೆ ಮಾಡಿ, ಪ್ರವಾಹ ನಿರ್ವಹಣೆ ಹಾಗೂ ಅಭಿವೃದ್ಧಿ ಕಾರ್ಯಗಳ ನಡುವೆ ಸಮತೋಲನ ಸಾಧಿಸಲು ಸರ್ಕಾರ ಶ್ರಮಿಸುತ್ತಿದೆ.



ಹಾಗೂ ಈ ನೂರು ದಿನಗಳಲ್ಲಿ ಕ್ರಮಿಸಿದ ಹಾದಿಯ ಇಲಾಖಾವಾರು ಸಾಧನೆ ಸಂಕ್ಷಿಪ್ತ ಮಾಹಿತಿ ಹೀಗಿದೆ.

ಕೃಷಿ ಇಲಾಖೆ

ರಾಜ್ಯದ ಬಹುಪಾಲು ಜನರು ಜೀವನೋಪಾಯಕ್ಕಾಗಿ ಕೃಷಿಯನ್ನು ಅವಲಂಬಿಸಿದ್ದಾರೆ. ಆದರೆ ಪ್ರಕೃತಿ ವಿಕೋಪ, ಸಮಗ್ರ ಬೆಳೆ ನಿರ್ವಹಣೆ ಮತ್ತು ಮಾರುಕಟ್ಟೆಯ ಸಮಸ್ಯೆಗಳಿಂದಾಗಿ ಸಂಕಷ್ಟದಲ್ಲಿದ್ದಾರೆ. ರೈತರ ಸಂಕಷ್ಟಕ್ಕೆ ಸ್ಪಂದಿಸುವ ಜೊತೆಗೆ ಕೃಷಿ ಕ್ಷೇತ್ರದ ಪುನಶ್ಚೇತನಕ್ಕೆ ಸರ್ಕಾರ ಆದ್ಯತೆ ನೀಡುತ್ತಿದೆ. ಈ ಹಿನ್ನೆಲೆಯಲ್ಲಿ ನೂತನ ಸರ್ಕಾರ ಅಸ್ತಿತ್ವಕ್ಕೆ ಬಂದ ದಿನವೇ ಪ್ರಧಾನ ಮಂತ್ರಿ ಕಿಸಾನ್ ಸಮಾನ್ ನಿಧಿ ಯೋಜನೆಯ ಫಲಾನುಭವಿಗಳಿಗೆ ಹೆಚ್ಚುವರಿ ನೆರವು ನೀಡಲು ತೀರ್ಮಾನಿಸಿತು. ಕೇಂದ್ರ ಸರ್ಕಾರವು ಕಿಸಾನ್ ಸಮಾನ್ ನಿಧಿ ಯೋಜನೆಯಡಿ ಪ್ರತಿ ಅರ್ಹ ರೈತ ಕುಟುಂಬಕ್ಕೆ ವಾರ್ಷಿಕ 6,000 ರೂಗಳ ನಗದು ನೆರವನ್ನು ನೀಡುತ್ತಿದೆ. ಇದರೊಂದಿಗೆ ರಾಜ್ಯ ಸರ್ಕಾರವು ಹೆಚ್ಚುವರಿ 4,000 ಗಳ ಆರ್ಥಿಕ ನೆರವನ್ನು ಎರಡು ಕಂತುಗಳಲ್ಲಿ ನೀಡಲು ಮುಂದಾಗಿದ್ದು, ಈಗಾಗಲೇ ಮೊದಲ ಕಂತಿನಲ್ಲಿ ತಲಾ 2,000ರೂ ಗಳಂತೆ ಒಟ್ಟು 489.13 ಕೋಟಿಗಳನ್ನು 24,45,699 ಬ್ಯಾಂಕ್ ಖಾತೆಗಳಿಗೆ ನೇರವಾಗಿ ವರ್ಗಾವಣೆ ಮಾಡಲಾಗಿದೆ. ಪರಿಶಿಷ್ಟ ಜಾತಿ ಮತ್ತು ಪರಿಶಿಷ್ಟ ಪಂಗಡದ ರೈತರಿಗೆ 25 PTO HP ವರೆಗಿನ ಸಣ್ಣ ಟ್ರಾಕ್ಟರ್‌ಗಳಿಗೆ 2 ಲಕ್ಷ ರೂ ಗಳ ಸಹಾಯಧನವನ್ನು ಹೆಚ್ಚಿಸಿ ಶೇ.50ರ ಸಹಾಯಧನ ಗರಿಷ್ಠ 3 ಲಕ್ಷ ರೂ.ಗಳ ಮಿತಿಗೆ ಒಳಪಟ್ಟು ನಿಗದಿಪಡಿಸಿ ಆದೇಶ ಹೊರಡಿಸಿ ಅನುಷ್ಠಾನಗೊಳಿಸಲಾಗುತ್ತಿದೆ.

ಜಲಾನಯನ ಅಭಿವೃದ್ಧಿ ಇಲಾಖೆ

ಪ್ರಧಾನ ಮಂತ್ರಿ ಕೃಷಿ ಸಿಂಚಾಯಿ ಯೋಜನೆ-ಜಲಾನಯನ ಅಭಿವೃದ್ಧಿ ಘಟಕ ಮತ್ತು ಇತರ ಉಪಯೋಜನೆಗಳಡಿಯಲ್ಲಿ 8,048 ಹೆಕ್ಟೇರ್ ಪ್ರದೇಶಕ್ಕೆ ನೆರವು ನೀಡಲಾಗಿದೆ. 412 ಕೃಷಿ ಹೊಂಡ, ತಡೆ ಅಣೆ, ನಾಲಾ ಬದು, ಕಿಂಡಿ ಅಣೆ ಮತ್ತು ಗೋಕಟ್ಟಿಗಳನ್ನು ರಚಿಸಿ 1236 ಹೆಕ್ಟೇರ್ ಮಳೆಯಾಶ್ರಿತ ಪ್ರದೇಶವನ್ನು ನೀರಾವರಿಗೆ ಒಳಪಡಿಸಲಾಗಿದೆ. ಈ ಯೋಜನೆಯಲ್ಲಿ ಒಟ್ಟು 16.93 ಕೋಟಿ ರೂಗಳನ್ನು ವೆಚ್ಚ ಮಾಡಲಾಗಿದೆ. ಹಾಗೂ ವಿಶ್ವ ಬ್ಯಾಂಕ್ ನೆರವಿನ ಕರ್ನಾಟಕ ಜಲಾನಯನ ಅಭಿವೃದ್ಧಿ ಯೋಜನೆಯಡಿ 2624 ಹೆಕ್ಟೇರ್ ಪ್ರದೇಶ ಅಭಿವೃದ್ಧಿ ಪಡಿಸಲಾಗಿದೆ. 49 ತಡೆಅಣೆ, 28 ಗೋಕಟ್ಟಿ, 137 ಕೃಷಿ ಹೊಂಡಗಳ ಕಾಮಗಾರಿಗಳನ್ನು ಕೈಗೊಳ್ಳಲಾಗಿದೆ.



ತೋಟಗಾರಿಕೆ ಇಲಾಖೆ

2019-20 ನೇ ಸಾಲಿಗೆ ತೋಟಗಾರಿಕೆ ಇಲಾಖೆಯ ವಿವಿಧ ಯೋಜನೆಗಳ ಅಡಿಯಲ್ಲಿ ಒಟ್ಟು ರೂ 1,332.25 ಕೋಟಿ ರೂ ಅನುದಾನವನ್ನು ನಿಗದಿಪಡಿಸಲಾಗಿದ್ದು, 515.92 ಕೋಟಿ ರೂ ಬಿಡುಗಡೆಯಾಗಿರುತ್ತದೆ. ಹಾಗೂ 389.16 ಕೋಟಿ ರೂ ವೆಚ್ಚ ಮಾಡಲಾಗಿದ್ದು, ಬಿಡುಗಡೆಯಾದ ಅನುದಾನಕ್ಕೆ ಶೇ 75.42 ರಷ್ಟು ಪ್ರಗತಿಯಾಗಿದೆ. 8,272 ಹೆಕ್ಟೇರ್ ಗಳಲ್ಲಿ ಹೊಸದಾಗಿ ತೋಟಗಾರಿಕಾ ಬೆಳೆಗಳ ಪ್ರದೇಶವನ್ನು ವಿಸ್ತರಣೆ ಮಾಡಲಾಗಿದೆ. 11,786 ಹೆಕ್ಟೇರ್ ಪ್ರದೇಶದಲ್ಲಿ ತೋಟಗಾರಿಕೆ ಬೆಳೆಗಳಿಗೆ ಹನಿ ನೀರಾವರಿಯನ್ನು ಅಳವಡಿಸಲಾಗಿದ್ದು, 1313 ಹೆಕ್ಟೇರ್ ಪ್ರದೇಶದಲ್ಲಿ ಸಂರಕ್ಷಿತ ಬೇಸಾಯ ಘಟಕಗಳನ್ನು ನಿರ್ಮಿಸಲಾಗಿದೆ. ಜೇನು ಸಾಕಾಣಿಕೆ ಫಲಾನುಭವಿಗಳಿಗೆ 1989 ಜೇನು ಪೆಟ್ಟಿಗೆಗಳನ್ನು ನೀಡುವ ಮೂಲಕ ನೆರವು ನೀಡಲಾಗಿದೆ.

ರೇಷ್ಮೆ ಇಲಾಖೆ

ರೇಷ್ಮೆ ಗೂಡು ಮಾರಾಟ ವ್ಯವಸ್ಥೆಯಲ್ಲಿ ಪಾರದರ್ಶಕತೆ ತರಲು ಹಾಗೂ ರೇಷ್ಮೆ ಬೆಳೆಗಾರರು ಬೆಳೆದ ಗೂಡಿಗೆ ಸ್ಪರ್ಧಾತ್ಮಕ ದರ ದೊರೆಯಲು ಅನುಕೂಲವಾಗುವಂತೆ ಪ್ರಮುಖ 10 ರೇಷ್ಮೆ ಗೂಡು ಮಾರುಕಟ್ಟೆಗಳಲ್ಲಿ ಇ-ಹರಾಜು ವ್ಯವಸ್ಥೆ ಕಲ್ಪಿಸಲಾಗಿದೆ. ಅದೇ ರೀತಿ ಕೋಲಾರ ಮತ್ತು ರಾಮನಗರ ರೇಷ್ಮೆ ಗೂಡು ಮಾರುಕಟ್ಟೆಗಳಲ್ಲಿ ಇ-ನಗದು ಪಾವತಿ ಪ್ರಾರಂಭಿಸಲಾಗಿದೆ. ರೇಷ್ಮೆ ಗೂಡಿಗೆ ವೈಜ್ಞಾನಿಕ ದರ ನಿಗದಿಪಡಿಸಲು 10 ಗೂಡು ಪರೀಕ್ಷಾ ಕೇಂದ್ರಗಳನ್ನು 7 ರೇಷ್ಮೆ ಗೂಡು ಮಾರುಕಟ್ಟೆಗಳಲ್ಲಿ ಸ್ಥಾಪಿಸಲಾಗಿದೆ. ಪ್ರಧಾನ ಮಂತ್ರಿ ಕೃಷಿ ಸಿಂಚಾಯಿ

ರೈತರ ಹಿತಕ್ಕಾಗಿ ಪ್ರಧಾನ ಮಂತ್ರಿ ಕೃಷಿ ಸಮಾನ್ ನಿಧಿ ಯೋಜನೆಯ ಫಲಾನುಭವಿಗಳಿಗೆ ಕೇಂದ್ರ ಸರ್ಕಾರ ನೀಡುವ ವಾರ್ಷಿಕ 6,000 ರೂ. ಗಳ ನೆರವಿನೊಂದಿಗೆ, ರಾಜ್ಯ ಸರ್ಕಾರ ಹೆಚ್ಚುವರಿಯಾಗಿ 4,000/- ರೂ. ಗಳ ನೆರವು ನೀಡುವ ತೀರ್ಮಾನ ಕೈಗೊಂಡಿದ್ದು, ಈಗಾಗಲೇ ಮೊದಲ ಕಂತಿನಲ್ಲಿ ತಲಾ 2,000 ರೂ.ಗಳನ್ನು ನೇರವಾಗಿ ವರ್ಗಾವಣೆ ಮಾಡಲಾಗಿದೆ.

ಯೋಜನೆಯಡಿ ಸುಮಾರು 1350 ಹೆಕ್ಟೇರ್ ಹಿಪ್ಪು ನೇರಳೆ ಪ್ರದೇಶಕ್ಕೆ ಹನಿ ನೀರಾವರಿ ಘಟಕ ಅಳವಡಿಕೆಗಾಗಿ ರೂ 1076.909 ಲಕ್ಷಗಳ ಸಹಾಯಧನ ಒದಗಿಸಲು ಅನುದಾನ ಬಿಡುಗಡೆ ಮಾಡಲಾಗಿದೆ. ಹಾಗೂ ಕರ್ನಾಟಕ ರೇಷ್ಮೆ ಮಾರಾಟ ಮಂಡಳಿ ಸಂಸ್ಥೆಗೆ ರೂ 70.00 ಲಕ್ಷಗಳ ಆರ್ಥಿಕ ನೆರವು ಒದಗಿಸಲಾಗಿದೆ.

ಪಶುಪಾಲನಾ ಮತ್ತು ಪಶುವೈದ್ಯ ಇಲಾಖೆ

ರೈತರಿಗೆ ಹೈನುಗಾರಿಕೆ ಮತ್ತು ಪಶುಪಾಲನೆ ಕೈಗೊಳ್ಳಲು ಪ್ರೋತ್ಸಾಹ ನೀಡಲು ರಾಜ್ಯ ಸರ್ಕಾರ ಬದ್ಧವಾಗಿದ್ದು, ರಾಜ್ಯದ 8.45 ಲಕ್ಷ ಹಾಲು ಉತ್ಪಾದಕರಿಗೆ 238.12 ಕೋಟಿ ರೂ ಪ್ರೋತ್ಸಾಹ ಧನವನ್ನು ಪ್ರಥಮ ಬಾರಿಗೆ ನೇರ ನಗದು ವರ್ಗಾವಣೆ ಮುಖಾಂತರ (ಡಿಬಿಬಿ) ಅವರ ಬ್ಯಾಂಕ್ ಖಾತೆಗಳಿಗೆ ಜಮೆ ಮಾಡಲಾಗಿದೆ. ವಲಸೆ ಕುರಿಗಾರರಿಗೆ ನೈಸರ್ಗಿಕ ವಿಕೋಪಗಳಿಂದ ರಕ್ಷಣೆ ನೀಡುವ ಕಾರ್ಯಕ್ರಮಗಳಡಿ 1675 ಬಡ ಸಂಚಾರಿ/ ಅರೆ ಸಂಚಾರಿ ಕುರಿಗಾರರಿಗೆ 2.88 ಕೋಟಿ ರೂ ವೆಚ್ಚದಲ್ಲಿ ಉಚಿತವಾಗಿ ಸಂಚಾರಿ ಟೆಂಟ್, ಸೋಲಾರ್ ಟಾರ್ಪ್, ರೈನ್ ಕೋಟ್ ಮತ್ತು ರಬ್ಬರ್ ಫ್ಲೋರ್ ಮ್ಯಾಟ್‌ಗಳನ್ನು ಹೊಂದಿರುವ ಪರಿಕರ ಕಿಟ್ಟುಗಳನ್ನು ವಿತರಿಸಲಾಗಿದೆ. ಗ್ರಾಮೀಣ ಭಾಗದ 665 ನಿರುದ್ಯೋಗಿ ಯುವಕ/ಯುವತಿಯರಿಗೆ 30.61 ಲಕ್ಷ ರೂ ಗಳ ಅನುದಾನದಲ್ಲಿ ಪ್ರತಿ ಫಲಾನುಭವಿಗಳಿಗೆ 38 ಕೋಟಿಗಳಂತೆ ಒಟ್ಟು 25,270 ಅಸೀಲ್ ಕ್ರಾಸ್/ನಾಟಿ ಕೋಳಿ ಮರಿಗಳನ್ನು ವಿತರಿಸಲಾಗಿದೆ. ಹಾಗೂ ಆಕಸ್ಮಿಕವಾಗಿ ಮರಣ ಹೊಂದಿದ ಕುರಿ/ಮೇಕೆಗಳ 14,798 ಮಾರ್ಲೀಕರುಗಳಿಗೆ 15,709 ಕುರಿ ಮತ್ತು ಮೇಕೆಗಳಿಗೆ 8.55 ಕೋಟಿ ರೂ ಪರಿಹಾರ ಧನ ನೀಡಲಾಗಿದೆ.

ಮೀನುಗಾರಿಕೆ ಇಲಾಖೆ

2017-18 ಮತ್ತು 2018-19 ನೇ ಸಾಲಿನಲ್ಲಿ ಶೇ 2 ರ ಬಡ್ಡಿ ದರದಲ್ಲಿ ಮೀನುಗಾರಿಕೆ ಚಟುವಟಿಕೆಗಳಿಗೆ ಸಾಲ ಪಡೆದ ಮೀನುಗಾರರ ಹೊರ ಬಾಕಿ ಸಾಲ ರೂ 60.58 ಕೋಟಿ ಮನ್ನಾ ಮಾಡಲು ಸರ್ಕಾರ ತೀರ್ಮಾನಿಸಿ ಆದೇಶ ಹೊರಡಿಸಿದೆ. 2019-20 ನೇ ಸಾಲಿನಲ್ಲಿ ಮೀನುಗಾರಿಕೆ ಇಲಾಖೆಯಿಂದ ಒಳನಾಡು ಹಾಗೂ ಹಿನ್ನೀರು ಮೀನುಕೃಷಿಗೆ ಪ್ರೋತ್ಸಾಹ ಎಂಬ ಹೊಸ ಯೋಜನೆಯಡಿ ಒಳನಾಡು ಹಾಗೂ ಹಿನ್ನೀರು ಜಲಸಂಪನ್ಮೂಲಗಳಲ್ಲಿ ಸೀಗಡಿ ಮತ್ತು ಮೀನು ಕೃಷಿಯನ್ನು ಪ್ರೋತ್ಸಾಹಿಸಲು ಪ್ರತಿ ಹೆಕ್ಟೇರ್ ವಿಸ್ತೀರ್ಣಕ್ಕೆ 1 ಲಕ್ಷ ರೂಗಳ ಘಟಕ ವೆಚ್ಚಕ್ಕೆ ಶೇ 50 ರಷ್ಟು ಸಹಾಯಧನ ನೀಡಲಾಗುತ್ತಿದೆ.



ಪ್ರಸಕ್ತ ಸಾಲಿನಲ್ಲಿ 400 ಘಟಕಗಳಿಗೆ ಸಹಾಯಧನ ನೀಡಲು ಉದ್ದೇಶಿಸಲಾಗಿದೆ. ಮಂಜುಗಡ್ಡೆ ಸ್ಥಾವರಗಳು ಉಪಯೋಗಿಸುವ ವಿದ್ಯುತ್ ಮೇಲೆ ಪ್ರತಿ ಯೂನಿಟ್ ಗೆ 1.75 ರೂ ನಂತೆ ಸಹಾಯಧನ ನೀಡುವ ಯೋಜನೆಯಡಿ 2019-20 ನೇ ಸಾಲಿನಲ್ಲಿ ಇಲ್ಲಿಯವರೆಗೆ ರೂ 186.75 ಲಕ್ಷಗಳ ಸಹಾಯಧನವನ್ನು 126 ಮಂಜುಗಡ್ಡೆ ಸ್ಥಾವರಗಳಿಗೆ ಬಿಡುಗಡೆ ಮಾಡಲಾಗಿದೆ.

ಸಹಕಾರ ಇಲಾಖೆ

ರಾಜ್ಯದ ಸಹಕಾರ ವಲಯ ರೈತರ ಕೃಷಿ ಚಟುವಟಿಕೆಗಳ ಬೆನ್ನೆಲುಬಾಗಿದೆ. ಆದ್ದರಿಂದ ಸರ್ಕಾರ ರೈತರನ್ನು ಸದೃಢರನ್ನಾಗಿಸಲು ಎಲ್ಲಾ ರೀತಿಯ ಬೆಂಬಲ ನೀಡುತ್ತಿದೆ. ಸಹಕಾರ ಸಂಘಗಳಲ್ಲಿ ಬೆಳೆಸಾಲ ಪಡೆದ ರೈತರ ಗರಿಷ್ಠ ರೂ 1 ಲಕ್ಷದ ವರೆಗೆ ಸಾಲಮನ್ನ ಯೋಜನೆಯ ಅಡಿಯಲ್ಲಿ ಈ ಅವಧಿಯಲ್ಲಿ 2.85 ಲಕ್ಷ ರೈತರಿಗೆ 2000 ಕೋಟಿ ರೂ ಗಳನ್ನು ಬಿಡುಗಡೆ ಮಾಡಲಾಗಿದೆ. ಹಾಗೆಯೇ ರಾಜ್ಯದ ಸಹಕಾರ ಸಂಘಗಳ ಮೂಲಕ ಶೂನ್ಯ ಬಡ್ಡಿದರದಲ್ಲಿ 3.30 ಲಕ್ಷ ರೈತರಿಗೆ 1763.60 ಕೋಟಿ ರೂ ಗಳ ಬೆಳೆ ಸಾಲ ವಿತರಿಸಲಾಗಿದೆ. ಈ ಅವಧಿಯಲ್ಲಿ ಸರ್ಕಾರದಿಂದ 6.92 ಲಕ್ಷ ರೈತರಿಗೆ ರೂ 249.00 ಕೋಟಿಗಳ ಬಡ್ಡಿ ಸಹಾಯಧನವನ್ನು ರೈತರ ಪರವಾಗಿ ಸಹಕಾರ ಸಂಸ್ಥೆಗಳಿಗೆ ಬಿಡುಗಡೆ ಮಾಡಲಾಗಿದೆ. ನಗರ ಪ್ರದೇಶದ ಬೀದಿ ಬದಿ ಬ್ಯಾಪಾರಿಗಳಿಗೆ ಸಹಕಾರ ಬ್ಯಾಂಕ್‌ಗಳ ಮೂಲಕ ಕಿರುಸಾಲವನ್ನು ಶೂನ್ಯ ಬಡ್ಡಿದರದಲ್ಲಿ ವಿತರಿಸುವ ಬಡವರ ಬಂಧು ಯೋಜನೆಯಡಿ 1758 ಫಲಾನುಭವಿಗಳಿಗೆ ರೂ 1.84 ರೂ ಗಳ ಸಾಲ ವಿತರಿಸಲಾಗಿದೆ. ಕಾಯಕ ಯೋಜನೆಯಡಿ ಸಹಕಾರ ಬ್ಯಾಂಕ್‌ಗಳ ಮೂಲಕ 103 ಸ್ವಸಹಾಯ ಗುಂಪುಗಳಿಗೆ ರಿಯಾಯಿತಿ ಬಡ್ಡಿ ದರದಲ್ಲಿ ರೂ 4.59 ಲಕ್ಷಗಳ ಸಾಲವನ್ನು ವಿತರಿಸಲಾಗಿದೆ.

ಜಲಸಂಪನ್ಮೂಲ ಇಲಾಖೆ/ಭಾರಿ ಮತ್ತು ಮಧ್ಯಮ ನೀರಾವರಿ ರಾಜ್ಯದ ನೀರಾವರಿ ಕ್ಷೇತ್ರ ಹೆಚ್ಚಳಕ್ಕೆ ಸರ್ಕಾರ ಬದ್ಧವಾಗಿದ್ದು, ಕಳಸಾ ಬಂಡೂರಿ ಕುಡಿಯುವ ನೀರು ಯೋಜನೆಗೆ ಕೇಂದ್ರ ಪರಿಸರ ಇಲಾಖೆ ಅನುಮೋದನೆ ನೀಡಿದೆ. ಕೃಷ್ಣಾ ಮೇಲ್ಮಂಡೆ ಯೋಜನೆ ಹಂತ-3 ರ ಉಪಯೋಜನೆಗಳ ಕಾಮಗಾರಿಗಳೂ ಚುರುಕಾಗಿ ನಡೆಯುತ್ತಿವೆ. ವಿವಿಧ ನ್ಯಾಯಾಧಿಕರಣಗಳು ರಾಜ್ಯಕ್ಕೆ ಹಂಚಿಕೆ ಮಾಡಿರುವ ನೀರಿನ ಸದ್ಭಳಕೆ ಮಾಡಲು ರಾಜ್ಯ ಸರ್ಕಾರ ಎಲ್ಲ ಅಗತ್ಯ ಕ್ರಮ ಕೈಗೊಳ್ಳಲಿದೆ.

ಕೃಷ್ಣಾ ಮೇಲ್ಮಂಡೆ ಯೋಜನೆ ಹಂತ-3 ರಡಿಯಲ್ಲಿ ಬರುವ





9 ಉಪಯೋಜನೆಗಳ ಕಾಮಗಾರಿಗಳ ಪ್ರಗತಿಯನ್ನು ತೀವ್ರಗೊಳಿಸಲಾಗಿದ್ದು, ಕೊಪ್ಪಳ, ಬಾಗಲಕೋಟೆ ಮತ್ತು ಗದಗ ಜಿಲ್ಲೆಯ ವ್ಯಾಪ್ತಿಯಡಿ ನೀರಾವರಿ ಸೌಲಭ್ಯ ಕಲ್ಪಿಸುವ ಕೊಪ್ಪಳ ಏತ ನೀರಾವರಿ ಯೋಜನೆಯಡಿ ಬರುವ ಅಚ್ಚುಕಟ್ಟು ವ್ಯಾಪ್ತಿಯಲ್ಲಿನ ಸುಮಾರು 72 ಕೆರೆಗಳನ್ನು ತುಂಬಿಸಲು ಅನುಕೂಲವಾಗಿಸುವ ಹೆಡ್ ವರ್ಕ್ ಕಾಮಗಾರಿಗಳ ಟೆಂಡರ್ ಪ್ರಕ್ರಿಯೆ ಪ್ರಗತಿಯಲ್ಲಿದೆ.

ಮೇಕೆದಾಟು ಜಲಾಶಯ ಹಾಗೂ ಕುಡಿಯುವ ನೀರಿನ ಯೋಜನೆಗೆ ಸಂಬಂಧಿಸಿದ ರೂ. 9000 ಕೋಟಿ ಮೊತ್ತದ ವಿವರವಾದ ಯೋಜನಾ ವರದಿಯನ್ನು ತಯಾರಿಸಿ ಈಗಾಗಲೇ ಕೇಂದ್ರ ಜಲ ಆಯೋಗ, ನವದೆಹಲಿಗೆ ತೀರುವಳಿಗಾಗಿ ಕಳುಹಿಸಲಾಗಿದೆ.

ಸಣ್ಣ ನೀರಾವರಿ ಇಲಾಖೆ

ಶಿವಮೊಗ್ಗ ಜಿಲ್ಲೆಯ ಹೊಳೆಹನಸವಾಡಿ ಗ್ರಾಮದ ಹತ್ತಿರ ಹರಿಯುತ್ತಿರುವ ತುಂಗಾ ನದಿಯಿಂದ ಏತ ನೀರಾವರಿ ಯೋಜನೆ ಮೂಲಕ ಬಿಕ್ಕೋನಹಳ್ಳಿ, ಕೊಮ್ಮನಾಳು, ಅಬ್ಬಲಗೆರೆ, ಬೀರನಕೆರೆ, ಕುಂಚೇನಹಳ್ಳಿ, ಕಲ್ಲಾಪುರ ಗ್ರಾಮಗಳ ಒಟ್ಟು 22 ಕೆರೆಗಳಿಗೆ ನೀರು ತುಂಬಿಸುವ ಯೋಜನೆಯ ರೂ.29.00 ಕೋಟಿಗಳ ಅಂದಾಜಿಗೆ ಆಡಳಿತಾತ್ಮಕ ಅನುಮೋದನೆ ನೀಡಲಾಗಿದೆ.

ಕಲಬುರಗಿ ಜಿಲ್ಲೆ ಕಲಬುರಗಿ ದಕ್ಷಿಣ ತಾಲ್ಲೂಕಿನ ಕೆರೆಗಳಿಗೆ ಕುಡಿಯುವ ನೀರು ಹಾಗೂ ಅಂತರ್ಜಲ ಅಭಿವೃದ್ಧಿ ಸಲುವಾಗಿ ಬೆಣ್ಣೆತೊರೆ ಜಲಾಶಯದ ಮೇಲ್ದಿಕ್ಕಿನಿಂದ ಏತ ನೀರಾವರಿ ಮೂಲಕ ನೀರನ್ನು ತುಂಬಿಸುವ ಕಾಮಗಾರಿಯ 197.71 ಕೋಟಿ ರೂ. ಮೊತ್ತದ ಅಂದಾಜಿಗೆ ಆಡಳಿತಾತ್ಮಕ ಅನುಮೋದನೆ ನೀಡಲಾಗಿದೆ.

ತುಮಕೂರು ಜಿಲ್ಲೆಯ ಚಿಕ್ಕನಾಯಕನಹಳ್ಳಿ ತಾಲ್ಲೂಕಿನ 96

ಕೆರೆಗಳನ್ನು ತುಂಬಿಸಲು 250 ಕೋಟಿ ರೂ.ಗಳನ್ನು ಮತ್ತು ಮೈಸೂರು ಜಿಲ್ಲೆಯ ಲಕ್ಷ್ಮಣತೀರ್ಥದಿಂದ 14 ಕೆರೆ ತುಂಬಿಸಲು 19 ಕೋಟಿ ರೂ ಗಳನ್ನು ಮಂಜೂರು ಮಾಡಲು ತೀರ್ಮಾನ ತೆಗೆದುಕೊಳ್ಳಲಾಗಿದೆ.

ಅರಣ್ಯ ಇಲಾಖೆ

ರಾಜ್ಯ ಅರಣ್ಯ ಪ್ರದೇಶ ಹಾಗೂ ವನ್ಯ ಜೀವಿ ಸಂರಕ್ಷಣೆಯಲ್ಲಿ ಮುಂಚೂಣಿಯಲ್ಲಿದೆ. ದೇಶದಲ್ಲಿಯೇ ಅತಿ ಹೆಚ್ಚು ಸಂಖ್ಯೆಯ ಹುಲಿ ಹಾಗೂ ಆನೆಗಳನ್ನು ಹೊಂದಿರುವ ಹೆಗ್ಗಲಿಕೆ ಕರ್ನಾಟಕ ರಾಜ್ಯದ್ದಾಗಿದೆ.

ಮುಖ್ಯಮಂತ್ರಿಯವರ ಅಧ್ಯಕ್ಷತೆಯಲ್ಲಿ ದಿನಾಂಕ 26.09.2019 ರಂದು ನಡೆದ 12ನೇ ರಾಜ್ಯ ವನ್ಯಜೀವಿ ಮಂಡಳಿಯ ಸಭೆಯಲ್ಲಿ ವನ್ಯಜೀವಿಗಳಿಂದ ಸಂಭವಿಸುವ ಮಾನವ ಪ್ರಾಣಹಾನಿ ಪ್ರಕರಣಗಳಲ್ಲಿ ಪ್ರಸ್ತುತ ನೀಡುತ್ತಿರುವ ರೂ.5 ಲಕ್ಷಗಳ ದಯಾತ್ಮಕ ಧನದ ಮೊತ್ತವನ್ನು ರೂ.10 ಲಕ್ಷಗಳಿಗೆ ಹೆಚ್ಚಿಸಲು ನಿರ್ಧರಿಸಲಾಗಿದೆ.

ಬೆಳೆನಾಶ ಪ್ರಕರಣಗಳಲ್ಲಿ ರೈತರಿಗೆ ನೀಡುವ ದಯಾತ್ಮಕ ಧನವನ್ನು ದ್ವಿಗುಣಗೊಳಿಸಲಾಗಿದೆ. ಶಾಶ್ವತ ಅಂಗವಿಕಲತೆ ಪ್ರಕರಣದಲ್ಲಿ ನೀಡುವ ದಯಾತ್ಮಕ ಧನವನ್ನು ರೂ.50,000 ದಿಂದ ರೂ.5.00 ಲಕ್ಷಕ್ಕೆ ಮತ್ತು ಭಾಗಶಃ ಅಂಗವಿಕಲತೆ ಪ್ರಕರಣದಲ್ಲಿ ರೂ. 20,000 ದಿಂದ ರೂ.2.50 ಲಕ್ಷಕ್ಕೆ ಗಣನೀಯವಾಗಿ ಹೆಚ್ಚಿಸಲಾಗಿದೆ.

ಪ್ರಾಥಮಿಕ ಮತ್ತು ಪ್ರೌಢಶಿಕ್ಷಣ ಇಲಾಖೆ

ಶಿಕ್ಷಕರ ವೃತ್ತಿಪರ ಕೌಶಲಗಳನ್ನು ಹೆಚ್ಚಿಸಲು 'ಗುರುಚೇತನ' ತರಬೇತಿ, ಇಂಗ್ಲೀಷ್ ಸಬಲೀಕರಣ ತರಬೇತಿ ಹಾಗೂ ತಂತ್ರಜ್ಞಾನ ಬೆಂಬಲಿತ ಕಲಿಕಾ ಕಾರ್ಯಕ್ರಮ ತರಬೇತಿಯನ್ನು ಅಂದಾಜು ಒಂದು ಲಕ್ಷ ಶಿಕ್ಷಕರಿಗೆ ನೀಡಲಾಗಿದೆ.



2019-20ನೇ ಸಾಲಿನಲ್ಲಿ ರಾಜ್ಯದ ಸರ್ಕಾರಿ ಪದವಿ ಪೂರ್ವ ಕಾಲೇಜುಗಳಲ್ಲಿ ವ್ಯಾಸಂಗ ಮಾಡುತ್ತಿರುವ ಶೈಕ್ಷಣಿಕವಾಗಿ ಹಿಂದುಳಿದ ವರ್ಗಗಳಿಗೆ ಸೇರಿದ ವಿದ್ಯಾರ್ಥಿಗಳಿಗೆ, ಭಾನುವಾರದ ರಜಾ ದಿನಗಳಲ್ಲಿ ಆಂಗ್ಲ ಭಾಷಾ ವಿಷಯದಲ್ಲಿ ವ್ಯಾಕರಣ ಹಾಗೂ ಮಾತಾಡುವ ಕೌಶಲವನ್ನು ಉತ್ತಮಗೊಳಿಸಲು (Improving grammar and Spoken English) ವಿಶೇಷ ತರಗತಿಗಳನ್ನು ಹಾಗೂ ಪರಿಶಿಷ್ಟ ಜಾತಿ ಮತ್ತು ಪರಿಶಿಷ್ಟ ಪಂಗಡದ ವಿದ್ಯಾರ್ಥಿಗಳಿಗೆ ಮಧ್ಯಂತರ ರಜಾ ದಿನಗಳಲ್ಲಿ "ವಿಶ್ವಾಸಕರಣ" ವಿಶೇಷ ತರಬೇತಿ ಕಾರ್ಯಕ್ರಮವನ್ನು ಆಯೋಜಿಸಲಾಗಿದೆ. ಹಿಂದುಳಿದ ವಿದ್ಯಾರ್ಥಿಗಳು ಸದರಿ ಫಲಾನುಭವಿಗಳಾಗಿರುತ್ತಾರೆ.

2019-20ನೇ ಸಾಲಿಗೆ, ಸರ್ಕಾರಿ ಶಾಲೆಗಳ ಮೂಲಭೂತ ಸೌಲಭ್ಯಗಳನ್ನು ಅಭಿವೃದ್ಧಿ ಪಡಿಸಲು ಪ್ರಾಥಮಿಕ ಶಾಲೆಗಳಿಗೆ 3202 ಕೊಠಡಿಗಳನ್ನು, ಪ್ರೌಢಶಾಲೆಗಳಿಗೆ 2120 ಕೊಠಡಿಗಳನ್ನು ಹಾಗೂ ಸರ್ಕಾರಿ ಪದವಿ ಪೂರ್ವ ಕಾಲೇಜುಗಳಿಗೆ 449 ಕೊಠಡಿಗಳನ್ನು ಒಳಗೊಂಡಂತೆ ಒಟ್ಟಾರೆಯಾಗಿ 5771 ಕೊಠಡಿಗಳನ್ನು ಮರು ನಿರ್ಮಾಣ ಹಾಗೂ ರಿಪೇರಿ ಮಾಡಲು ಅನುದಾನ ಬಿಡುಗಡೆ ಮಾಡಲಾಗಿದೆ. ಕಟ್ಟಡ ಕಾಮಗಾರಿಯು ಪ್ರಗತಿಯಲ್ಲಿದೆ.

ಉನ್ನತ ಶಿಕ್ಷಣ ಇಲಾಖೆ

ಹೆಚ್ಚಿನ ಸಂಖ್ಯೆಯಲ್ಲಿ ಹೆಣ್ಣುಮಕ್ಕಳು ಉನ್ನತ ಶಿಕ್ಷಣ ಪಡೆಯುವುದನ್ನು ಉತ್ತೇಜಿಸಲು ಎಲ್ಲಾ ಸರ್ಕಾರಿ ಕಾಲೇಜುಗಳಲ್ಲಿ ಪದವಿ ಪೂರ್ವ, ಪದವಿ ಹಾಗೂ ಸ್ನಾತಕೋತ್ತರ ಪದವಿಗಳಿಗೆ ಪ್ರವೇಶ ಪಡೆಯುವ ಎಲ್ಲಾ 4 ಲಕ್ಷ ವಿದ್ಯಾರ್ಥಿನಿಯರಿಗೆ ಪೂರ್ಣ ಶುಲ್ಕ ವಿನಾಯಿತಿ ನೀಡಲು ಕ್ರಮ ಕೈಗೊಳ್ಳಲಾಗುತ್ತಿದೆ.

ಕಾಲೇಜು ಶಿಕ್ಷಣ ಇಲಾಖೆಯಲ್ಲಿ ವಿವಿಧ ವಿಷಯಗಳಲ್ಲಿ, 1242 ಸಹಾಯಕ ಪ್ರಾಧ್ಯಾಪಕರು ಹಾಗೂ 310 ಪ್ರಾಂಶುಪಾಲರ ಹುದ್ದೆಗಳನ್ನು ನೇರ ಆಯ್ಕೆ ಮುಖಾಂತರ ಭರ್ತಿ ಮಾಡಲು ಕ್ರಮ ಕೈಗೊಳ್ಳಲಾಗಿದೆ.

ನಕಲಿ ಅಂಕಪಟ್ಟಿ ಮತ್ತು ಪ್ರಮಾಣ ಪತ್ರಗಳ ಹಾವಳಿ ತಪ್ಪಿಸಿ, ಪರೀಕ್ಷಾ ಪದ್ಧತಿಯಲ್ಲಿ ಪಾರದರ್ಶಕತೆ ಹೆಚ್ಚಿಸಲು ಆಧಾರ್ ಸಂಖ್ಯೆ ಆಧಾರಿತ ಡಿಜಿಟಲ್ ಅಂಕಪಟ್ಟಿ ಮತ್ತು ಪದವಿ ಪ್ರಮಾಣ ಪತ್ರಗಳನ್ನು ಆನ್‌ಲೈನ್ ಮೂಲಕ ವಿತರಿಸಲು ಕ್ರಮ ವಹಿಸಲಾಗಿದೆ. ಇದರಿಂದ ವಿದ್ಯಾರ್ಥಿಗಳ ಉದ್ಯೋಗ ಮತ್ತು ಉನ್ನತ ಶಿಕ್ಷಣಕ್ಕಾಗಿ ದಾಲಿಲಾತಿಗಳನ್ನು ಆನ್‌ಲೈನ್ ಮುಖಾಂತರ ದೃಢೀಕರಿಸಲು ಸಾಧ್ಯವಾಗುವುದು.

ವನ್ಯಜೀವಿಗಳಿಂದ ಹಾನಿಗೊಳಗಾದ ಬೆಳೆನಾಶ ಪ್ರಕರಣಗಳಲ್ಲಿ ರೈತರಿಗೆ ನೀಡುವ ದಯಾತ್ಮಕ ಧನವನ್ನು ದ್ವಿಗುಣಗೊಳಿಸಲಾಗಿದೆ. ಶಾಶ್ವತ ಅಂಗವಿಕಲತೆ ಪ್ರಕರಣದಲ್ಲಿ ನೀಡುವ ದಯಾತ್ಮಕ ಧನವನ್ನು ರೂ.50,000 ದಿಂದ ರೂ.5.00 ಲಕ್ಷಕ್ಕೆ ಮತ್ತು ಭಾಗಶಃ ಅಂಗವಿಕಲತೆ ಪ್ರಕರಣದಲ್ಲಿ ರೂ. 20,000 ದಿಂದ ರೂ.2.50 ಲಕ್ಷಕ್ಕೆ ಗಣನೀಯವಾಗಿ ಹೆಚ್ಚಿಸಲಾಗಿದೆ.

ಆರೋಗ್ಯ ಮತ್ತು ಕುಟುಂಬ ಕಲ್ಯಾಣ ಇಲಾಖೆ

ಎಲ್ಲ ವರ್ಗದ ಜನರಿಗೆ ಅತ್ಯುತ್ತಮ ಆರೋಗ್ಯ ಸೇವೆ ಒದಗಿಸುವುದು ಸರ್ಕಾರದ ಧ್ಯೇಯವಾಗಿದೆ. ಈ ನಿಟ್ಟಿನಲ್ಲಿ ಸರ್ಕಾರಿ ಆಸ್ಪತ್ರೆಗಳನ್ನು ಬಲ ಪಡಿಸುವುದು ಹಾಗೂ ಆಯುಷ್ಮಾನ್ ಭಾರತ್ ಹಾಗೂ ಆರೋಗ್ಯ ಕರ್ನಾಟಕ ಯೋಜನೆಗಳಡಿಯಲ್ಲಿ ಸೌಲಭ್ಯಗಳನ್ನು ಹೆಚ್ಚಿಸಲಾಗುತ್ತಿದೆ.

ರಾಜ್ಯದಲ್ಲಿ ಹಲವು ವರ್ಷಗಳಿಂದ ಖಾಲಿ ಇರುವ 1500 ತಜ್ಞ ವೈದ್ಯರ ಹುದ್ದೆಗಳನ್ನು ಭರ್ತಿ ಮಾಡಲು ಪ್ರಕ್ರಿಯೆ ಪ್ರಾರಂಭಿಸಲಾಗಿದೆ.

ಬಿಪಿಎಲ್ ಕುಟುಂಬದವರಿಗಾಗಿ ರಾಜ್ಯ ಸರ್ಕಾರ ಜಾರಿಗೆ ತಂದಿರುವ ಮಹತ್ವಾಕಾಂಕ್ಷಿಯ ಅಂಗಾಂಗ ಕಸಿ ಯೋಜನೆ ಅಡಿಯಲ್ಲಿ ಪ್ರಪ್ರಥಮ ಬಾರಿಗೆ ಹೃದಯಕಸಿ ಶಸ್ತ್ರಚಿಕಿತ್ಸೆ ಮಾಡಲಾಗಿದೆ. ಅಂಗಾಂಗ ಕಸಿ ಯೋಜನೆಯಲ್ಲಿ (ಜೀವ ಸಾರ್ಥಕತೆ) ಕಿಡ್ನಿಗೆ ರೂ.3.00 ಲಕ್ಷ, ಹೃದಯ ಕಸಿಗೆ ರೂ. 11.00 ಲಕ್ಷ, ಮತ್ತು ಲಿವರ್ ಕಸಿಗೆ ರೂ. 12.00 ಲಕ್ಷ ನೆರವು ನೀಡಲಾಗುವುದು.

ಎಲ್ಲಾ ಆಶಾ ಕಾರ್ಯಕರ್ತೆಯರ ಗೌರವಧನವನ್ನು 500 ರೂ.ಗಳಷ್ಟು ಹೆಚ್ಚಳ ಮಾಡಿದೆ. ಪ್ರಸ್ತುತ ನೀಡಲಾಗುತ್ತಿರುವ ಮಾಸಿಕ ಪ್ರೋತ್ಸಾಹಧನವಾದ 3500 ರೂಪಾಯಿಗಳನ್ನು





ನವೆಂಬರ್ 1, 2019 ರಿಂದ ಅನ್ವಯವಾಗುವಂತೆ 4000 ರೂಪಾಯಿಗಳಿಗೆ ಹೆಚ್ಚಳ ಮಾಡಲಾಗಿದೆ.

ವೈದ್ಯಕೀಯ ಶಿಕ್ಷಣ ಇಲಾಖೆ

ಕಾರವಾರ ವೈದ್ಯಕೀಯ ವಿಜ್ಞಾನಗಳ ಸಂಸ್ಥೆ ಹಾಗೂ ಕೊಡಗು ವೈದ್ಯಕೀಯ ವಿಜ್ಞಾನಗಳ ಸಂಸ್ಥೆಯ ಆವರಣದಲ್ಲಿ ಕ್ರಮವಾಗಿ ರೂ. 150 ಹಾಗೂ 100 ಕೋಟಿ ರೂ.ಗಳ ವೆಚ್ಚದಲ್ಲಿ 450 ಹಾಸಿಗೆ ಸಾಮರ್ಥ್ಯದ ಹೊಸ ಆಸ್ಪತ್ರೆ ಕಟ್ಟಡಗಳನ್ನು ನಿರ್ಮಿಸಲು ಆಡಳಿತಾತ್ಮಕ ಅನುಮೋದನೆ ನೀಡಲು ಕ್ರಮವಹಿಸಲಾಗಿದೆ ಹಾಗೂ ತುಮಕೂರಿನ ಜಿಲ್ಲಾ ಆಸ್ಪತ್ರೆಯಲ್ಲಿ ಕ್ಯಾನ್ಸರ್ ಕೇಂದ್ರವನ್ನು ರೂ. 60 ಕೋಟಿಗಳ ವೆಚ್ಚದಲ್ಲಿ ಸ್ಥಾಪಿಸಲು ಕ್ರಮವಹಿಸಲಾಗಿದೆ.

ಮಹಿಳಾ ಮತ್ತು ಮಕ್ಕಳ ಅಭಿವೃದ್ಧಿ ಇಲಾಖೆ

ಮಹಿಳೆಯರು ಮತ್ತು ಮಕ್ಕಳ ಕ್ಷೇಮಾಭಿವೃದ್ಧಿಗೆ, ಉತ್ತಮ ಸ್ವಾಸ್ಥ್ಯಕ್ಕಾಗಿ ಹಾಗೂ ಅವರ ರಕ್ಷಣೆಗಾಗಿ ಮಹಿಳಾ ಮತ್ತು ಮಕ್ಕಳ ಅಭಿವೃದ್ಧಿ ಇಲಾಖೆಯು ಹಲವು ಕಾರ್ಯಕ್ರಮಗಳನ್ನು ಹಮ್ಮಿಕೊಂಡಿದೆ.

ಪ್ರಧಾನ ಮಂತ್ರಿ ಮಾತೃವಂದನಾ ಯೋಜನೆಯಡಿ 3 ಕಂತುಗಳಲ್ಲಿ 5,000 ರೂ. ಸಹಾಯಧನವನ್ನು ಗರ್ಭಿಣಿಯರಿಗೆ, ಬಾಣಂತಿಯರಿಗೆ ನೀಡಲಾಗುತ್ತಿದ್ದು, 97,246 ಫಲಾನುಭವಿಗಳಿಗೆ 44.65 ಕೋಟಿ ರೂ. ನೆರವು ನೀಡಲಾಗಿದೆ.

2019-20ನೇ ಸಾಲಿನಲ್ಲಿ 710 ಪರಿಶಿಷ್ಟ ಜಾತಿಯ ಗುಂಪುಗಳಿಗೆ ತಲಾ ರೂ.5,000/-ರಂತೆ ಒಟ್ಟು ರೂ.35.50 ಲಕ್ಷಗಳ ಸುತ್ತುನಿಧಿಯನ್ನು ಹಾಗೂ 2600 ಪರಿಶಿಷ್ಟ ಪಂಗಡಗಳ ಗುಂಪುಗಳಿಗೆ ತಲಾ ರೂ.5,000/-ರಂತೆ ಒಟ್ಟು ರೂ.130.00 ಲಕ್ಷಗಳ ಸುತ್ತುನಿಧಿಯನ್ನು ನೀಡಲಾಗಿದೆ.

2019-20ನೇ ಸಾಲಿನಲ್ಲಿ ಆಯವ್ಯಯ ಭಾಷಣದಲ್ಲಿ 10

ಜಿಲ್ಲೆಗಳಲ್ಲಿ ಮಕ್ಕಳ ನ್ಯಾಯಾಲಯಗಳನ್ನು ಮಕ್ಕಳ ಸ್ನೇಹಿ ನ್ಯಾಯಾಲಯವನ್ನಾಗಿ ಪರಿವರ್ತಿಸಲು ಘೋಷಿಸಲಾಗಿದೆ. ಅದರಂತೆ 4 ಜಿಲ್ಲೆಗಳಲ್ಲಿ ಮಕ್ಕಳ ಸ್ನೇಹಿ ನ್ಯಾಯಾಲಯಗಳನ್ನಾಗಿ ಪರಿವರ್ತಿಸಲು ರೂ.59.70ಲಕ್ಷಗಳ ಅಂದಾಜಿಗೆ ಮಂಜೂರಾತಿ ನೀಡಲಾಗಿದೆ. 200 ಮಾಜಿ ದೇವದಾಸಿಯರಿಗೆ ವಸತಿ ಸೌಲಭ್ಯ ಒದಗಿಸಲು ಅನುವಾಗುವಂತೆ ರಾಜೀವ್ ಗಾಂಧಿ ಗ್ರಾಮೀಣ ವಸತಿ ನಿಗಮಕ್ಕೆ ರೂ. 3.54 ಕೋಟಿಗಳನ್ನು ಬಿಡುಗಡೆ ಮಾಡಲಾಗಿದೆ.

ಸಮಾಜ ಕಲ್ಯಾಣ ಇಲಾಖೆ

ಸರ್ವರಿಗೂ ಸಮ ಬಾಳು, ಸಮ ಪಾಲು ಎನ್ನುವ ತತ್ವದಲ್ಲಿ ನಂಬಿಕೆ ಹೊಂದಿರುವ ಸರ್ಕಾರ ಅವಕಾಶ ವಂಚಿತರ ಬದುಕಿನ ಗುಣಮಟ್ಟ ಸುಧಾರಣೆಗೆ ಆದ್ಯತೆ ನೀಡುತ್ತಿದೆ.

ಪರಿಶಿಷ್ಟ ಜಾತಿ/ ಪರಿಶಿಷ್ಟ ಪಂಗಡದವರ ಅಭಿವೃದ್ಧಿಗಾಗಿ ಎಸ್‌ಸಿಎಸ್‌ಪಿ/ ಟಿಎಸ್‌ಪಿ ಯೋಜನೆಯಡಿ 30,445 ಕೋಟಿ ರೂ. ಒದಗಿಸಲಾಗಿದೆ. ಈ ಅವಧಿಯಲ್ಲಿ 5868 ಕೋಟಿ ರೂ. ವೆಚ್ಚ ಮಾಡಲಾಗಿದೆ. ಭಾರತ ಸರ್ಕಾರದಿಂದ ಪರಿಶಿಷ್ಟ ಜಾತಿಯವರ ಕಲ್ಯಾಣಕ್ಕಾಗಿ 213 ಕೋಟಿ ರೂ. ಹಾಗೂ ಪರಿಶಿಷ್ಟ ಪಂಗಡದವರ ಅಭಿವೃದ್ಧಿಗಾಗಿ 291 ಕೋಟಿ ರೂ. ಅನುದಾನ ಬಿಡುಗಡೆಯಾಗಿದ್ದು, ಕ್ರಿಯಾ ಯೋಜನೆ ರೂಪಿಸಲಾಗುತ್ತಿದೆ.

ಕರ್ನಾಟಕ ಭೋವಿ ಅಭಿವೃದ್ಧಿ ನಿಗಮದ ವತಿಯಿಂದ 954 ಫಲಾನುಭವಿಗಳಿಗೆ 11.35 ಕೋಟಿ ರೂ. ವೆಚ್ಚದಲ್ಲಿ ಸಹಾಯಧನ ನೀಡಲಾಗಿದೆ.



ಹಿಂದುಳಿದ ವರ್ಗಗಳ ಕಲ್ಯಾಣ ಇಲಾಖೆ

ಹಿಂದುಳಿದ ವರ್ಗಗಳ ಸಮಗ್ರ ಅಭಿವೃದ್ಧಿಗಾಗಿ ಹಿಂದುಳಿದ ವರ್ಗಗಳ ಕಲ್ಯಾಣ ಇಲಾಖೆ ಹಾಗೂ ವಿವಿಧ ನಿಗಮಗಳಿಗೆ 2019-20ನೇ ಸಾಲಿನ ಆಯವ್ಯಯದಲ್ಲಿ ಒಟ್ಟು 3023.14 ಕೋಟಿ ರೂ.ಗಳ ಅನುದಾನವನ್ನು ಒದಗಿಸಲಾಗಿದೆ. ಸೆಪ್ಟೆಂಬರ್ ಅಂತ್ಯಕ್ಕೆ 1511.02 ಕೋಟಿ ರೂ. ಅನುದಾನ ಬಿಡುಗಡೆಯಾಗಿದ್ದು, 781.07 ಕೋಟಿ ರೂ. ಅನುದಾನ ವಿನಿಯೋಗಿಸಲಾಗಿರುತ್ತದೆ. ಅದೇ ರೀತಿಯಲ್ಲಿ ವಿದ್ಯಾರ್ಥಿನಿಲಯಗಳ ಕಟ್ಟಡ ನಿರ್ಮಾಣಕ್ಕಾಗಿ ಆಯವ್ಯಯದಲ್ಲಿ ಒದಗಿಸಲಾಗಿದ್ದ 329.20 ಕೋಟಿ ರೂ. ಅನುದಾನದಲ್ಲಿ ಸೆಪ್ಟೆಂಬರ್ ಅಂತ್ಯಕ್ಕೆ ರೂ. 136.00 ಕೋಟಿ ಅನುದಾನವನ್ನು ವಿನಿಯೋಗಿಸಲಾಗಿದೆ.

ಅಲ್ಪಸಂಖ್ಯಾತರ ಕಲ್ಯಾಣ, ಹಚ್ ಮತ್ತು ವಕ್ಫ್ ಇಲಾಖೆ

ಅಲ್ಪಸಂಖ್ಯಾತರಿಗೆ ವಿದ್ಯಾರ್ಥಿ ವೇತನ ಮತ್ತು ಶುಲ್ಕ ಮರು ಪಾವತಿ ಯೋಜನೆಯಡಿ ಮೆಟ್ರಿಕ್ ಪೂರ್ವ ವಿದ್ಯಾರ್ಥಿವೇತನ, ಮೆಟ್ರಿಕ್ ನಂತರದ ವಿದ್ಯಾರ್ಥಿ ವೇತನ, ವೈದ್ಯಕೀಯ ಶಿಕ್ಷಣ, ತಾಂತ್ರಿಕ ಶಿಕ್ಷಣ ಮತ್ತು ಇತರ ಸ್ನಾತಕೋತ್ತರ ವಿಷಯಗಳಲ್ಲಿ ವ್ಯಾಸಂಗ ಮಾಡುತ್ತಿರುವ ಅಲ್ಪಸಂಖ್ಯಾತರ ವಿದ್ಯಾರ್ಥಿಗಳಿಗೆ ವಿದ್ಯಾರ್ಥಿ ವೇತನ/ ಶುಲ್ಕ ಮರುಪಾವತಿ ಯೋಜನೆ ಹಾಗೂ ಎಂಫಿಲ್ ಮತ್ತು ಪಿಹೆಚ್‌ಡಿ ವಿದ್ಯಾರ್ಥಿಗಳಿಗೆ ವಿದ್ಯಾರ್ಥಿವೇತನ ನೀಡಲು ರೂ. 275.00 ಕೋಟಿ ಆಯವ್ಯಯ ಒದಗಿಸಲಾಗಿದ್ದು, ಸರ್ಕಾರದಿಂದ ರೂ. 137.50 ಕೋಟಿ ಬಿಡುಗಡೆ ಮಾಡಲಾಗಿದೆ.

ಕ್ರಿಶ್ಚಿಯನ್ ಸಮುದಾಯ ಅಭಿವೃದ್ಧಿ ಯೋಜನೆಯಡಿ ವಿವಿಧ ಯೋಜನೆಗಳನ್ನು ಅನುಷ್ಠಾನಗೊಳಿಸಲು 90.00 ಕೋಟಿ ರೂ. ಆಯವ್ಯಯ ಒದಗಿಸಲಾಗಿದ್ದು, ಅದರಲ್ಲಿ 45.00 ಕೋಟಿ ರೂ ಗಳನ್ನು ಈಗಾಗಲೇ ಬಿಡುಗಡೆ ಮಾಡಲಾಗಿದೆ. ಅದೇ ರೀತಿಯಲ್ಲಿ ಜೈನ, ಬೌದ್ಧ ಮತ್ತು ಸಿಖ್ ಸಮುದಾಯದ ಅಭಿವೃದ್ಧಿ ಯೋಜನೆಯಡಿ ರೂ.55.00 ಕೋಟಿ ಆಯವ್ಯಯ ಒದಗಿಸಲಾಗಿದ್ದು, ಅದರಲ್ಲಿ ರೂ. 27.50 ಕೋಟಿ ಬಿಡುಗಡೆ ಮಾಡಲಾಗಿದೆ.



ವಸತಿ ಇಲಾಖೆ

ಸಾಮಾಜಿಕವಾಗಿ ಹಾಗೂ ಆರ್ಥಿಕವಾಗಿ ಹಿಂದುಳಿದಿರುವ ಎಲ್ಲಾ ವಸತಿ ರಹಿತ ಕುಟುಂಬಗಳಿಗೆ ವಸತಿ ಸೌಕರ್ಯವನ್ನು ಒದಗಿಸುವುದು ಕರ್ನಾಟಕ ಸರ್ಕಾರದ ಮುಖ್ಯ ಗುರಿಯಾಗಿದೆ. ವಸತಿ ಯೋಜನೆಗಳನ್ನು ರಾಜ್ಯದಾದ್ಯಂತ ಪರಿಣಾಮಕಾರಿಯಾಗಿ ಅನುಷ್ಠಾನಗೊಳಿಸಲು ಹಾಗೂ ಸರ್ಕಾರದ ಸಹಾಯಧನವು ಅರ್ಹ ಫಲಾನುಭವಿಗಳಿಗೆ ತಲುಪುವಂತೆ ಮಾಡಲು ಕರ್ನಾಟಕ ಸರ್ಕಾರವು ಎಲ್ಲ ಅಗತ್ಯ ಕ್ರಮ ಕೈಗೊಳ್ಳಲಿದೆ. ಪ್ರಸಕ್ತ ವರ್ಷ ರಾಜ್ಯ ಸರ್ಕಾರವು 1.5 ಲಕ್ಷ ಮನೆಗಳ ನಿರ್ಮಾಣದ ಗುರಿ ಹೊಂದಿದ್ದು, 78285 ಮನೆಗಳನ್ನು ನಿರ್ಮಿಸಲಾಗಿದೆ.

ಆಗಸ್ಟ್ 1 ರಿಂದ 8ವರೆಗೆ ನಡೆದ ನೆರೆಹಾವಳಿ ಹಾಗೂ ಬಾರಿ ಮಳೆಯಿಂದ ಹಾನಿಗೊಳಗಾದ ಸಂತ್ರಸ್ತರ ಮಾಹಿತಿಯನ್ನು ಆನ್-ಲೈನ್‌ಗೆ ಅಳವಡಿಸಿ ಎಲ್ಲಾ ಹಾನಿಗೊಳಗಾದ ಮನೆಗಳಿಗೆ ಮೊದಲ ಬಾರಿಗೆ ಜಿ.ಪಿ.ಎಸ್ ತಂತ್ರಜ್ಞಾನವನ್ನು ಅಳವಡಿಸಿ ಪುನರ್ ನಿರ್ಮಾಣಗೊಂಡ/ದುರಸ್ತಿಯಾದ ಮನೆಗಳ ಜಿ.ಪಿ.ಎಸ್ ಆಧಾರಿತ ಛಾಯಾಚಿತ್ರಗಳನ್ನು ಆನ್‌ಲೈನ್‌ನಲ್ಲಿ ಅಳವಡಿಸಿ ಅದರ ಆಧಾರದ ಮೇಲೆ ರೂ 173.43 ಕೋಟಿಗಳನ್ನು ಸಂತ್ರಸ್ತರ ಖಾತೆಗೆ ನೇರವಾಗಿ ಬಿಡುಗಡೆ ಮಾಡಲಾಗಿದೆ.



ಕಾರ್ಮಿಕ ಇಲಾಖೆ

ಕನಿಷ್ಠ ವೇತನವು, ಕಾರ್ಮಿಕರ ಸಾರ್ವತ್ರಿಕ ಮೂಲ ಆದಾಯದ ಭಾಗವಾಗಿದ್ದು, ಅದನ್ನು 108 ಅನುಸೂಚಿತ ಉದ್ಯಮಗಳಲ್ಲಿಯ ಕಾರ್ಮಿಕರಿಗೆ ನಿಯಮಾನುಸಾರ ನಿಗದಿ ಪಡಿಸಿ ಕಾಲಕಾಲಕ್ಕೆ ಪರಿಷ್ಕರಿಸುವ ಮೂಲಕ ನಿಗದಿತ ವೇತನ ದೊರಕಿಸಲು ಸರ್ಕಾರವು ಕ್ರಮಗಳನ್ನು ಕೈಗೊಳ್ಳುತ್ತಿದೆ. ಸ್ಪಿನ್ನಿಂಗ್ ಮಿಲ್, ಬಟ್ಟೆಗಳಿಗೆ ಡೈ ಮಾಡಿ ಪ್ರಿಂಟ್ ಮಾಡುವುದು, ದರ್ಜಿ ಹಾಗೂ ಟೆಕ್ಸ್ಟೈಲ್ ಉದ್ಯಮಗಳಿಗೆ ಸಂಬಂಧಿಸಿದಂತೆ, ಕನಿಷ್ಠ ವೇತನವನ್ನು ಪರಿಷ್ಕರಿಸಲು ರಚಿಸಿರುವ ತ್ರಿಪಕ್ಷೀಯ ಸಮಿತಿಯ ವರದಿಯನ್ನು ಸರ್ಕಾರಕ್ಕೆ 20.9.2019 ರಂದು ಸಲ್ಲಿಸಲಾಗಿರುತ್ತದೆ.

ಕರ್ನಾಟಕ ರಾಜ್ಯವನ್ನು ಬಾಲ್ಯಾವಸ್ಥೆ ಹಾಗೂ ಕಿಶೋರಾವಸ್ಥೆ ಕಾರ್ಮಿಕ ಮುಕ್ತ ರಾಜ್ಯವೆಂದು ಘೋಷಿಸಲು ಕ್ರಮಕೈಗೊಳ್ಳಲಾಗುತ್ತಿದೆ. ಸೆಪ್ಟೆಂಬರ್ - 2019 ಅಂತ್ಯಕ್ಕೆ ರಾಷ್ಟ್ರೀಯ ಬಾಲಕಾರ್ಮಿಕ ಯೋಜನೆ [ಎನ್.ಸಿ.ಎಲ್.ಓ] ಯಡಿಯಲ್ಲಿ ಒಟ್ಟು 22 ಬಾಲಕಾರ್ಮಿಕ ವಿಶೇಷ ತರಬೇತಿ ಕೇಂದ್ರಗಳು ಕಾರ್ಯನಿರ್ವಹಿಸುತ್ತಿದ್ದು, ಸದರಿ ಬಾಲಕಾರ್ಮಿಕ ವಿಶೇಷ ತರಬೇತಿ ಕೇಂದ್ರಗಳಲ್ಲಿ 626 ಬಾಲ್ಯಾವಸ್ಥೆಯ ಹಾಗೂ ಕಿಶೋರಾವಸ್ಥೆ ಕಾರ್ಮಿಕರಿಗೆ ಪುನರ್ವಸತಿಗೊಳಿಸಲಾಗಿದೆ.

ಕೌಶಲ್ಯಾಭಿವೃದ್ಧಿ, ಉದ್ಯಮಶೀಲತೆ ಮತ್ತು ಜೀವನೋಪಾಯ ಇಲಾಖೆ

ಮುಖ್ಯಮಂತ್ರಿಗಳ ಕೌಶಲ್ಯ ಕರ್ನಾಟಕ ಯೋಜನೆಯ (CMKKY) ಅಲ್ಪಾವಧಿ ತರಬೇತಿ ಕಾರ್ಯಕ್ರಮದ ಅಡಿಯಲ್ಲಿ 26-07-2019 ರಿಂದ ಅಕ್ಟೋಬರ್ ಮಾಹೆಯವರೆಗೆ 9316 ಅಭ್ಯರ್ಥಿಗಳು ತರಬೇತಿ ಪಡೆಯುತ್ತಿದ್ದಾರೆ. ಅದರಲ್ಲಿ 5257, ಅಭ್ಯರ್ಥಿಗಳ ತರಬೇತಿ ಪೂರ್ಣಗೊಂಡಿದ್ದು, 4318 ಅಭ್ಯರ್ಥಿಗಳು ಉದ್ಯೋಗವನ್ನು ಪಡೆದುಕೊಂಡಿದ್ದಾರೆ.

ಕನ್ನಡ ಮತ್ತು ಸಂಸ್ಕೃತಿ ಇಲಾಖೆ

ಕನ್ನಡ ಭಾಷೆ, ಸಂಸ್ಕೃತಿಗೆ ಉತ್ತೇಜನ ನೀಡಲು ರಾಜ್ಯ ಸರ್ಕಾರ ಬದ್ಧವಾಗಿದೆ. ಸಿದ್ಧಗಂಗಾ ಶ್ರೀಗಳಾಗಿದ್ದ ಡಾ|| ಶಿವಕುಮಾರ ಸ್ವಾಮೀಜಿ ಹಾಗೂ ಆಡಿಟುಂಚನಗಿರಿ ಶ್ರೀಗಳಾದ ಬಾಲಗಂಗಾಧರನಾಥ ಸ್ವಾಮೀಜಿಯವರ ಹೆಸರಿನಲ್ಲಿ ವಿಶ್ವದರ್ಜೆ ಸಾಂಸ್ಕೃತಿಕ ಹಾಗೂ ಪಾರಂಪರಿಕ ಕೇಂದ್ರ ಸ್ಥಾಪಿಸಲು ತಲಾ 25 ಕೋಟಿ ರೂ.ನಂತೆ 50 ಕೋಟಿ ರೂ. ಮಂಜೂರು ಮಾಡಲಾಗಿದೆ.

ಯವಜನ ಸಬಲೀಕರಣ ಮತ್ತು ಕ್ರೀಡಾ ಇಲಾಖೆ

ಕರ್ನಾಟಕ ಕ್ರೀಡಾ ಪ್ರಾಧಿಕಾರದಿಂದ 36 ತರಬೇತುದಾರರು, 28 ಕಿರಿಯ ತರಬೇತುದಾರರು, 12 ಫಿಟ್ನೆಸ್ ಪ್ರಶಿಕ್ಷಕರು, 01



ಕ್ರೀಡಾ ಫಿಸಿಯೋಥೆರಪಿಸ್ಟ್ ಹಾಗೂ 01 ಕ್ರೀಡಾ ನ್ಯೂಟ್ರಿಷನಿಸ್ಟ್‌ಗಳನ್ನು ಸರ್ಕಾರದ ಅನುಮೋದನೆ ಪಡೆದು ನೇಮಕಾತಿ ಮಾಡಲಾಗಿದೆ.

ಅಂತರ-ರಾಷ್ಟ್ರೀಯ, ರಾಷ್ಟ್ರೀಯ ಮತ್ತು ರಾಜ್ಯ ಮಟ್ಟದಲ್ಲಿ ಸಾಧನೆ ಮಾಡಿದ ಪರಿಶಿಷ್ಟ ಜಾತಿಯ 225 ಮತ್ತು ಪರಿಶಿಷ್ಟ ಪಂಗಡದ 57 ಕ್ರೀಡಾಪಟುಗಳು ಸೇರಿದಂತೆ ಒಟ್ಟು 282 ಕ್ರೀಡಾಪಟುಗಳಿಗೆ ಒಟ್ಟು ರೂ. 4.13 ಕೋಟಿ ರೂ. ಪ್ರೋತ್ಸಾಹ ಧನ ಹಂಚಿಕೆ ಮಾಡಲಾಗಿದೆ.

ಆಹಾರ, ನಾಗರೀಕ ಸರಬರಾಜು ಮತ್ತು ಗ್ರಾಹಕ ವ್ಯವಹಾರಗಳ ಇಲಾಖೆ

ರಾಜ್ಯದ ಪ್ರತಿ ವ್ಯಕ್ತಿಗೂ ಆಹಾರ ಭದ್ರತೆ ಖಾತರಿ ಪಡಿಸುವ ಧ್ಯೇಯ ಸರ್ಕಾರದ್ದಾಗಿ, ಪಾರದರ್ಶಕವಾಗಿ ಪಡಿತರ ವಿತರಣೆಗೆ ಆದ್ಯತೆ ನೀಡಲಾಗುತ್ತಿದೆ. ಅಂತೋದಯ ಅನ್ನ ಪಡಿತರ ಚೀಟಿಯ ಪ್ರತಿ ಪಡಿತರ ಚೀಟಿದಾರರಿಗೆ ಉಚಿತವಾಗಿ 35ಕೆ.ಜಿ ಅಕ್ಕಿ ಮತ್ತು ಆದ್ಯತಾ ಪಡಿತರ ಚೀಟಿ (ಬಿಪಿಎಲ್) ಯಲ್ಲಿನ ಪ್ರತಿ ಕುಟುಂಬ ಸದಸ್ಯರಿಗೆ ಉಚಿತವಾಗಿ 7ಕೆ.ಜಿ ಅಕ್ಕಿ ವಿತರಿಸಲಾಗುತ್ತಿದೆ. ಅಲ್ಲದೆ ಅನರ್ಹ ಬಿ.ಪಿ.ಎಲ್ ಪಡಿತರ ಚೀಟಿಗಳನ್ನು ಗುರುತಿಸಿ ರದ್ದು ಪಡಿಸಲು ಆಗಸ್ಟ್ 2019 ರಿಂದ ಅಭಿಯಾನವನ್ನು ಕೈಗೊಂಡಿದ್ದು ಈ ಅಭಿಯಾನದಲ್ಲಿ ಈವರೆಗೆ 51,000 ಅನರ್ಹ ಪಡಿತರ ಚೀಟಿಗಳನ್ನು ಗುರುತಿಸಲಾಗಿದೆ. 26-07-2019ರಿಂದ ಇಲ್ಲಿಯವರೆಗೆ ಒಟ್ಟು 3318 ಫಲಾನುಭವಿಗಳಿಗೆ ಉಚಿತ ಅನಿಲ ಸಂಪರ್ಕವನ್ನು ನೀಡಲಾಗಿದೆ.

ಗ್ರಾಮೀಣಾಭಿವೃದ್ಧಿ ಮತ್ತು ಪಂಚಾಯತ್ ರಾಜ್ ಇಲಾಖೆ

ಅತಿವೃಷ್ಟಿಯಿಂದ ತತ್ತರಿಸಿದ ರಾಜ್ಯದ 103 ಪ್ರವಾಹ ಪೀಡಿತ ತಾಲ್ಲೂಕುಗಳಲ್ಲಿ ಮಹಾತ್ಮೆ ಗಾಂಧಿ ಉದ್ಯೋಗ ಖಾತ್ರಿ ಯೋಜನೆಯಡಿ 1577.70 ಕೋಟಿ ವೆಚ್ಚ ಭರಿಸುವ ಮೂಲಕ 3.68 ಕೋಟಿ ಮಾನವ ದಿನಗಳನ್ನು ಸೃಜಿಸಿ 10.25 ಲಕ್ಷ ಕುಟುಂಬಗಳಿಗೆ ಉದ್ಯೋಗವನ್ನು ಒದಗಿಸಲಾಗಿದೆ. ರಾಜ್ಯಾದ್ಯಂತ ಎಲ್ಲಾ 30 ಜಿಲ್ಲೆಗಳಲ್ಲಿ 3.33 ಕೋಟಿ ಮಾನವ ದಿನಗಳನ್ನು ಸೃಜಿಸಿದ್ದು ಈಗಾಗಲೇ 5.16 ಲಕ್ಷ ಕುಟುಂಬಗಳಿಗೆ ಉದ್ಯೋಗವನ್ನು ಒದಗಿಸಲಾಗಿದೆ.

ರಾಜ್ಯ ಸರ್ಕಾರವು ಗ್ರಾಮೀಣ ಕುಡಿಯುವ ನೀರಿನ ಸಮಸ್ಯೆಗೆ ಶಾಶ್ವತ ಪರಿಹಾರವನ್ನು ಒದಗಿಸುವ ನಿಟ್ಟಿನಲ್ಲಿ 'ಜಲಧಾರ ಯೋಜನೆಯನ್ನು ರೂ. 53000 ಕೋಟಿ ಅಂದಾಜು ವೆಚ್ಚದಲ್ಲಿ



ಅನುಷ್ಠಾನಗೊಳಿಸಲಾಗುತ್ತಿದ್ದು, ಪ್ರಥಮ ಹಂತದಲ್ಲಿ ಜಲಧಾರ ಕಾರ್ಯಕ್ರಮವನ್ನು ಮಂಡ್ಯ, ಕೋಲಾರ, ವಿಜಯಪುರ ಮತ್ತು ರಾಯಚೂರು ಜಿಲ್ಲೆಗಳಲ್ಲಿ ಕೈಗೊಳ್ಳಲು ಕ್ರಮವಹಿಸಲಾಗಿದೆ.

ಕಲ್ಯಾಣ ಕರ್ನಾಟಕ

ಹೈದರಾಬಾದ್ ಕರ್ನಾಟಕ ವಿಮೋಚನಾ ದಿನದಂದು ಹೈದರಾಬಾದ್ ಕರ್ನಾಟಕ ಭಾಗವನ್ನು ಕಲ್ಯಾಣ ಕರ್ನಾಟಕ ಎಂದು ಉದ್ಘೋಷಣೆ ಮಾಡಲಾಯಿತು.

ಸಂವಿಧಾನದ 371 (ಜೆ) ವಿಧಿಯನ್ವಯ ವಿಶೇಷ ಸ್ಥಾನ ಮಾನ ಪಡೆದಿರುವ ಹಿನ್ನೆಲೆಯಲ್ಲಿ ಶಿಕ್ಷಣ ಮತ್ತು ಉದ್ಯೋಗದಲ್ಲಿ ಮೀಸಲಾತಿ ನಿಗದಿ ಪಡಿಸಿದ್ದರಿಂದ ಸಾವಿರಾರು ಯುವಕರಿಗೆ ಅನುಕೂಲವಾಗಿದೆ. ಕಲ್ಯಾಣ ಕರ್ನಾಟಕ ಭಾಗದ ಸಮಗ್ರ ಅಭಿವೃದ್ಧಿಗೆ ಹೆಚ್ಚಿನ ಒತ್ತು ನೀಡುವ ನಿಟ್ಟಿನಲ್ಲಿ ಪ್ರತ್ಯೇಕ ಸಚಿವಾಲಯ ಸ್ಥಾಪಿಸುವ ವಿಷಯ ಪರಿಶೀಲನೆಯಲ್ಲಿದೆ.

ಕಂದಾಯ ಇಲಾಖೆ

ರಾಜ್ಯದ 22 ಜಿಲ್ಲೆಗಳ 103 ತಾಲ್ಲೂಕುಗಳನ್ನು ಪ್ರವಾಹ ಪೀಡಿತ ತಾಲ್ಲೂಕುಗಳೆಂದು ಘೋಷಿಸಲಾಗಿದೆ. ಪ್ರವಾಹ ಪರಿಹಾರಕ್ಕಾಗಿ ಎಸ್‌ಡಿಆರ್‌ಎಫ್ ಅಡಿ ರೂ. 417.93 ಕೋಟಿ ಮತ್ತು ಮೂಲ ಸೌಕರ್ಯಗಳ ದುರಸ್ತಿಗಾಗಿ ರೂ. 500.00 ಕೋಟಿ, ಲೋಕೋಪಯೋಗಿ ಇಲಾಖಾ ವತಿಯಿಂದ ರೂ.500.00ಕೋಟಿ, ಸಣ್ಣ ನೀರಾವರಿ ಇಲಾಖಾ ವತಿಯಿಂದ ರೂ. 300.00 ಕೋಟಿ, ಹಾನಿಗೊಳಗಾದ ಮನೆಗಳ ದುರಸ್ತಿ ಪುನರ್ ನಿರ್ಮಾಣಕ್ಕಾಗಿ ವಸತಿ ಇಲಾಖಾ ವತಿಯಿಂದ ರೂ. 1,231.00 ಕೋಟಿ ಒಟ್ಟಾರೆ ಪ್ರವಾಹ ಪರಿಹಾರಕ್ಕಾಗಿ ರೂ. 2,948.93 ಕೋಟಿ ಅನುದಾನ ಬಿಡುಗಡೆ ಮಾಡಲಾಗಿದೆ.

ರೈತರ ಬೆಳೆ ಸಾಲ ಮನ್ನಾ ಯೋಜನೆ 2018 ರಡಿ 62,232 ರೈತರ ಬ್ಯಾಂಕ್ ಖಾತೆಗಳಿಗೆ ರೂ. 4,04,39,68,830.00 ಗಳನ್ನು, ಹಾಗೂ ಅತಿವೃಷ್ಟಿ ಹಿನ್ನೆಲೆಯಲ್ಲಿ ಒಟ್ಟು 709680 ಫಲಾನುಭವಿಗಳಿಗೆ ರೂ. 3,74,53,40,681.00 ಗಳ ಪರಿಹಾರವನ್ನು ಪಾವತಿಸಲಾಗಿದೆ ಮತ್ತು ಕೊಡಗು ಜಿಲ್ಲೆಯಲ್ಲಿ ಪ್ರವಾಹ, ಭೂಕುಸಿತ ಮತ್ತು ನಿರ್ಜನ ಉದ್ದೇಶಕ್ಕಾಗಿ ಒಟ್ಟು 8210 ಫಲಾನುಭವಿಗಳಿಗೆ ರೂ. 8,80,14,484.00 ಗಳ ಪರಿಹಾರವನ್ನು ಪಾವತಿಸಲಾಗಿದೆ.

ಧಾರ್ಮಿಕ ದತ್ತಿ ಇಲಾಖೆ

ರಾಜ್ಯದಲ್ಲಿನ ಧಾರ್ಮಿಕ ಸಂಸ್ಥೆಗಳಲ್ಲಿ (ಮುಜರಾಯಿ/ಮುಜರಾಯೇತರ) ದುರಸ್ತಿ / ಜೀರ್ಣೋದ್ಧಾರ / ನಿರ್ಮಾಣ ಉದ್ದೇಶಗಳಿಗಾಗಿ 2019-20ನೇ ಸಾಲಿನ ಆಯವ್ಯಯದಲ್ಲಿ ಒಟ್ಟು ರೂ. 11167.00 ಲಕ್ಷಗಳನ್ನು ಒದಗಿಸಿದ್ದು, ಈವರೆವಿಗೆ ಸರ್ಕಾರದಿಂದ ಬಿಡುಗಡೆಯಾದ ರೂ. 1698.00 ಲಕ್ಷಗಳನ್ನು 337 ಸಂಸ್ಥೆಗಳಿಗೆ ಬಿಡುಗಡೆ ಮಾಡಲು ಸರ್ಕಾರದ ಆದೇಶಗಳಂತೆ ಸಂಬಂಧಿಸಿದ ಜಿಲ್ಲಾಧಿಕಾರಿಗಳಿಗೆ ಬಿಡುಗಡೆ ಮಾಡಲಾಗಿರುತ್ತದೆ. ರಾಜ್ಯದ ಅಧಿಸೂಚಿತ ಸಂಸ್ಥೆಗಳ ಒತ್ತುವರಿಯಾಗಿರುವ ಜಮೀನನ್ನು ತೆರವುಗೊಳಿಸುವ ಉದ್ದೇಶದಿಂದ ಜಮೀನುಗಳ ಸರ್ವೆ ಕಾರ್ಯವನ್ನು ಪ್ರಾರಂಭಿಸಲು ಕ್ರಮ ವಹಿಸಲಾಗಿದೆ.

ಇಂಧನ ಇಲಾಖೆ

ನಗರ/ ಪಟ್ಟಣ ಪ್ರದೇಶಗಳಲ್ಲಿ 24 ಗಂಟೆಗಳ 3 ಫೇಸ್ ವಿದ್ಯುತ್ ಹಾಗೂ ನಿರಂತರ ಜ್ಯೋತಿ ಅನುಷ್ಠಾನಗೊಂಡಿರುವ ಗ್ರಾಮೀಣ ಪ್ರದೇಶಗಳ ವ್ಯವಸಾಯೇತರ ವಿದ್ಯುತ್ ಮಾರ್ಗಗಳಲ್ಲಿ 22-24 ಗಂಟೆಗಳ 3 ಫೇಸ್ ವಿದ್ಯುತ್‌ನ್ನು ಪೂರೈಸಲಾಗುತ್ತಿದೆ. ಗ್ರಾಮೀಣ ಪ್ರದೇಶಗಳ ನೀರಾವರಿ ಪಂಪ್‌ಹೌಸ್‌ಗಳಿಗೆ 7 ಗಂಟೆಗಳ 3 ಫೇಸ್ ವಿದ್ಯುತ್‌ನ್ನು ಬ್ಯಾಚ್‌ಗಳಲ್ಲಿ ಹಾಗೂ ಸಂಜೆ 6 ರಿಂದ ಬೆಳಿಗ್ಗೆ 6 ರವರೆಗೆ ಸುಮಾರು 10 ಗಂಟೆಗಳ ಸಿಂಗಲ್ ಫೇಸ್ ವಿದ್ಯುತ್‌ನ್ನು



ಆಶಾ ಕಾರ್ಯಕರ್ತೆಯರ ಗೌರವಧನವನ್ನು ನವೆಂಬರ್ 1, 2019 ರಿಂದ ಅನ್ವಯವಾಗುವಂತೆ 3500 ರೂಪಾಯಿಗಳಿಂದ 4000 ರೂಪಾಯಿಗಳಿಗೆ ಹೆಚ್ಚಳ ಮಾಡಲಾಗಿದೆ.



ಪೂರೈಸಲಾಗುತ್ತಿದೆ. ಇದಲ್ಲದೇ, ತಾಂತ್ರಿಕ ಸಾಧ್ಯತೆಯಿರುವ ಪ್ರದೇಶಗಳಲ್ಲಿ ಹಗಲಿನ ವೇಳೆಯಲ್ಲಿಯೇ 7 ಗಂಟೆಗಳ ನಿರಂತರ 3 ಫೇಸ್ ವಿದ್ಯುತ್‌ನ್ನು 133 ತಾಲ್ಲೂಕುಗಳಲ್ಲಿ ಪೂರೈಸಲು ಕ್ರಮ ವಹಿಸಲಾಗಿದೆ.

ತುಮಕೂರು ಜಿಲ್ಲೆಯ ಪಾವಗಡ ತಾಲ್ಲೂಕಿನ 2050 ಮೆಗಾವ್ಯಾಟ್ ಸಾಮರ್ಥ್ಯದ ಸೌರ ಪಾರ್ಕ್‌ನಲ್ಲಿ ಕಳೆದ 100 ದಿನಗಳಲ್ಲಿ 200 ಮೆಗಾವ್ಯಾಟ್ ಸಾಮರ್ಥ್ಯದ ಯೋಜನೆಗಳನ್ನು ಅನುಷ್ಠಾನಗೊಳಿಸಲಾಗಿದೆ. ಈವರೆಗೆ ಪಾವಗಡ ಸೌರ ಪಾರ್ಕ್‌ನಲ್ಲಿ ಒಟ್ಟಾರೆ 1750 ಮೆಗಾವ್ಯಾಟ್ ಸಾಮರ್ಥ್ಯದ ಯೋಜನೆಗಳನ್ನು ಅನುಷ್ಠಾನಗೊಳಿಸಲಾಗಿದೆ.

ನಗರಾಭಿವೃದ್ಧಿ ಇಲಾಖೆ

ಬೆಂಗಳೂರು ಸೇರಿದಂತೆ ರಾಜ್ಯದ ಎಲ್ಲ ನಗರಗಳ ಸಮಗ್ರ ಅಭಿವೃದ್ಧಿಗೆ ರಾಜ್ಯ ಸರ್ಕಾರ ಆದ್ಯತೆ ನೀಡುತ್ತಿದೆ. ಮೂಲಸೌಕರ್ಯಗಳು, ಸಂಚಾರ ವ್ಯವಸ್ಥೆ, ತ್ಯಾಜ್ಯ ನಿರ್ವಹಣೆಗೆ ದೂರದೃಷ್ಟಿಯ ಯೋಜನೆಗಳನ್ನು ಜಾರಿಗೊಳಿಸಲಾಗುತ್ತಿದೆ. ರಾಜ್ಯದ ರಾಜಧಾನಿ ಬೆಂಗಳೂರಿನ ಅಭಿವೃದ್ಧಿಗೆ ರಾಜ್ಯ ಸರ್ಕಾರ ಮಹತ್ವ ನೀಡಿದೆ. ಬೆಂಗಳೂರಿನ ಸಮಗ್ರ ಅಭಿವೃದ್ಧಿಗೆ ಪ್ರತ್ಯೇಕ ಯೋಜನಾ ಪ್ರಾಧಿಕಾರ ರಚಿಸುವ ಕುರಿತು ಚಿಂತನೆ ನಡೆಸಿದೆ. ವಿಶೇಷವಾಗಿ ಬೆಂಗಳೂರಿನ ವಾಹನ ದಟ್ಟಣೆಯನ್ನು ಸುಗಮಗೊಳಿಸಲು ಯೋಜನೆಗಳನ್ನು ರೂಪಿಸಲಾಗಿದೆ.


ಕರ್ನಾಟಕದ ಬೆಂಗಳೂರು, ಬೆಳಗಾವಿ, ದಾವಣಗೆರೆ, ಹುಬ್ಬಳ್ಳಿ-ಧಾರವಾಡ, ಶಿವಮೊಗ್ಗ, ಮಂಗಳೂರು, ಮತ್ತು ತುಮಕೂರು ನಗರಗಳು ಸ್ಮಾರ್ಟ್ ಸಿಟಿ ಅಭಿಯಾನದ ಮೂರು ಸುತ್ತುಗಳಲ್ಲಿ ಆಯ್ಕೆಯಾಗಿದ್ದು, 26ನೇ ಜುಲೈ 2019 ರಿಂದ ಇಲ್ಲಿವರೆಗೆ ರೂ. 155.43 ಕೋಟಿ ಮೊತ್ತದ 45 ಕಾಮಗಾರಿಗಳು ಪೂರ್ಣಗೊಂಡಿವೆ, ರೂ. 791.57 ಕೋಟಿ ಮೊತ್ತದ 8 ಕಾಮಗಾರಿಗಳು ಪ್ರಗತಿಯಲ್ಲಿದ್ದು, ಒಟ್ಟಾರೆ ರೂ.234 ಕೋಟಿ ಆರ್ಥಿಕ ಪ್ರಗತಿಯಾಗಿದೆ.

ಲೋಕೋಪಯೋಗಿ ಇಲಾಖೆ

2018ರ ಆಗಸ್ಟ್ ಮಾಹೆಯಲ್ಲಿ ಉತ್ತರ ಕರ್ನಾಟಕ,

ಮಲೆನಾಡು ಮತ್ತು ಕರಾವಳಿ ಭಾಗದಲ್ಲಿ ಅತಿವೃಷ್ಟಿಯಿಂದ ಪ್ರವಾಹ ಉಂಟಾಗಿದ್ದು, ಇದರಿಂದ ಇಲಾಖೆಯ ರಾಷ್ಟ್ರೀಯ ಹೆದ್ದಾರಿ, ರಾಜ್ಯ ಹೆದ್ದಾರಿ ಮತ್ತು ಜಿಲ್ಲಾ ಮುಖ್ಯ ರಸ್ತೆಗಳು ಮತ್ತು ಸೇತುವೆಗಳು ಹಾನಿಗೊಳಗಾಗಿದ್ದು, ಇದರಿಂದ 238 ರಸ್ತೆಗಳಲ್ಲಿ ವಾಹನ ಸಂಚಾರ ಸ್ಥಗಿತಗೊಂಡಿದ್ದು, ಅಂತಹವುಗಳನ್ನು ಸಮರೋಪಾದಿಯಲ್ಲಿ ಕೈಗೊಂಡು ರಸ್ತೆ ತಡೆಗಳನ್ನು ತೆರವುಗೊಳಿಸಿ ವಾಹನ ಸಂಚಾರಕ್ಕೆ ಅನುವು ಮಾಡಿಕೊಡಲಾಗಿದೆ.

ಹಾಗಾಗಿ ನೆರೆ ಪರಿಹಾರ ಕಾಮಗಾರಿಗಳನ್ನು ಕೈಗೊಳ್ಳಲು 500.00 ಕೋಟಿ ಅನುದಾನ ಬಿಡುಗಡೆ ಮಾಡಿದ್ದು, ಒಟ್ಟು 1740 ಸಂಖ್ಯೆ ಕಾಮಗಾರಿಗಳನ್ನು ಕೈಗೊಳ್ಳಲಾಗುತ್ತಿದ್ದು, 134 ಸಂಖ್ಯೆ ಕಾಮಗಾರಿಗಳನ್ನು ಪೂರ್ಣಗೊಳಿಸಲಾಗಿದ್ದು, 1107 ಕಾಮಗಾರಿಗಳು ಪ್ರಗತಿಯಲ್ಲಿವೆ.



ವಾಣಿಜ್ಯ ಮತ್ತು ಕೈಗಾರಿಕಾ ಇಲಾಖೆ

ಬೃಹತ್ ಮತ್ತು ಮಧ್ಯಮ ಕೈಗಾರಿಕೆ ಸಚಿವರ ಅಧ್ಯಕ್ಷತೆಯಲ್ಲಿ ದಿನಾಂಕ 03.10.2019 ರಂದು ನಡೆದ 117ನೇ ರಾಜ್ಯ ಮಟ್ಟದ ಏಕಗವಾಕ್ಷಿ ಅನುಮೋದನಾ ಸಮಿತಿ ಸಭೆಯಲ್ಲಿ ಒಟ್ಟು 34 ಬಂಡವಾಳ ಹೂಡಿಕೆ ಪ್ರಸ್ತಾವನೆಗಳಿಗೆ ಅನುಮೋದನೆ ನೀಡಲಾಗಿದೆ. ಈ ಪ್ರಸ್ತಾವನೆಗಳಿಂದ ಒಟ್ಟು ರೂ. 1413.68 ಕೋಟಿ ಬಂಡವಾಳ ಹೂಡಿಕೆಯಾಗಲಿದೆ ಹಾಗೂ ಒಟ್ಟು 8390 ಉದ್ಯೋಗ ಸೃಷ್ಟಿಯಾಗಲಿದೆ. (ನಡವಳಿಗಳ ಅನುಮೋದನೆ ನಿರೀಕ್ಷಿಸಿದೆ) ಹಾಗೂ ಜುಲೈ ಮಾಹೆಯಿಂದ ಇಂದಿನವರೆಗೆ ಕಾರ್ಯಾರಂಭ ಮಾಡಿದಂತಹ 03 ಕೈಗಾರಿಕೆಗಳಿಂದ ಒಟ್ಟು ರೂ. 240.5 ಕೋಟಿ ಬಂಡವಾಳ ಹೂಡಿಕೆಯಾಗಿದೆ ಹಾಗೂ ಒಟ್ಟು 1679 ಉದ್ಯೋಗ ಸೃಷ್ಟಿಯಾಗಿದೆ.

ಗಣಿ ಮತ್ತು ಭೂ ವಿಜ್ಞಾನ ಇಲಾಖೆ

ನೆರೆ ಪ್ರವಾಹದಿಂದ ಪಟ್ಟಾ ಭೂಮಿಯಲ್ಲಿ ಸಂಗ್ರಹವಾಗಿರುವ ಮರಳನ್ನು ತೆಗೆದು ನೆರೆಯಿಂದ ಹಾನಿಗೀಡಾದ ಪ್ರದೇಶಗಳಿಗೆ ಮನೆ, ರಸ್ತೆ ಇತರೆ ಸಾರ್ವಜನಿಕ ಮೂಲ ಸೌಕರ್ಯಗಳ ಮರು ನಿರ್ಮಾಣಕ್ಕೆ ಬಳಸಿಕೊಳ್ಳಲು ಕ್ರಮವಹಿಸಲಾಗಿದೆ. ಇದರಿಂದ ಸಾರ್ವಜನಿಕ ಮೂಲ ಸೌಕರ್ಯಗಳನ್ನು ಮರು ನಿರ್ಮಿಸಲು ನಿಗದಿತ ಸಮಯದಲ್ಲಿ ಸುಲಭ ದರದಲ್ಲಿ ಮರಳು ಸರಬರಾಜು ಒದಗಿಸಿದಂತಾಗಿದೆ.

ಕೈಮಗ್ಗ ಮತ್ತು ಜವಳಿ ಇಲಾಖೆ

ನೇಕಾರರು ನೇಕಾರಿಕೆ ಉದ್ಯೇಶಕ್ಕಾಗಿ ವಿವಿಧ ಸಹಕಾರ ಬ್ಯಾಂಕ್ ಗಳಿಂದ ಮತ್ತು ಸಹಕಾರ ಸಂಘಗಳಿಂದ ಸಾಲ ಪಡೆದು ದಿನಾಂಕ 31.03.2019ಕ್ಕೆ ಹೊಂದಿರುವ ಹೊರಬಾಕಿಯಲ್ಲಿ ರೂ.1,00,000/- ಗಳವರೆಗಿನ (ಅಸಲು ಮತ್ತು ಬಡ್ಡಿ ಸೇರಿ) ಸಾಲ ಮನ್ನಾ ಮಾಡಿ ಆದೇಶಿಸಲಾಗಿದೆ. ಈ ಉದ್ಯೇಶಕ್ಕಾಗಿ ರೂ.98.29 ಕೋಟಿ ಅನುದಾನವನ್ನು ಮೀಸಲಿಡಲಾಗಿದ್ದು, ಇದರಿಂದ 29,631 ನೇಕಾರರಿಗೆ ಉಪಯೋಗವಾಗಲಿದೆ.

ಸಿಬ್ಬಂದಿ ಮತ್ತು ಆಡಳಿತ ಸುಧಾರಣೆ ಇಲಾಖೆ(ಇ-ಆಡಳಿತ)

ಕಳೆದ ನೂರು ದಿನಗಳಲ್ಲಿ 20 ಇಲಾಖೆಗಳ 96 ಸೇವೆಗಳನ್ನು ಸಂಪೂರ್ಣವಾಗಿ ಸೇವಾಸಿಂಧುವಿನ ವೇದಿಕೆಗೆ ಆನ್ ಲೈನ್ ಗೊಳಿಸಲಾಗಿದೆ. ಸದ್ಯದಲ್ಲಿಯೇ ಇ-Sign, digilocker ಮತ್ತು ಇತರೆ ನಾಗರಿಕ ಸ್ನೇಹಿ ರೂಪಗಳನ್ನು ಸೇರಿಸಿಕೊಳ್ಳುವ ಮೂಲಕ ಎಲ್ಲಾ ಇಲಾಖೆಗಳ ಎಲ್ಲಾ ಸೇವೆಗಳನ್ನು ಸಂಪೂರ್ಣವಾಗಿ ನಾಗರಿಕರಿಗೆ ಏಕವೇದಿಕೆಯಲ್ಲಿ ಒದಗಿಸಲು ಉದ್ದೇಶಿಸಲಾಗಿದೆ. ಹಾಗೂ ಕಳೆದ 100 ದಿನಗಳಲ್ಲಿ 6 ನಗರಗಳಲ್ಲಿ ನಾಲ್ಕು ಹೊಸ ಸೇವೆಗಳೊಂದಿಗೆ 18 ಕರ್ನಾಟಕ ಒನ್ ಕೇಂದ್ರಗಳನ್ನು ಮತ್ತು ಬೆಂಗಳೂರು ನಗರದಲ್ಲಿ ಎರಡು ಹೊಸ ಸೇವೆಗಳೊಂದಿಗೆ 14 ಹೊಸ ಬೆಂಗಳೂರು ಒನ್ ಕೇಂದ್ರಗಳನ್ನು ಸ್ಥಾಪಿಸಲಾಗಿದೆ.

ಪ್ರವಾಸೋದ್ಯಮ

ರಾಜ್ಯದಲ್ಲಿ ಪ್ರವಾಸೋದ್ಯಮವನ್ನು ಅಭಿವೃದ್ಧಿಪಡಿಸಿ ಕರ್ನಾಟಕ ರಾಜ್ಯವನ್ನು ರಾಷ್ಟ್ರದಲ್ಲಿ ಮೊದಲ 5 ಸ್ಥಾನಕ್ಕೆ ಏರಿಸಲು ಉದ್ದೇಶಿಸಿದೆ. ಈ ನಿಟ್ಟಿನಲ್ಲಿ ಪ್ರವಾಸೋದ್ಯಮ ಮತ್ತು ಸಾಂಸ್ಕೃತಿಕ ಅಭಿವೃದ್ಧಿಗೆ ಕೈಗೊಳ್ಳಬೇಕಿರುವ ಕ್ರಮಗಳ ಕುರಿತು ಸರ್ಕಾರಕ್ಕೆ ವಿವರವಾದ ವರದಿಯನ್ನು ಸಲ್ಲಿಸಲು ಶ್ರೀಮತಿ



ಸುಧಾಮೂರ್ತಿ, ಅಧ್ಯಕ್ಷರು, ಇನ್ಫೋಸಿಸ್ ಪ್ರತಿಷ್ಠಾನ ಇವರ ಅಧ್ಯಕ್ಷತೆಯಲ್ಲಿ ವಿವಿಧ ಕ್ಷೇತ್ರಗಳಿಗೆ ಸಂಬಂಧಿಸಿದ ಸದಸ್ಯರನ್ನೊಳಗೊಂಡ ಕರ್ನಾಟಕ ಟಾಸ್ಕ್ ಫೋರ್ಸ್‌ನ್ನು ರಚಿಸಲಾಗಿದೆ. ಸಮಿತಿಯ ಮೊದಲ ಸಭೆ ಸೆಪ್ಟೆಂಬರ್ 9 ರಂದು ನಡೆದಿದೆ.

ವಾರ್ತಾ ಮತ್ತು ಸಾರ್ವಜನಿಕ ಸಂಪರ್ಕ ಇಲಾಖೆ

ಮಹಾತ್ಮ ಗಾಂಧೀಜಿ ಅವರ 150 ನೇ ಜನ್ಮ ವರ್ಷಾಚರಣೆ ಅಂಗವಾಗಿ ವಾರ್ತಾ ಮತ್ತು ಸಾರ್ವಜನಿಕ ಸಂಪರ್ಕ ಇಲಾಖೆಯಿಂದ ಗಾಂಧೀಜಿ ಅವರ ತತ್ವಾಧರಣೆಗಳ ಬಗ್ಗೆ ಯುವಜನರಲ್ಲಿ ಜಾಗೃತಿ ಮೂಡಿಸುವ ಉದ್ದೇಶದಿಂದ ರಾಜ್ಯದ ಎಲ್ಲಾ ಜಿಲ್ಲೆಗಳಲ್ಲಿ ಗಾಂಧಿ ಜಯಂತಿ ಕಾರ್ಯಕ್ರಮ ಮತ್ತು ಛಾಯಾಚಿತ್ರ ಪ್ರದರ್ಶನವನ್ನು ಏರ್ಪಡಿಸಲಾಯಿತು.

ಗೃಹ ಇಲಾಖೆ

ಪೊಲೀಸ್ ಇಲಾಖೆಯಲ್ಲಿ ಖಾಲಿ ಇರುವ ಪೊಲೀಸ್ ಕಾನ್‌ಟೇಬಲ್ ಮತ್ತು ಪೊಲೀಸ್ ಸಬ್-ಇನ್‌ಸ್‌ಪೆಕ್ಟರ್ ವೃಂದದ ಹುದ್ದೆಗಳನ್ನು ಭರ್ತಿ ಮಾಡಲು ನೇಮಕಾತಿ ಪ್ರಕ್ರಿಯೆಗಳನ್ನು ಕೈಗೊಳ್ಳಲಾಗಿದೆ. ರಾಜ್ಯದಲ್ಲಿನ ಪೊಲೀಸ್ ಠಾಣೆಗಳಲ್ಲಿ ದಾಖಲಾಗುವ ಅಪರಾಧ ಪ್ರಕರಣಗಳ ಆಧಾರದ ಮೇಲೆ ಪೊಲೀಸ್ ಅಧಿಕಾರಿಗಳನ್ನು ಪುನರ್ ಸಂಘಟಿಸಲು 850 ಪಿಎಸ್‌ಐ ಹುದ್ದೆಗಳನ್ನು ಸೃಷ್ಟಿ ಭರ್ತಿ ಮಾಡಲು ಹಾಗೂ ಹೊಸದಾಗಿ 8000 ಪೊಲೀಸ್ ಕಾನ್‌ಟೇಬಲ್ ಹುದ್ದೆಗಳನ್ನು ಭರ್ತಿ ಮಾಡಲು ಮಂಜೂರಾತಿ ನೀಡಲಾಗಿದೆ. ಈ ಪೈಕಿ 300 ಪಿಎಸ್‌ಐ ಹುದ್ದೆಗಳು ಹಾಗೂ 4000 ಪೊಲೀಸ್ ಕಾನ್‌ಟೇಬಲ್ ಹುದ್ದೆಗಳ ಭರ್ತಿಗೆ ಅನುಮತಿ ನೀಡಲಾಗಿದ್ದು, ನೇಮಕಾತಿ ಪ್ರಕ್ರಿಯೆ ಪ್ರಾರಂಭಿಸಿದೆ.

ಸಾರಿಗೆ ಇಲಾಖೆ

ಸಾರಿಗೆ ಇಲಾಖೆಯು ರಾಜ್ಯ ಸಂಗ್ರಹಿಸುವ ಪ್ರಮುಖ ಇಲಾಖೆಯಾಗಿದೆ. ಇಲಾಖೆಯು ಜುಲೈ 2019 ರಿಂದ ಸೆಪ್ಟೆಂಬರ್ 2019 ಅಂತ್ಯಕ್ಕೆ ರೂ. 1421.35 ಕೋಟಿಗಳ ಸಾರಿಗೆ ರಾಜ್ಯ ಸಂಗ್ರಹಿಸಲಾಗಿದೆ. ಡ್ರೈವಿಂಗ್ ಲೈಸೆನ್ಸ್ ಸೇವೆಗಳಿಗೆ ಸಂಬಂಧಿಸಿದಂತೆ ಬೆಂಗಳೂರು-ಒನ್ ಮತ್ತು ಕರ್ನಾಟಕ-ಒನ್ ಕೇಂದ್ರಗಳಲ್ಲಿ ಆನ್‌ಲೈನ್ ಮೂಲಕ ಅರ್ಜಿ ಸಲ್ಲಿಸಲು ನೂತನ ವ್ಯವಸ್ಥೆಯನ್ನು ರಾಜ್ಯಾದ್ಯಂತ ಕಳೆದ ತಿಂಗಳು ಜಾರಿಗೆ ತರುವ ಮೂಲಕ ಆರ್‌ಟಿಒ ಕಛೇರಿಗಳಲ್ಲಿ ಆಗುತ್ತಿರುವ ವಿಳಂಬವನ್ನು ತಪ್ಪಿಸಿ, ಸಾರ್ವಜನಿಕರಿಗೆ ಅನುಕೂಲವಾಗುವಂತೆ ಮಾಡಲಾಗಿದೆ.



ಮಾಹಿತಿ ತಂತ್ರಜ್ಞಾನ, ಜೈವಿಕ ತಂತ್ರಜ್ಞಾನ ಹಾಗೂ ವಿಜ್ಞಾನ ಮತ್ತು ತಂತ್ರಜ್ಞಾನ ಇಲಾಖೆ

ಉದ್ಯಮಶೀಲತೆಗೆ ಉತ್ತೇಜನ ನೀಡಲು ಇ-ಸೆಪ್ ಕಾರ್ಯಕ್ರಮವನ್ನು ಏರ್ಪಡಿಸಲಾಗಿತ್ತು. ಮೈಸೂರಿನಲ್ಲಿ ಆಗಸ್ಟ್ 5 ರಂದು ಪ್ರಾರಂಭವಾದ ಕಾರ್ಯಕ್ರಮ ಸೆಪ್ಟೆಂಬರ್ 14 ರಂದು ಹಾಸನದಲ್ಲಿ ಮುಕ್ತಾಯಗೊಂಡಿತು. ವಿದ್ಯಾರ್ಥಿಗಳು ಹಾಗೂ ಸ್ಟಾರ್ಟ್‌ಅಪ್‌ಗಳು ಈ ಕಾರ್ಯಕ್ರಮದ ಪ್ರಯೋಜನ ಪಡೆದುಕೊಂಡಿದ್ದು, ಈ ಕಾರ್ಯಕ್ರಮದಲ್ಲಿ 5 ಸಾವಿರಕ್ಕೂ ಹೆಚ್ಚು ಹೊಸ ವಿಚಾರಗಳ ಚರ್ಚೆಯಾಯಿತು.

ಅಬಕಾರಿ ಇಲಾಖೆ

ಇಲಾಖೆಯಲ್ಲಿ 26ನೇ ಜುಲೈ 2019 ರಿಂದ 21ನೇ ಅಕ್ಟೋಬರ್ 2019 ಅಂತ್ಯಕ್ಕೆ ರೂ.4,826 ಕೋಟಿಗಳ ಅಬಕಾರಿ ರಾಜಸ್ವ ಸಂಗ್ರಹಿಸಲಾಗಿದೆ. ಕಳೆದ ವರ್ಷ ಇದೇ ಅವಧಿಯಲ್ಲಿ ರೂ.4715 ಕೋಟಿಗಳ ರಾಜಸ್ವ ಸಂಗ್ರಹಿಸಿದ್ದು, ಹಿಂದಿನ ಸಾಲಿಗೆ ಹೋಲಿಸಿದಲ್ಲಿ ರೂ 111 ಕೋಟಿಗಳ ಹೆಚ್ಚಿನ ರಾಜಸ್ವವನ್ನು ಸಂಗ್ರಹಿಸಿ, ಶೇಕಡ 2.35 ರಷ್ಟು ಬೆಳವಣಿಗೆ ಸಾಧಿಸಲಾಗಿದೆ. 26ನೇ ಜುಲೈ 2019 ರಿಂದ 21ನೇ ಅಕ್ಟೋಬರ್ 2019 ರ ಅಂತ್ಯಕ್ಕೆ 142.07 ಲಕ್ಷ ಪೆಟ್ರೋಲ್‌ಗಳ ಭಾರತೀಯ ಮದ್ಯವನ್ನು ಮತ್ತು 59.85 ಲಕ್ಷ ಪೆಟ್ರೋಲ್‌ಗಳ ಬಿಯರ್ ಎತ್ತುವಳಿಯನ್ನು ಮಾಡಲಾಗಿದೆ.

ಹಣಕಾಸು ಇಲಾಖೆ

ರಾಜ್ಯದ ಆರ್ಥಿಕ ವ್ಯವಸ್ಥೆಯು ಸುಭದ್ರವಾಗಿದ್ದು, ತೆರಿಗೆ ಸಂಗ್ರಹವು ನಿಗದಿತ ಗುರಿಯಂತೆ ಸಾಧನೆಯಾಗಿದೆ. ವಿತ್ತೀಯ ಹೊಣೆಗಾರಿಕೆ ಅಧಿನಿಯಮದ ಎಲ್ಲ ನಿಬಂಧನೆಗಳನ್ನು ಸರ್ಕಾರ ಪೂರ್ಣಗೊಳಿಸುವ ಮೂಲಕ ವಿತ್ತೀಯ ಶಿಸ್ತನ್ನು ಕಾಯ್ದುಕೊಂಡಿದ್ದು, ಯೋಜನೆಗಳ ಅನುಷ್ಠಾನಕ್ಕೆ ಯಾವುದೇ ಸಂಪನ್ಮೂಲಗಳ ಕೊರತೆ ಇರುವುದಿಲ್ಲ.

"ಕಾಂಪೀಟ್ ವಿತ್ ಚೈನಾ" ಯೋಜನೆಯಡಿ ಅಭಿವೃದ್ಧಿಪಡಿಸಲಾಗುತ್ತಿರುವ 9 ನಿರ್ದಿಷ್ಟ ತಯಾರಿಕಾ ಕ್ಲಸ್ಟರ್ ಜಿಲ್ಲೆಗಳಿಗೆ ಬಂಡವಾಳ ಹೂಡಿಕೆಯನ್ನು ಆಕರ್ಷಿಸಲು 10ಕ್ಕೂ ಹೆಚ್ಚು ವಲಯ ನಿರ್ದಿಷ್ಟ ಸಮಾವೇಶಗಳಲ್ಲಿ ಭಾಗವಹಿಸಲಾಗಿದೆ ಮತ್ತು ಸಂಭಾವ್ಯ ಹೂಡಿಕೆದಾರರೊಂದಿಗೆ ಸಭೆಗಳನ್ನು ನಡೆಸಲಾಗಿದೆ.

ಕಾನೂನು ಮತ್ತು ನ್ಯಾಯಾಲಯಗಳು

ರಾಜ್ಯದ ನ್ಯಾಯಾಂಗ ಪರಂಪರೆಯನ್ನು ಪರಿಚಯಿಸುವ ಮೂಲಕ ಸ್ಥಾಪಿಸುವ ಪ್ರಸ್ತಾವನೆಯು ಹೈಕೋರ್ಟಿನ ಮೂಲಕ ಮತ್ತು ಅರ್ಕೈವ್ ಸಮಿತಿಯ ಪರಿಶೀಲನೆಯಲ್ಲಿದೆ. ಕರ್ನಾಟಕ ವಕೀಲರ ಪರಿಷತ್ತಿಗೆ ವಕೀಲರ ನಿವೃತ್ತಿ ಪರಿಹಾರ, ಮರಣ ಪರಿಹಾರ ಹಾಗೂ ವೈದ್ಯಕೀಯ ಪರಿಹಾರ ನೀಡಲು ಮೊದಲ ಕಂತಾಗಿ 3.55 ಕೋಟಿ ರೂ.ಅನುದಾನ ಬಿಡುಗಡೆ ಮಾಡಲಾಗಿದೆ.

ಮಹಿಳೆಯರ ಮೇಲಿನ ಅತ್ಯಾಚಾರ ಪ್ರಕರಣಗಳನ್ನು ನಿರ್ವಹಿಸಲು ಬೆಂಗಳೂರು ನಗರ ಜಿಲ್ಲೆ (2), ಬೆಂಗಳೂರು ಗ್ರಾಮಾಂತರ, ಬೆಳಗಾವಿ, ಮಂಗಳೂರು, ಕಲಬುರಗಿ, ಕೊಡಗು, ಮಂಡ್ಯ, ಮೈಸೂರು, ರಾಮನಗರ (ತಲಾ 1) ಜಿಲ್ಲೆಗಳಲ್ಲಿ 10 ಹೆಚ್ಚುವರಿ ಜಿಲ್ಲಾ ಮತ್ತು ಸತ್ರ ನ್ಯಾಯಾಲಯಗಳನ್ನು (ವಿಶೇಷ ನ್ಯಾಯಾಲಯ) ಸ್ಥಾಪಿಸಲಾಗಿದೆ. ಎಲ್ಲಾ ನ್ಯಾಯಾಲಯಗಳು ಈಗಾಗಲೇ ಕಾರ್ಯಾರಂಭಗೊಂಡಿರುತ್ತವೆ.



ಸಾರ್ವಜನಿಕರ ನೂರೇಂಟು ಸಮಸ್ಯೆಗಳಿಗೆ

112 ಪರಿಹಾರ

ಇನ್ನು ಮುಂದೆ ಸಾರ್ವಜನಿಕರ ನೂರೇಂಟು ಸಮಸ್ಯೆಗಳಿಗಿಲ್ಲಾ 112 ಪರಿಹಾರ ಒದಗಿಸಲಿದೆ. ಸಾರ್ವಜನಿಕರು ತುರ್ತು ಸಂದರ್ಭಗಳಲ್ಲಿ ವಿದೇಶದ ಮಾದರಿಯಲ್ಲಿ ಒಂದೇ ಸಹಾಯವಾಣಿ ಸಂಖ್ಯೆ ಮೂಲಕ ಸೇವೆಯನ್ನು ಪಡೆಯುವಂತೆ ಆಂಬುಲೆನ್ಸ್, ಪೊಲೀಸ್, ಅಗ್ನಿಶಾಮಕ, ಮಕ್ಕಳ ಸಹಾಯವಾಣಿ ಸೇರಿದಂತೆ ತುರ್ತು ಸೇವೆ ಒದಗಿಸುವ ಎಲ್ಲಾ ಸಹಾಯವಾಣಿಗಳನ್ನು ಕೇಂದ್ರ ಸರ್ಕಾರದ 112 ತುರ್ತು ಸ್ಪಂದನಾ ಸಹಾಯ ವ್ಯವಸ್ಥೆಯಲ್ಲಿ ವಿಲೀನಗೊಳಿಸಲಾಗಿದೆ.

ಬೆಂಗಳೂರು ನಗರದ ಎಂ.ಜಿ. ರಸ್ತೆಯಲ್ಲಿರುವ ಸಂವಹನ, ಲಾಜಿಸ್ಟಿಕ್ ಮತ್ತು ಆಧುನೀಕರಣ ವಿಭಾಗದ ಕಚೇರಿಯಲ್ಲಿ ಸ್ಥಾಪಿಸಲಾಗಿರುವ ತುರ್ತು ಸ್ಪಂದನಾ ಸಹಾಯ ವ್ಯವಸ್ಥೆಯ ಡಯಲ್ 112 ಕ್ಕೆ ಮುಖ್ಯಮಂತ್ರಿ ಬಿ.ಎಸ್. ಯಡಿಯೂರಪ್ಪ ಅವರು ಚಾಲನೆ ನೀಡಿದರು. ಇದರ ಜೊತೆಗೆ ವೆಬ್ ಪೋರ್ಟಲ್

ka.ners.in ಲೋಕಾರ್ಪಣೆ ಮಾಡಿ, ಜೊತೆಗೆ ಬಳಕೆದಾರರ ಕೈಪಿಡಿಯನ್ನು ಸಹ ಅವರು ಬಿಡುಗಡೆ ಮಾಡಿದರು.

ಸರಗಳ್ಳತನ, ಮನೆಗಳ್ಳತನದಂತಹ ಕಳ್ಳತನ ಪ್ರಕರಣಗಳಾಗಲೀ, ದರೋಡೆ ಡಕಾಯಿತಿಗಳಾಗಲೀ ಆದಾಗ, ಅಕ್ಕ-ಪಕ್ಕದ ಮನೆಯವರ ಜೊತೆಗೆ ಜಗಳಗಳಾದಾಗ, ಸಾರ್ವಜನಿಕ ಸ್ಥಳಗಳಲ್ಲಿ ರೌಡಿಗಳ ಹೊಡೆದಾಟ ಕದನಗಳು ನಡೆದಾಗ, ಎಲ್ಲಾದರೂ ಆತ್ಮಕತ್ಯ ಅಥವಾ ಕೊಲೆ ಪ್ರಕರಣಗಳು ಘಟಿಸಿದಾಗ 100 ಸಂಖ್ಯೆಗೆ ದೂರವಾಣಿ ಕರೆ ಮಾಡುವಂತಿಲ್ಲ. ಅದೇ ರೀತಿ, ಅಗ್ನಿ ಅವಗಡಗಳು ಸಂಭವಿಸಿದಾಗ 101 ಸಂಖ್ಯೆಗೆ ಕರೆ ಮಾಡುವುದೂ ಬೇಡ, ಅಂತೆಯೇ, ಅಪಘಾತಗಳಾದಾಗ ಗಾಯಾಳುಗಳನ್ನು ಆಸ್ಪತ್ರೆಗೆ ಸಾಗಿಸಲು 108 ಸಂಖ್ಯೆಗೆ ಡಯಲ್ ಮಾಡುವ ಅವಶ್ಯಕತೆಯೂ ಇಲ್ಲ. ಇವೆಲ್ಲಕ್ಕೂ ಒಂದೇ ಪರಿಹಾರ ದೂರವಾಣಿ ಸಂಖ್ಯೆ 112.

ಹಾಲಿ ಚಾಲ್ತಿಯಲ್ಲಿದ್ದ ಉಚಿತ ಕರೆಗಳಾದ 100, 101 ಹಾಗೂ 108 ಸಂಖ್ಯೆಗಳನ್ನು ವಿಲೀನಗೊಳಿಸಿ ತುರ್ತು ಸ್ವಂದನಾ ಸಹಾಯ ವ್ಯವಸ್ಥೆಯ ಹೆಸರಿನಲ್ಲಿ ಹೊಸ ದೂರವಾಣಿ ಸಂಖ್ಯೆ 112 ಅಸ್ತಿತ್ವಕ್ಕೆ ತರಲಾಗಿದೆ. ರಾಜ್ಯಾದ್ಯಂತ ಎಲ್ಲಾ ರಾಜ್ಯಗಳು ಹಾಗೂ ಕೇಂದ್ರಾಡಳಿತ ಪ್ರದೇಶ ಸೇರಿದಂತೆ ಏಕ ಕಾಲಕ್ಕೆ ಜಾರಿಗೆ ಬಂದಿರುವ ಈ ಕೇಂದ್ರೀಕೃತ ವ್ಯವಸ್ಥೆಯಲ್ಲಿ 112 ಸಂಖ್ಯೆಗೆ ಡಯಲ್ ಮಾಡಿದಾಗ ಕರೆ ಮಾಡಿದ ವ್ಯಕ್ತಿ ಯಾವುದೇ ಸ್ಥಳ ಅಥವಾ ಪ್ರದೇಶದಲ್ಲಿದ್ದರೂ ಅದನ್ನು ಗುರುತಿಸಿ ದೂರುದಾರರು ಅಥವಾ ವಿನಂತಿದಾರರ ಮನವಿಗೆ ತುರ್ತು ಸ್ವಂದನ ಲಭಿಸಲಿದೆ. ಕರೆದಾರರು ಅಥವಾ ವಿನಂತಿದಾರರಿಗೆ ಪ್ರತಿಕ್ರಿಯೆದಾರರು ಅತಿ ಕ್ಷಿಪ್ರವಾಗಿ ಆ ಪ್ರದೇಶಕ್ಕೆ ಸಮೀಪದಲ್ಲಿ ಲಭ್ಯವಿರುವ ಪೊಲೀಸರ

ಸೇವೆಯ ಕಾರ್ಯವೈಖರಿ:

ಈ ತುರ್ತು ಸ್ವಂದನಾ ಸಹಾಯ ವ್ಯವಸ್ಥೆಯು ಎಲ್ಲಾ ಜಿಲ್ಲೆಗಳೊಂದಿಗೆ ಸಂಪರ್ಕ ಹೊಂದಿರುತ್ತದೆ. ಈಗಾಗಲೇ ನಿಯಂತ್ರ ಕೊಠಡಿಯಲ್ಲಿ ಕೆಲಸ ಮಾಡುವ 180 ಮಂದಿ ಸಿಬ್ಬಂದಿಗೆ ತಾಂತ್ರಿಕ ತರಬೇತಿಯನ್ನು ನೀಡಲಾಗಿದೆ. ಇಲ್ಲಿ ಕರೆಯನ್ನು ಸ್ವೀಕರಿಸುವ ಸಿಬ್ಬಂದಿಗಳು ಸಂಬಂಧಪಟ್ಟ ಜಿಲ್ಲೆಗಳಿಗೆ ಹಾಗೂ ಇಲಾಖೆಗಳಿಗೆ ಕರೆಯನ್ನು ವರ್ಗಾಯಿಸುತ್ತಾರೆ. ಸಾರ್ವಜನಿಕರ ಭೋಣ ಕರೆಯ ಲೋಕೇಷನ್ ಆಧರಿಸಿ ತುರ್ತು ವಾಹನ ಅಥವಾ ಸಂಬಂಧಪಟ್ಟ ಇಲಾಖೆಯ ಸಿಬ್ಬಂದಿಯವರು ನೆರವು ಕೋರಿರುವವರ ಬಳಿಗೆ ಹೋಗಿ ಅಗತ್ಯ ನೆರವನ್ನು ಒದಗಿಸಲಿದ್ದಾರೆ.

ನೆರವು, ಅಗ್ನಿಶಾಮಕರ ಸಹಾಯ ಅಥವಾ ಆಂಬುಲೆನ್ಸ್‌ನ ಸೇವೆಯನ್ನು ದೊರಕಿಸಿಕೊಡಲಿದ್ದಾರೆ.

ಸಂಕಷ್ಟಕ್ಕೆ ಸಿಲುಕಿದವರು ದಿನದ 24 ಗಂಟೆಗಳೂ ಹಾಗೂ ವರ್ಷದ 365 ದಿನಗಳೂ ಯಾವುದೇ ಸಮಯದಲ್ಲಿ ಧ್ವನಿ, ಎಸ್‌ಎಂಎಸ್, ಇ-ಮೇಲ್ ಹಾಗೂ ಪೋರ್ಟಲ್ ಮಾತ್ರವಲ್ಲದೆ, 112 ಇಂಡಿಯಾ ಆಪ್ ಅಥವಾ ಮೊಬೈಲ್ ಪವರ್ ಬಟನ್ ಮೂರು ಬಾರಿ ಒತ್ತಿ ಪ್ಯಾನಿಕ್ ಆಪ್ ಮೂಲಕವೂ ಸಹಾಯಕ್ಕೆ ಮೊರೆ ಹೋಗಬಹುದಾಗಿದೆ.

ಡಯಲ್ 112 ಕ್ಕೆ ಚಾಲನೆ ನೀಡಿ ಮಾತನಾಡಿದ



ಮೊಬೈಲ್ ಆಪ್
ತುರ್ತು ಸೇವೆ ಪಡೆದುಕೊಳ್ಳಲು ಅನುಕೂಲವಾಗುವಂತೆ ಕೇಂದ್ರ ಸರ್ಕಾರ 112 ಇಂಡಿಯಾ ಮೊಬೈಲ್ ಆಪ್ ಅನ್ನು ಕೂಡ ಬಿಡುಗಡೆ ಮಾಡಿದೆ. ಇದನ್ನು ಗೂಗಲ್ ಪ್ಲೇ ಸ್ಟೋರ್ ಮೂಲಕ ಡೌನ್ ಲೋಡ್ ಮಾಡಿಕೊಂಡು ತುರ್ತು ಸಂದರ್ಭಗಳಲ್ಲಿ 'ಪ್ಯಾನಿಕ್ ಎಸ್‌ಎಂಎಸ್' ಬಟನ್ ಒತ್ತಿದರೆ ಸ್ಥಳೀಯ ಪೊಲೀಸರಿಗೆ ಮಾಹಿತಿ ರವಾನೆಯಾಗುತ್ತದೆ. ಆಗ ಕೂಡಲೇ ನಿಮ್ಮ ಸಹಾಯಕ್ಕೆ ಸಿಬ್ಬಂದಿ ಆಗಮಿಸುತ್ತಾರೆ.

ಮುಖ್ಯಮಂತ್ರಿ ಅವರು ಕೇಂದ್ರ ಸರ್ಕಾರದ ಮಹತ್ವಾಕಾಂಕ್ಷಿ ಯೋಜನೆಗಳಲ್ಲೊಂದಾದ 13.7 ಕೋಟಿ ರೂ ಮೊತ್ತದ ಈ ಯೋಜನೆಗೆ ಕೇಂದ್ರ ಸರ್ಕಾರವು 10 ಕೋಟಿ ರೂ ಅನುದಾನ ಬಿಡುಗಡೆ ಮಾಡಿದೆ. ಉಳಿದ ಮೊತ್ತವನ್ನು ರಾಜ್ಯ ಸರ್ಕಾರ ಭರಿಸಲಿದೆ ಎಂದು ತಿಳಿಸಿದರು.

ಇದೇ ಸಂದರ್ಭದಲ್ಲಿ 183 ತುರ್ತು ಸ್ವಂದನಾ ವಾಹನಗಳನ್ನು ರಾಜ್ಯಕ್ಕೆ ಸಮರ್ಪಿಸಿದ ಮುಖ್ಯಮಂತ್ರಿ ಬಿ ಎಸ್ ಯಡಿಯೂರಪ್ಪ ಅವರು ವಾಹನಗಳ ಸಂಖ್ಯೆಯನ್ನು 500 ಕ್ಕೆ ಹೆಚ್ಚಿಸಲು ಯೋಜಿಸಲಾಗಿದೆ. ರಾಜ್ಯದ ರಾಜಧಾನಿ ಬೆಂಗಳೂರಿಗೆ 100 ವಾಹನಗಳನ್ನು ಒದಗಿಸಲು ಮುಂದಿನ ಆಯವ್ಯಯದಲ್ಲಿ ಅಗತ್ಯ ಅನುದಾನವನ್ನು ಬಿಡುಗಡೆ ಮಾಡಲಾಗುವುದು ಎಂದು ಭರವಸೆ ನೀಡಿದರು. ಅಲ್ಲದೆ, ಈ ವ್ಯವಸ್ಥೆ ದುರುಪಯೋಗವಾಗದಂತೆ ಕಟ್ಟಿಚ್ಚರವಹಿಸಲು ಪೊಲೀಸರಿಗೆ ಕಿವಿಮಾತು ಹೇಳಿದರು.

ಸಂವಹನ, ವ್ಯವಸ್ಥಾಪನ ಹಾಗೂ ಆಧುನೀಕರಣ ವಿಭಾಗದ ಅಪರ ಪೊಲೀಸ್ ಮಹಾನಿರ್ದೇಶಕ ಡಾ ರಾಜೀವ್ ಪ್ರತಾಪ್ ಶರ್ಮಾ ಅವರು ಡಯಲ್ 112 ಯೋಜನೆಯು ಜನರಿಗೆ ಪರಿಚಯವಾಗುವವರೆಗೂ ಕೆಲಕಾಲ ತುರ್ತು ಕರೆಗೆ ಮೀಸಲಿರುವ 100, 101 ಹಾಗೂ 108 ಮುಂದುವರೆಸಲು ಚಿಂತಿಸಲಾಗಿದೆ ಎಂದರಲ್ಲದೆ, ಸಾರ್ವಜನಿಕರ ಸುರಕ್ಷತೆಗೆ ಆದ್ಯತೆ ನೀಡುವ ಈ ಯೋಜನೆಯನ್ನು ಇತರ ರಾಜ್ಯಗಳಲ್ಲಿ ಹಂತ ಹಂತವಾಗಿ ಜಾರಿಗೊಳಿಸಲಾಗುತ್ತಿದೆ. ಕರ್ನಾಟಕದಲ್ಲಿ ಮಾತ್ರ ಏಕ ಕಾಲಕ್ಕೆ ರಾಜ್ಯಾದ್ಯಂತ ಈ ಯೋಜನೆಗೆ ಚಾಲನೆ ದೊರೆತಿದೆ ಎಂದರು.

ಗೃಹ ಸಚಿವ ಬಸವರಾಜ ಬೊಮ್ಮಾಯಿ, ಒಳಾಡಳಿತ ಇಲಾಖೆಯ ಸರ್ಕಾರದ ಅಪರ ಮುಖ್ಯ ಕಾರ್ಯದರ್ಶಿ ಡಾ ರಜನೀಶ್ ಗೋಯಲ್, ಹಿರಿಯ ಪೊಲೀಸ್ ಅಧಿಕಾರಿಗಳು ಉಪಸ್ಥಿತರಿದ್ದು, ಡಯಲ್ 112 ರ ಕಾರ್ಯಾಚರಣೆಯ ಕುರಿತು ಮಾಹಿತಿಯನ್ನು ನೀಡಿದರು.

ಅಪರಾಧಗಳ ಸಂಖ್ಯೆಯನ್ನು ಕಡಿಮೆ ಮಾಡಲು ನೆರವಾಗುವ ಈ ಯೋಜನೆ ಅಪರಾಧಗಳ ವಿಶ್ಲೇಷಣೆಗೂ ಹಾಗೂ ಪೊಲೀಸರ ಸ್ವಂದನಾ ಕಾರ್ಯಚಟುವಟಿಕೆಗಳ ಮೇಲೆ ನಿಗಾ ಇಡಲೂ ಕೂಡಾ ಅತ್ಯಂತ ಅನುಕೂಲವಾಗಲಿದೆ. ಆದರೆ ಈ ಯೋಜನೆಯ ಪರಿಣಾಮಕಾರಿ ಅನುಷ್ಠಾನಕ್ಕೆ ಇನ್ನಷ್ಟು ಮಾನವ ಸಂಪನ್ಮೂಲ, ಮತ್ತಷ್ಟು ವಾಹನಗಳ ಜೊತೆಗೆ ಕಾಲಾವಕಾಶದ ಅಗತ್ಯವಿದೆ.

- ನೀಲಮಣಿ ಎನ್ ರಾಜು



ಹಲವು ವಿಶೇಷಗಳಲ್ಲಿ
ಮಿಂಚೆದ್ದ
**ಕೃಷಿ
ಮೇಳ**

ಕರ್ಷಿತಾ. ಎಸ್

ಪ್ರತಿ ವರ್ಷದಂತೆ ಈ ವರ್ಷವೂ ಕೃಷಿ ವಿಶ್ವವಿದ್ಯಾಲಯದಲ್ಲಿ ಏರ್ಪಡಿಸಲಾಗಿದ್ದ ಕೃಷಿ ಮೇಳವು ಹಲವು ವಿಶೇಷಗಳಿಂದ ಕೂಡಿದೆ. ಅಕ್ಟೋಬರ್ ಮಾಹೆಯ ಅಂತ್ಯದಲ್ಲಿ ನಾಲ್ಕು ದಿನಗಳ ಕಾಲ ಜರುಗಿದ ಕೃಷಿ ಮೇಳಕ್ಕೆ ಬೆಂಗಳೂರು ನಗರ ವಾಸಿಗರೂ ಸೇರಿದಂತೆ ವಿವಿಧ ಜಿಲ್ಲೆಗಳಿಂದ ಲಕ್ಷಾಂತರ ಮಂದಿ ಕೃಷಿ ಆಸಕ್ತರು ಮತ್ತು ರೈತರು ಭೇಟಿ ನೀಡಿದ್ದರು. ಆದರೆ ಈ ಬಾರಿಯ ಕೃಷಿ ಮೇಳವು ಹಲವು ವಿಶೇಷತೆಗಳಿಂದ ಕೂಡಿರುವ ಜೊತೆಗೆ ಉತ್ತಮ ಮಾಹಿತಿಯನ್ನು ಒದಗಿಸಿತು ಎಂಬುದು ಬಹುಪಾಲು ಜನರ ಅಭಿಪ್ರಾಯವಾಗಿತ್ತು.

ಮೇಳದಲ್ಲಿ ಕೃಷಿ ಮತ್ತು ಪಶುಸಂಗೋಪನೆಗೆ ಪೂರಕವಾಗುವ ಯಂತ್ರಗಳ ಲೋಕಾರ್ಪಣೆ ಅನಾವರಣಗೊಂಡಿತ್ತು. ಕೊಳವೆ ಬಾವಿಗಳಿಗೆ ಮರು ಪೂರಣ ನೀಡುವ ವಿಧಾನ, ಇಸ್ರೇಲ್ ಮಾದರಿ ನೀರಾವರಿ ಪರಿಚಯ, ವಿವಿಧ ಬೆಳೆಗಳ ಬೆಳೆಯುವಿಕೆಯ ಪ್ರಾತ್ಯಕ್ಷಿಕೆ, ಜೇನು ಕೃಷಿ ಪ್ರಾತ್ಯಕ್ಷಿಕೆ, ವಿವಿಧ ತಳಿಯ ರಾಸುಗಳು, ಕುರಿ, ಕೋಳಿ, ಹಂದಿಗಳ ಪರಿಚಯ, ಗುಣಮಟ್ಟದ ತರಕಾರಿ ಬೀಜಗಳು, ಆಹಾರ ಧಾನ್ಯ ಮತ್ತು

ಸಿರಿಧಾನ್ಯಗಳ ಬಿತ್ತನೆಯ ಧಾನ್ಯಗಳ ಮಾರಾಟ ಸೇರಿದಂತೆ ಅಧಿಕ ಇಳುವರಿ ಕೊಡುವಂತಹ ಕಬ್ಬು, ಭತ್ತ, ಸೂರ್ಯಕಾಂತಿ, ಅಲಸಂದೆ, ಉದ್ದಿನ ಹೊಸ ತಳಿಗಳ ಪರಿಚಯವನ್ನು ಮಾಡಿಸಲಾಗಿತ್ತು. ಒಟ್ಟಿನಲ್ಲಿ ಮೇಳದಲ್ಲಿ ಪ್ರಮುಖವಾಗಿ ನಿಖರ, ಮಿಷಿ, ಸಾವಯವ ಬೇಸಾಯ ಸೇರಿದಂತೆ ಇನ್ನಿತರ ಕೃಷಿ ಪದ್ಧತಿಗಳ ಬಗ್ಗೆ ಸಮಗ್ರ ಮಾಹಿತಿ ನೀಡಲಾಗಿತ್ತು.

ಮೇಳದಲ್ಲಿ ಪಶುರೋಕ:

ಕೃಷಿಕರಿಗೆ ಪಶುಸಂಗೋಪನೆ ಉಪ ಕಸುಬು. ಕೃಷಿಯಲ್ಲಿ ನಷ್ಟವಾದ ಸಂದರ್ಭದಲ್ಲಿ ಇದು ಅವರಿಗೆ ಆರ್ಥಿಕ ಸಹಕಾರವನ್ನು ನೀಡುತ್ತದೆ. ಹಾಗಾಗಿ ಕೃಷಿ ಮೇಳದಲ್ಲಿ ಹೆಚ್ಚು ಲಾಭದಾಯಕವಾಗುವ ವಿವಿಧ ತಳಿಯ ಹಸು, ಕುರಿ, ಕೋಳಿ, ಹಂದಿಗಳನ್ನು ಪರಿಚಯಿಸಲಾಗಿತ್ತು. ನಮ್ಮ ರಾಜ್ಯದ ದೇಶಿ ತಳಿಯಾದ ಹಳ್ಳಿಕಾರ್ ಹಸುವಿನ ಜೊತೆಗೆ ಮಲೆನಾಡಿನ ಗಿಡ್ಡ ತಳಿಯ ಹಸುವನ್ನು ಕೂಡ ಪ್ರದರ್ಶನಕ್ಕೆ ಇಡಲಾಗಿತ್ತು. ಹೆಚ್ಚು ಪೌಷ್ಟಿಕಾಂಶಯುಕ್ತ ಹಾಲು ನೀಡುವ ಗಿಡ್ಡ ಹಸು ರೈತರ ಈ ಬಾರಿಯ ಬೇಡಿಕೆ ತಳಿಯಾಗಿತ್ತು. ಹಳ್ಳಿಕಾರ್ ತಳಿಯ ಹೋರಿಗಳು ಉಳುಮೆಗೆ ಹೇಳಿ ಮಾಡಿಸಿದವು. ಅವು ರೈತನ ಮಾತನ್ನು ಬಹಳ ಬೇಗ ತಿಳಿದುಕೊಳ್ಳುತ್ತವೆ. ಆದರೆ ಹಳ್ಳಿಕಾರ್ ತಳಿಯ ಜೋಡೆತ್ತಿಗೆ 3.5 ಲಕ್ಷಗಳಷ್ಟು ಬೆಲೆಯಾಗುತ್ತದೆ. ಈ ತಳಿಯ ಹಸುಗಳು ದಿನಕ್ಕೆ 6 ರಿಂದ 7 ಲೀಟರ್ ಹಾಲು ಕೊಡುತ್ತವೆ. ಇದರ ಹಾಲಿನಲ್ಲಿ ಪೌಷ್ಟಿಕ ಅಂಶ ಜಾಸ್ತಿ ಇದ್ದು, ಕೊಬ್ಬಿನ ಅಂಶ ತುಂಬಾ ಕಡಿಮೆ ಇರುತ್ತದೆ.

ಮೇಳದಲ್ಲಿ ಸಾನಿಯನ್, ಅವಾಸಿ, ಜಮುನಾಪಾರಿ, ಶಾಮಿ



ಅಂತಹ ಆಕರ್ಷಕ ಕುರಿಗಳಿದ್ದರೂ ಕೂಡ 3 ಲಕ್ಷ ಬೆಲೆ ಬಾಳುವ ಡಾರ್ಪರ್ ಕುರಿ ಎಲ್ಲರ ಗಮನ ಸೆಳೆಯಿತು. ಮೈಯೆಲ್ಲಾ ಬೆಳ್ಳಗಿದ್ದು, ತಲೆಯಿಂದ ಕತ್ತಿನ ತನಕ ಕಪ್ಪು ಬಣ್ಣವನ್ನು ಹೊಂದಿರುವ ಮೂಲತಃ ದಕ್ಷಿಣ ಆಫ್ರಿಕಾದ ತಳಿಯಾದ ಇದರ ಮಾಂಸ ಬಲು ರುಚಿಯಾಗಿರುತ್ತದೆ. ಹಾಗಾಗಿ ಇದರ ಮಾಂಸ ಒಂದು ಕೆ.ಜಿ ಗೆ 3 ಸಾವಿರ ರೂ ಬೆಲೆಯಂತೆ. ಈ ಕುರಿಯು ಗರಿಷ್ಠ 150 ಕೆ.ಜಿ ಯಿಂದ 160 ಕೆ.ಜಿಯಷ್ಟು ತೂಗುತ್ತದೆಯಂತೆ. ಇದರ ಮಿಶ್ರ ತಳಿಯ ಕುರಿಯ ಮಾಂಸಕ್ಕೂ ಕೆ.ಜಿ.ಗೆ ಸಾವಿರ ರೂ ಬೆಲೆ ಇದೆ ಎಂದು ಹೇಳಲಾಗುತ್ತದೆ. ಇನ್ನು ಬಂಡೂರು ಕುರಿ ಎಂದರೆ ಮಾಂಸ ಪ್ರಿಯರಿಗೆ ಯಾರಿಗೆ ಗೊತ್ತಿಲ್ಲ ಹೇಳಿ. ಆದರೆ ಇದರಲ್ಲಿ ಎಂಟು ಜಾತಿ ಇದೆ ಎಂದು ತಿಳಿದಿದ್ದುದೇ ಮೇಳದಲ್ಲಿ. ಈ ಬಂಡೂರು ಕುರಿಯಲ್ಲಿ ಹುಚ್ಚು, ಕೋನ್ನಾರ್, ಊಡು, ಕಪನಿ, ಸೀರಿ, ಕರಿಗೆ, ದೊಡ್ಡಿ, ಹೊಟ್ಟಿನೋವು ಎಂಬ ಜಾತಿಗಳಿವೆಯಂತೆ. ಇದರ ಮಾಂಸ ಬಲು ರುಚಿಯಾಗಿರುವುದರಿಂದ ಮೂರು ತಿಂಗಳ ಮರಿಗಳೇ 15 ಸಾವಿರದವರೆಗೆ ಮಾರಾಟ ಮಾಡಲಾಗುತ್ತದೆ. ಇನ್ನು ಚನ್ನಾಗಿ ಬಲಿತ ಕುರಿಗಳು 1.5 ಲಕ್ಷದವರೆಗೂ ಬೆಲೆ ಬಾಳುತ್ತವೆ. 5 ಕೆ.ಜಿ.ಗೂ ಅಧಿಕ ತೂಕ ಬರುವ ಗಿರಿರಾಜ ಮತ್ತು ಸ್ವರ್ಣಧಾರ ಕೋಳಿಗಳು ಗ್ರಾಮೀಣ ಪ್ರದೇಶದಲ್ಲಿ ಸಾಕಾಣಿಕೆ ಮಾಡಲು ಸೂಕ್ತವಾಗಿರುವುದರಿಂದ ಮೇಳದಲ್ಲಿ ರೈತರು ಹೆಚ್ಚಾಗಿ ಇವುಗಳನ್ನು ಖರೀದಿ ಮಾಡಿದರು. ಸುಮಾರು ಅರ್ಧ ಟನ್ ತೂಗುವ ಡ್ಯೂರೆಕ್ ಮತ್ತು ಯಾರ್ಕ್‌ಶೈರ್ ತಳಿಯ ಹಂದಿಗಳು ಕೂಡ ಜನರನ್ನು ಆಕರ್ಷಿಸಿದವು.

ಯೂರೋಪ್ ಜೇನು

ಜೇನುಗಳಿಂದ ಪರಾಗಸ್ಪರ್ಷ ಉಂಟಾದರೆ ಬೆಳೆಯಲ್ಲಿ ಇಳುವರಿ ಹೆಚ್ಚಾಗುವುದರಿಂದ ರೈತರು ಜೇನು ಕೃಷಿಯನ್ನು ಉಪ ಕಸುಬಾಗಿ ಅಳವಡಿಸಿಕೊಳ್ಳುವುದು ಸೂಕ್ತವಾಗಿದೆ. ಆದ್ದರಿಂದ ಕೃಷಿ ವಿಶ್ವವಿದ್ಯಾಲಯವು ಹೊಸ ಬಗೆಯ ಜೇನುಗಳು ಮತ್ತು ಅವುಗಳ ಸಾಕಾಣಿಕೆ ಕುರಿತಂತೆ ಮಾಹಿತಿಯನ್ನು ನೀಡಿದರು. ದೇಶಿಯ ಜೇನು ಕೃಷಿಯಲ್ಲಿ ಒಂದು ಪೆಟ್ಟಿಗೆಯಿಂದ 12 ಕೆ.ಜಿ. ವರೆಗೂ ಜೇನುತುಪ್ಪ ತೆಗೆಯಬಹುದು. ಆದರೆ ಯೂರೋಪ್

“ರೈತರಿಗೆ ಮುಖ್ಯಮಂತ್ರಿಗಳ ಭರವಸೆ”
ರಾಜ್ಯದ ಬಹುತೇಕ ರೈತರು ಕೃಷಿ ಜೊತೆಗೆ ಹೈನುಗಾರಿಕೆಯಲ್ಲಿ ತೊಡಗಿಕೊಂಡಿದ್ದಾರೆ. ಆದ್ದರಿಂದ ಅವರ ಆರ್ಥಿಕ ಪರಿಸ್ಥಿತಿಯನ್ನು ಸುಧಾರಿಸಲು ಹೆಚ್ಚಿನ ಪ್ರೋತ್ಸಾಹವನ್ನು ನೀಡಲಾಗುವುದು. ಹಾಗೆಯೇ ಹಾಲು ಮತ್ತು ಹಾಲಿನ ಉತ್ಪನ್ನಗಳ ಆಮದಿಗೆ ಮುಂದಾಗಿರುವ ಕೇಂದ್ರ ಸರ್ಕಾರಕ್ಕೆ ಆಮದು ಮಾಡಿಕೊಳ್ಳದಂತೆ ಕೋರಿ ಪತ್ರ ಬರೆದಿದ್ದೇನೆ. ಅಲ್ಲದೆ ರಾಜ್ಯದ ಸಂಸದರು ಕೇಂದ್ರ ಸರ್ಕಾರದ ಮೇಲೆ ಈ ಕುರಿತು ಒತ್ತಡ ಹೇರಲಿದ್ದಾರೆ. ಎಂದು ಮುಖ್ಯಮಂತ್ರಿ ಬಿ.ಎಸ್. ಯಡಿಯೂರಪ್ಪ ಅವರು ಕೃಷಿ ಮೇಳಕ್ಕೆ ಚಾಲನೆ ನೀಡಿದ ಸಂದರ್ಭದಲ್ಲಿ ರೈತರಿಗೆ ಭರವಸೆ ನೀಡಿದರು.



ಜೇನಿನಿಂದ 30 ಕೆ.ಜಿ. ಜೇನುತುಪ್ಪ ಸಿಗಲಿದೆಯಂತೆ. ಯೂರೋಪ್ ದೇಶಗಳಲ್ಲಿ ಮಾತ್ರ ಸಿಗುವ ಯೂರೋಪಿಯನ್ ಬೀಯ ರಾಣಿ ಜೇನನ್ನು ಹಿಡಿಡಿಟ್ಟರೆ, ಉಳಿದ ಜೇನುಗಳು ಬಂದು ಸೇರುತ್ತವೆ. ಆನಂತರ ಅವುಗಳನ್ನು ಭಾರತಕ್ಕೆ ರಫ್ತು ಮಾಡಲಾಗುತ್ತದೆಯಂತೆ. ಸೂರ್ಯಕಾಂತಿ, ಸಾಸಿವೆ, ಟೊಮ್ಯಾಟೋ, ಕಲ್ಲಂಗಡಿ, ದ್ರಾಕ್ಷೆ, ಹತ್ತಿ, ದಾಳಿಂಬೆ, ತೆಂಗು, ಸೇಬು, ಎಲಕ್ಕಿ, ಕುಂಬಳಕಾಯಿ ಬೆಳೆಗಳನ್ನು ಬೆಳೆಯುವ ರೈತರು ಜೇನು ಸಾಕಾಣಿಕೆ ಮಾಡಿದರೆ ಅಧಿಕ ಇಳುವರಿ ದೊರೆಯಲಿದೆಯಂತೆ. ಅಲ್ಲದೆ ಒಂದು ಎಕರೆಗೆ 2 ರಿಂದ 3 ಜೇನು ಕುಟುಂಬಗಳನ್ನು ಸಾಕಿದರೆ ಉತ್ತಮ ಫಲಸು ಸಿಗಲಿದೆ ಎಂದು ಜೇನು ಕೃಷಿ ತಜ್ಞರಾದ ಡಾ.ವಿಜಯ್ ಕುಮಾರ್ ಅವರು ಮಾಹಿತಿಯನ್ನು ನೀಡಿದರು.

21 ನೇ ಶತಮಾನದ ಆಕಾರದ ಮೀನು ಎಂದೇ ಹೆಸರಾದ ತಿಲಾಪಿ ಮೀನು(ಟೈಗರ್ ಜಲೇಬಿ), ಮೀನು ಪ್ರಿಯರು ಮತ್ತು ಮೀನು ಸಾಕಾಣಿಕೆಗಾರರ ಗಮನ ಸೆಳೆಯಿತು. ಕೃಷಿ ಹೊಂಡಗಳಂತಹ ಕಡಿಮೆ ಆಳ ಇರುವ ಅಲ್ಪಾವಧಿ ನೀರು ನಿಲ್ಲುವಲ್ಲಿ ಇದನ್ನು ಸಾಕಬಹುದು. ಒಂದು ಹೆಕ್ಟೇರ್ ಪ್ರದೇಶದಲ್ಲಿ ಸಾಕಿದ ಮೀನುಗಳಿಂದ ಕನಿಷ್ಠ 4.02 ಲಕ್ಷ ನಿವ್ವಳ ಆದಾಯವನ್ನು ಗಳಿಸಬಹುದು.

ಮುತ್ತು ಕೃಷಿ

ಕೃತಕವಾಗಿ ಮುತ್ತು ಕೃಷಿ ಮಾಡುವ ನವೀನ ವಿಧಾನ ಬಹಳಷ್ಟು ಜನರನ್ನು ಆಕರ್ಷಿಸಿತು. ಒಳನಾಡು ಮೀನುಗಾರಿಕೆ ಘಟಕದವರು ಕಪ್ಪೆಚಿಪ್ಪುಗಳಿಂದ ಮುತ್ತು ತಯಾರಿಸುವ ಈ ವಿನ್ಯಾಸ ತಂತ್ರಜ್ಞಾನದ ಪ್ರಯೋಗದ ಬಗ್ಗೆ ಮಾಹಿತಿಯನ್ನು ನೀಡಿದರು. ಜನರು ಮುತ್ತು ಕೃಷಿ ಪ್ರಾತ್ಯಕ್ಷಿಕೆಗೆ ಹೆಚ್ಚು ಆಕರ್ಷಿತರಾಗಿದ್ದು ಕಂಡುಬಂತು.

ಯಂತ್ರಗಳ ಲೋಕ

ಮೇಳದಲ್ಲಿ ಕೃಷಿ, ತೋಟಗಾರಿಕೆ, ಪಶುಸಂಗೋಪನೆ ಚಟುವಟಿಕೆಗೆ ಸಹಾಯಕವಾಗುವಂತಹ ಹೊಸ ಹೊಸ ಆವಿಷ್ಕಾರದ ಯಂತ್ರಗಳು, ಟ್ರ್ಯಾಕ್ಟರ್, ಟೆಲ್ಲರ್, ಡ್ರೋನ್‌ಗಳು ಸೇರಿದಂತೆ ಯಂತ್ರಗಳ ಲೋಕವೇ ಅನಾವರಣಗೊಂಡಿತ್ತು.

ಸರಿಯಾದ ಸಮಯಕ್ಕೆ ಬೆಳೆಗಳಿಗೆ ಔಷಧ ಸಿಂಪಡಣೆ ಮಾಡುವುದು ಕೃಷಿಯ ಬಹುಮುಖ್ಯ ಕಾರ್ಯಗಳಲ್ಲೊಂದು. ಹಾಗಾಗಿ ಔಷಧ ಸಿಂಪಡಣೆಗಾಗಿ ಇನ್‌ಸ್ಟಿಟ್ಯೂಟ್ ಆಫ್ ಅಗ್ರಿಕಲ್ಚರಲ್ ಮ್ಯಾನೇಜ್‌ಮೆಂಟ್ ಸಂಸ್ಥೆಯವರು ಅಭಿವೃದ್ಧಿ ಪಡಿಸಿದ್ದ 'ಸೈಕಲ್ ಚಾಲಿತ ಬ್ಯಾಟರಿ ಬೂಮ್ ಸ್ಟ್ರಿಯರ್' ರೈತರ ಗಮನ ಸೆಳೆಯಿತು. 6500 ರೂ ಬೆಲೆಯ ಈ ಯಂತ್ರದಿಂದ 4 ಸಾಲುಗಳಲ್ಲಿ ಇರುವ ಬೆಳೆಗಳಿಗೆ ಏಕಕಾಲದಲ್ಲಿ ಔಷಧಿ

“ಸಾವಯವದಿಂದ ಕ್ಯಾನ್ಸರ್ ಹೊಡೆದೋಡಿಸಿ”

ಬೆಳೆಗಳಿಗೆ ಮಿತಿ ಮೀರಿ ರಾಸಾಯನಿಕವನ್ನು ಸಿಂಪಡಣೆ ಮಾಡುತ್ತಿರುವುದರಿಂದ ಅದನ್ನು ಸೇವಿಸುವವರ ಆರೋಗ್ಯದ ಮೇಲೆ ಪರಿಣಾಮ ಉಂಟಾಗುತ್ತಿದ್ದು, ಕ್ಯಾನ್ಸರ್, ಹೃದಯ ಸಂಬಂಧಿ ಕಾಯಿಲೆಗಳು ಹೆಚ್ಚಾಗುತ್ತಿವೆ. ಆದ್ದರಿಂದ ರೈತರು ಸಾವಯವ ಕೃಷಿ ಪದ್ಧತಿಯನ್ನು ಅಳವಡಿಸಿಕೊಳ್ಳುವ ಮೂಲಕ ಕ್ಯಾನ್ಸರ್ ಅನ್ನು ಹೊಡೆದೋಡಿಸುವಂತೆ ಕೃಷಿ ಸಚಿವರಾದ ಲಕ್ಷ್ಮಣ ಸವದಿ ಅವರು ರೈತರಲ್ಲಿ ಮನವಿ ಮಾಡಿದರು.

ಸಿಂಪಡಿಸಬಹುದಾಗಿದೆ. ಅದೇ ರೀತಿ ಮಿತ್ರಾ ಸಂಸ್ಥೆಯವರು ಅವರು ಅಭಿವೃದ್ಧಿ ಪಡಿಸಿರುವ ಟ್ರ್ಯಾಕ್ಟರ್ ಮೂಲಕ ಔಷಧ ಸಿಂಪಡಣೆ ಮಾಡಬಹುದಾದ ಯಂತ್ರ ಹಾಗೂ ರಾಯಚೂರಿನ ಕೃಷಿ ತಾಂತ್ರಿಕಾಲೇಜು ವಿದ್ಯಾರ್ಥಿಗಳು 18 ಲಕ್ಷ ರೂ ಬೆಲೆಯ ಡ್ರೋನ್ ಅನ್ನು ಸಿದ್ಧಪಡಿಸಿದರು. 20 ಲೀಟರ್ ಔಷಧದ ಮಿಶ್ರಣವನ್ನು ಹೊತ್ತುಯ್ಯುವ ಸಾಮರ್ಥ್ಯದ ಜೊತೆಗೆ 4 ಎಕರೆ ಜಮೀನಿಗೆ ಏಕಕಾಲಕ್ಕೆ ಔಷಧ ಸಿಂಪಡಿಸಬಹುದಾದ ಈ ಡ್ರೋನ್ ಕಾರ್ಯಾಚರಣೆಯ ಪ್ರಾತ್ಯಕ್ಷಿಕೆಗಾಗಿ ಜನರು ಕಾದುಕುಳಿಸಿದ್ದರು.

ರಾತ್ರಿ ಹೊತ್ತು ಜಮೀನಿಗೆ ನೀರನ್ನು ಬಿಡಲು ರೈತರು ಹೋಗಬೇಕಾಗುತ್ತದೆ. ಹೀಗೆ ರಾತ್ರಿ ಹೊತ್ತು ಹೋಗುವ ಸಂದರ್ಭಗಳಲ್ಲಿ ಹಾವು, ಚೀಳು, ಚಿರತೆಯಂತಹ ಪ್ರಾಣಿಗಳು ಆಕ್ರಮಣ ಮಾಡುವ ಸಾಧ್ಯತೆ ಇರುತ್ತದೆ. ಆದರೆ ಇನ್ನು ಮುಂದೆ ಮನೆಯಲ್ಲಿಯೇ ಇದ್ದು ಜಿ.ಪಿ.ಎಸ್ ಅಳವಡಿಸಿರುವ ಮೊಬೈಲ್ ಮೂಲಕ ಮೋಟಾರ್ ಪಂಪ್ ಚಾಲನೆ ಮಾಡುವ ಮತ್ತು ಸ್ಥಗಿತಗೊಳಿಸುವ ಯಂತ್ರಗಳು ಸಿಗಲಿದೆ. ಈ ಯಂತ್ರವನ್ನು ಸಹ ಕೃಷಿ ಮೇಳದಲ್ಲಿ ಪರಿಚಯಿಸಲಾಗಿತ್ತು.

ಮನೆ ರುಚಿಯ ಊಟದ ವ್ಯವಸ್ಥೆ

ಮೇಳದಲ್ಲಿ ಅಗತ್ಯ ಕೃಷಿ ಪರಿಕರಗಳ ಖರೀದಿಗೆ ಅಲೆದಾಡಿದ ನಂತರ ಹೊಟ್ಟೆ ಚುರ್ ಎನ್ನುತ್ತಿದೆಯಲ್ಲಾ ಏನು ಮಾಡುವುದು ಎಂದು ಯೋಚಿಸುವಂತಿರಲಿಲ್ಲ. ಈ ಬಾರಿಯೂ ಮೇಳಕ್ಕೆ ಆಗಮಿಸುವ ಜನರಿಗೆ ಮನೆ ಊಟದ ರುಚಿಯಲ್ಲಿ ಮಧ್ಯಾಹ್ನದ ಊಟ ನೀಡುವ ವ್ಯವಸ್ಥೆಯನ್ನು ಖಾಸಗಿ ಕೇಟರಿಂಗ್ ಸಹಯೋಗದಲ್ಲಿ ವಿಶ್ವವಿದ್ಯಾಲಯವು ವ್ಯವಸ್ಥೆ ಮಾಡಿತ್ತು. ಕೇವಲ 50 ರೂಗಳಿಗೆ ಅವರೆಕಾಳು ಸಾರು ಮತ್ತು ಮುದ್ದೆ, ಮೈಸೂರು ಪಾಕ್, ಒಂದು ತರಕಾರಿ ಪಲ್ಯ, ಅನ್ನ, ರಸಂ, ಮೊಸರನ್ನ ಇವನ್ನು ಊಟದಲ್ಲಿ ನೀಡಲಾಗಿತ್ತು. ಅಸಲಿಗೆ ಒಂದು ಊಟದ



ಬೆಲೆ 72 ರೂ, ಆದರೆ ಜನರಿಂದ 50 ರೂಗಳನ್ನು ಪಡೆಯಲಾಯಿತು. ಉಳಿದ 22 ರೂಗಳನ್ನು ವಿಶ್ವವಿದ್ಯಾಲಯ ಭರಿಸಿತು. ಎಲ್ಲರನ್ನು ಕೂಡಿಸಿ ಊಟ ಬಡಿಸುವ ವ್ಯವಸ್ಥೆಯನ್ನು ಮಾಡಲಾಗಿದ್ದರಿಂದ ಸುಮಾರು 130 ಜನರನ್ನು ಇದಕ್ಕಾಗಿ ನಿಯೋಜಿಸಲಾಗಿತ್ತು. ವಿವಿಯ 25 ಸಿಬ್ಬಂದಿ, ಮತ್ತು 25 ವಿದ್ಯಾರ್ಥಿಗಳ ಉಸ್ತುವಾರಿಯಲ್ಲಿ ಊಟದ ವ್ಯವಸ್ಥೆ ಅಚ್ಚುಕಟ್ಟಾಗಿ ನೆರವೇರಿತು. ಅತಿ ಕಡಿಮೆ ಬೆಲೆಗೆ ಅತ್ಯಂತ ರುಚಿಕರ ಊಟವನ್ನು ಸವಿದ ಸಾರ್ವಜನಿಕರು, ಊಟದ ಕುರಿತು ಪ್ರಶಂಸನೀಯ ಮಾತುಗಳನ್ನಾಡುತ್ತಿದ್ದರು.

ಪ್ರಶಸ್ತಿ

ಪ್ರತಿ ಸಾಲಿನಂತೆ ಕೃಷಿ ಕ್ಷೇತ್ರದಲ್ಲಿ ಉತ್ತಮ ಸಾಧನೆ ಮಾಡಿದ ರೈತರಿಗೆ ಪ್ರಶಸ್ತಿಯನ್ನು ನೀಡುವಂತೆ ಈ ಬಾರಿಯೂ 2019 ನೇ ಸಾಲಿನ ಸಾಧಕ ರೈತರಿಗೆ ಪ್ರಶಸ್ತಿಯನ್ನು ಪ್ರಧಾನ ಮಾಡಲಾಯಿತು. ಮಾಗಡಿಯ ರಮೇಶ್ ಅವರು ಡಾ.ಎಂ.ಎಚ್.ಮರೀಗೌಡ ರಾಜ್ಯಮಟ್ಟದ ಅತ್ಯುತ್ತಮ ತೋಟಗಾರಿಕಾ ರೈತ ಪ್ರಶಸ್ತಿಯನ್ನು, ಎಚ್.ಕೆ. ಕುಮಾರಸ್ವಾಮಿ ಅವರು ಡಾ.ಆರ್. ದ್ವಾರಕೀನಾಥ್ ಅತ್ಯುತ್ತಮ ರೈತ ಪ್ರಶಸ್ತಿಯನ್ನು, ಮಾಗಡಿ ಕೃಷಿ ವಿಜ್ಞಾನ ಕೇಂದ್ರದ ಹಿರಿಯ ವಿಜ್ಞಾನಿ ಡಾ.ಸವಿತಾ ಎಸ್. ಮಂಗಾನವರಿಗೆ ಡಾ.ಆರ್.ದ್ವಾರಕೀನಾಥ್ ಅತ್ಯುತ್ತಮ ವಿಸ್ತರಣಾ ಕಾರ್ಯಕರ್ತ ಪ್ರಶಸ್ತಿಯನ್ನು, ಮಾಜಿ ಪ್ರಧಾನ ಮಂತ್ರಿ ಹೆಚ್.ಡಿ.ದೇವೇಗೌಡ ರಾಜ್ಯ ಮಟ್ಟದ ಅತ್ಯುತ್ತಮ ರೈತ ಪ್ರಶಸ್ತಿಯನ್ನು ಹಾಸನ ಜಿಲ್ಲೆ ಹೊಳೆನರಸೀಪುರದ ಎಸ್. ಅಪ್ಪಾಜಿ ಅವರು ಮತ್ತು ಅತ್ಯುತ್ತಮ ರೈತ ಮಹಿಳೆ ಪ್ರಶಸ್ತಿಯನ್ನು ರಾಮನಗರ ಜಿಲ್ಲೆಯ ಕಮಲಮ್ಮ ಅವರು ಸೇರಿದಂತೆ ಇನ್ನೂ ಹಲವು ಪ್ರಗತಿಪರ ರೈತರು ವಿವಿಧ ಪ್ರಶಸ್ತಿಗಳನ್ನು ಪಡೆದುಕೊಂಡರು.

ಕೊಳವೆಬಾವಿ ಪೂರಣ

ಇತ್ತೀಚಿನ ದಿನಗಳಲ್ಲಿ ರಾಜ್ಯದಾದ್ಯಂತ ಅಂತರ್ಜಲದ ಮಟ್ಟ ಕುಸಿಯುತ್ತಿರುವುದರಿಂದ ಕೊಳವೆಬಾವಿಗಳು ಬರಿದಾಗುತ್ತಿವೆ. ಆದ್ದರಿಂದ ಬರಿದಾಗಿರುವ ಕೊಳವೆಬಾವಿಗಳಲ್ಲಿ ಮತ್ತೆ ನೀರು ಬರುವಂತೆ ಮಾಡಲು ಕೊಳವೆಬಾವಿಗಳಿಗೆ ಜಲಪೂರಣವನ್ನು ಮಾಡಬೇಕಿದೆ. ಹಾಗಾಗಿ ಕೃಷಿ ವಿಶ್ವವಿದ್ಯಾಲಯವು ಕೊಳವೆಬಾವಿ ಜಲಮರುಪೂರಣ

ಮಾಡುವ ವ್ಯವಸ್ಥೆಯ ಕುರಿತು ಮೇಳದಲ್ಲಿ ಪರಿಚಯಿಸಿತ್ತು. ಕೊಳವೆಬಾವಿ ಪೈಪ್ ಒಂದು ಭಾಗದಲ್ಲಿ ಸಣ್ಣ ಸಣ್ಣ ರಂಧ್ರಗಳನ್ನು ಮಾಡಬೇಕು. ನಂತರ ಕೊಳವೆಬಾವಿ ಸುತ್ತಲು 3 ಮೀ ಆಳದಲ್ಲಿ ಮಣ್ಣನ್ನು ತೆಗೆದು, ಅದಕ್ಕೆ ಮೊದಲು ದಪ್ಪ ಕಲ್ಲುಗಳನ್ನು, ನಂತರ ಜಿಲ್ಲೆ ಕಲ್ಲು, ನಂತರ ಇದ್ದಿಲು, ನಂತರ ಮರಳನ್ನು, ಕೊನೆಯಲ್ಲಿ ಅದರ ಮೇಲೆ ಮಣ್ಣನ್ನು ಹಾಕಿ ಮುಚ್ಚಬೇಕು. ಹಾಗೆ ಮಾಡುವುದರಿಂದ ಮಳೆ ನೀರು ಕೊಳವೆಬಾವಿ ಪೈಪ್‌ಗಳ ಮೂಲಕ ಭೂಮಿಯೊಳಗೆ ಇಳಿಯುತ್ತದೆ. ಆಗ ಕೊಳವೆಬಾವಿಗೆ ಜೀವ ಬರಲಿದೆ ಎಂಬ ಪ್ರಾತ್ಯಕ್ಷಿಕೆಯನ್ನು ನೀಡಲಾಗಿತ್ತು. ಹೆಚ್ಚಿನ ಜನರು ಈ ಪ್ರಾತ್ಯಕ್ಷಿಕೆ ಮಾಹಿತಿ ಕರಪತ್ರಗಳನ್ನು ಕೇಳಿ ಪಡೆದುಕೊಳ್ಳುತ್ತಿದ್ದರು.

ತಾರಸಿಯಲ್ಲಿ ಕೈ ತೋಟದ ಮಾದರಿ

ಬೆಂಗಳೂರಿನಲ್ಲಿರುವ ಬಹಳಷ್ಟು ಮನೆಗಳಿಗೆ ಮನೆಯಂಗಳವೇ ಇರುವುದಿಲ್ಲ. ಹಾಗಾಗಿ ಕೈ ತೋಟ ಮಾಡಬೇಕೆಂಬ ಆಸೆ ಹೊಂದಿರುವವರಿಗೆ ಮನೆಯಂಗಳ ಇರದಿದ್ದರೂ ಕೂಡ ತಮ್ಮ ಮನೆಯ ತಾರಸಿ ಮೇಲೆ ವೈವಿಧ್ಯ ಕೈ ತೋಟವನ್ನು ಹೇಗೆ ಮಾಡಿಕೊಳ್ಳಬಹುದೆಂಬುದನ್ನು ಮೈ ಡ್ರೀಮ್ ಗಾರ್ಡನ್ ಸಂಸ್ಥೆಯವರು ಮೇಳದಲ್ಲಿ ಕೈ ತೋಟದ ಮಾದರಿ ನಿರ್ಮಿಸಿದ್ದರು. ಒಂದು ಮನೆಗೆ ಬೇಕಾಗುವಷ್ಟು ಸೊಪ್ಪು, ತರಕಾರಿಗಳನ್ನು ಬೆಳೆದುಕೊಳ್ಳುವ ಜೊತೆಗೆ ಹೂವಿನಗಿಡ, ಅಲಂಕಾರಿಕ ಗಿಡಗಳಿಂದ ಕೈ ತೋಟವನ್ನು ಹೇಗೆ ಮಾಡಿಕೊಳ್ಳಬಹುದೆಂಬುದನ್ನು ಈ ಮಾದರಿಯಲ್ಲಿ ತೋರಿಸಿದ್ದರು. ಈ ಸಂಸ್ಥೆಯ ಮಗಳಿಗೆ ಅತಿ ಹೆಚ್ಚಾಗಿ ನಗರವಾಸಿಗರು ಭೇಟಿ ನೀಡಿ ತಾರಸಿಯ ಮೇಲೆ ಕೈ ತೋಟ ಮಾಡುವ ವಿಧಾನದ ಕುರಿತು ಮಾಹಿತಿಯನ್ನು ಪಡೆದುಕೊಂಡರು.

ಆಪ್ತ ಸಮಾಲೋಚನಾ ಕೇಂದ್ರ

ಬೆಳೆಗೆ ಸಂಬಂಧಿಸಿದಂತೆ, ಔಷಧಿ ಸಿಂಪಡಣೆ ಮಾಡುವ ವಿಧಾನ, ಕೀಟ ಬಾಧೆ, ರೋಗಗಳನ್ನು ತಡೆಗಟ್ಟುವ ವಿಧಾನ, ಇವೇ ಮುಂತಾದ ಸಮಸ್ಯೆಗಳಿಗೆ ಪರಿಹಾರವನ್ನು ಒದಗಿಸುವ ಸಲುವಾಗಿ ಮೇಳದಲ್ಲಿ ರೈತರಿಗಾಗಿ 'ಆಪ್ತ ಸಮಾಲೋಚನಾ ಕೇಂದ್ರ'ವನ್ನು ತೆರೆಯಲಾಗಿತ್ತು. ಅಲ್ಲಿ ಕೃಷಿ ವಿಶ್ವವಿದ್ಯಾಲಯದ ತಜ್ಞರು ಹಾಜರಿದ್ದು, ರೈತ ಸಮಸ್ಯೆಗಳನ್ನು ಆಲಿಸುವ ಜೊತೆಗೆ ಅವರಿಗೆ ಮಾದರಿಗಳ ಸಮೇತ ವಿವರವಾಗಿ ಮಾಹಿತಿಯನ್ನು ಅವರಿಗೆ ನೀಡುತ್ತಿದ್ದರು. ಹಾಗಾಗಿ ರೈತರಿಂದ ಪ್ರಶಂಸೆಗೆ ಪಾತ್ರವಾದ ಈ ಕೇಂದ್ರಕ್ಕೆ ಸಾಕಷ್ಟು ರೈತರು ಭೇಟಿ ನೀಡಿ ತಮ್ಮ ಸಮಸ್ಯೆಗಳಿಗೆ ಪರಿಹಾರವನ್ನು ಪಡೆದುಕೊಂಡು ತಮ್ಮ ಬೆಳೆಯನ್ನು ಉಳಿಸಿಕೊಳ್ಳುವ ಉತ್ಸಾಹದಲ್ಲಿ ಹೊರ ನಡೆಯುತ್ತಿದ್ದುದು ಕಂಡು ಬಂತು.

ಇನ್ನು ಕೃಷಿ ಮೇಳಕ್ಕೆ ಬಂದಿದ್ದ ಯುವಜನರು ಅದರಲ್ಲೂ ಹೆಚ್ಚಾಗಿ ಬಾಲೆಯರು ಅಲ್ಲಿ ಬೆಳೆಯಲಾಗಿದ್ದ, ಸೂರ್ಯಕಾಂತಿ, ರಾಗಿ, ಸೋಯಾ ಟೊಮೆಟೋ ಬೆಳೆಗಳ ಮಧ್ಯೆ ನಿಂತು ಯಾರ ಪರಿವೆಯೂ ಇಲ್ಲದಂತೆ ಸೆಳೆ ಫೋಟೋ ತೆಗೆದುಕೊಳ್ಳುತ್ತಿದ್ದರು.

ಒಟ್ಟಿನಲ್ಲಿ ಕೃಷಿ ಮೇಳದಲ್ಲಿ ಹಲವು ನವೀನ ತಂತ್ರಜ್ಞಾನಗಳು ಮತ್ತು ಆವಿಷ್ಕಾರಗಳು ಅನಾವರಣಗೊಳ್ಳುವ ಮೂಲಕ ರೈತರಿಗೆ ಉಪಯುಕ್ತ ಮೇಳವಾಗಿ ಪರಿಣಮಿಸಿತ್ತು.

ಆಶಾಕಿರಣವಾಗುತ್ತಿರುವ ಸರ್ಕಾರಿ ಆಸ್ಪತ್ರೆಗಳು

ರಜನಿ ಎಂ. ಆರ್.



"ನಿಮ್ಮ ಉಪಕಾರ ನಾವು ಎಂದಿಗೂ ಮರೆಯೋಲ್ಲ ಸರ್... ನೀವು ನೂರು ಕಾಲ ಬಾಳಿ..." ಇಂತಹ ಹಾರೈಕೆಯ ಮಾತುಗಳು ಪದೇಪದೇ ಇತ್ತೀಚೆಗೆ ಸರ್ಕಾರಿ ಆಸ್ಪತ್ರೆಗಳಲ್ಲಿ ಕೇಳಿಬರುತ್ತಿವೆ. ಅದಕ್ಕೆ ಕಾರಣ ಆರೋಗ್ಯ ಸಚಿವರಾದ ಬಿ.ಶ್ರೀರಾಮುಲು ಅವರ ಭಿನ್ನ ಆಲೋಚನೆ, ಮತ್ತು ಆಲೋಚನೆಗೆ ತಕ್ಕನಾದ ಕೆಲಸ, ಕಾರ್ಯೋನ್ಮುಖತೆ...

ಹೌದು, ಸರ್ಕಾರಿ ಆಸ್ಪತ್ರೆಗಳು ಎಂದರೆ ಮೂಗು ಮುರಿಯುವಂತಹ ಜನರಿಗೆ ಸರ್ಕಾರಿ ಆಸ್ಪತ್ರೆಗಳು ಖಾಸಗಿ ಆಸ್ಪತ್ರೆಗಳ ಎದುರು ಕಡಿಮೆ ಇಲ್ಲ ಎಂದು ಸಾಧಿಸಿ ತೋರಿಸುವಂತೆ ಮಾಡುವ ದಿಶೆಯಲ್ಲಿ ಆರೋಗ್ಯ ಸಚಿವರು ಮುಖ್ಯಮಂತ್ರಿಗಳ ಮಾರ್ಗದರ್ಶನದಲ್ಲಿ ಹಲವು ಜನಪರ ಯೋಜನೆಗಳನ್ನು ಹಾಕಿಕೊಳ್ಳಲು ಮುಂದಾಗಿದ್ದಾರೆ.

"ವೈದ್ಯೋ ನಾರಾಯಣೋ ಹರಿ" ಎಂಬ ಮಾತಿದೆ. ಅಂತ ವೈದ್ಯರು ಇತ್ತೀಚೆಗೆ ತುಸು ಆಧುನೀಕರಣದ ಭರಾಟೆಯಲ್ಲಿ ಬದಲಾಗಿದ್ದಾರೆ. ಹಣವೇ ಆಸ್ಪತ್ರೆಗಳಲ್ಲಿ ಮುಖ್ಯವಾಗಿದೆ. ವೈದ್ಯರು ರೋಗಿಗಳನ್ನು ಮಾನವೀಯ ನೆಲೆಯಲ್ಲಿ ನೋಡುತ್ತಿಲ್ಲ ಎಂಬ ಮಾತುಗಳು ಕೇಳಿ ಬರುತ್ತಿರುವ ಹಿನ್ನೆಲೆಯಲ್ಲಿ ಸಚಿವರು ಸರ್ಕಾರಿ ಆಸ್ಪತ್ರೆಗಳಿಗೆ ಸತತವಾಗಿ ಎರಡೂರು ತಿಂಗಳಿನಿಂದ ಸದ್ದಿಲ್ಲದೆ ಭೇಟಿ ನೀಡುತ್ತಿದ್ದಾರೆ. ಆಸ್ಪತ್ರೆಗೆ ಭೇಟಿ ನೀಡುವುದಲ್ಲದೆ ಆಸ್ಪತ್ರೆಯಲ್ಲಿಯೇ ಮಲಗಿ, ರೋಗಿಗಳ ಯೋಗಕ್ಷೇಮ ವಿಚಾರಿಸುತ್ತಾ, ಅವರ ಸಮಸ್ಯೆಗಳನ್ನು ಆಲಿಸುತ್ತಾ, ವೈದ್ಯರು ಮತ್ತು ಸಿಬ್ಬಂದಿಗಳು ಮುತುವರ್ಜಿಯಿಂದ ಕೆಲಸ ಮಾಡುವಂತೆ ಮಾಡಿದ್ದಾರೆ.

ಸಚಿವರು ಭೇಟಿ ನೀಡಿ ವಾಸ್ತವ್ಯ ಮಾಡಲಿರುವ ಆಸ್ಪತ್ರೆ ಯಾವುದೆಂದು ಅವರ ಆಪ್ತ ಸಹಾಯಕರಿಗೂ ತಿಳಿದಿರುವುದಿಲ್ಲ. ಹಿಂದೆ ಮಂತ್ರಿಗಳು, ಮುಖ್ಯಮಂತ್ರಿಗಳು ಗ್ರಾಮ ವಾಸ್ತವ್ಯ ಮಾಡಲಿರುವ ಸ್ಥಳ ಮುಂಚಿತವಾಗಿ ತಿಳಿದಿರುತ್ತಿತ್ತು. ಹಾಗಾಗಿ ಅವರು ವಾಸ್ತವ್ಯ ಮಾಡಲಿರುವ ಜಾಗದಲ್ಲಿ ಎಲ್ಲಾ ಸವಲತ್ತುಗಳನ್ನು ಮಾಡಿಕೊಡಲಾಗುತ್ತಿತ್ತು. ಆದರೆ ಆರೋಗ್ಯ ಸಚಿವರು ಸರ್ಕಾರಿ ಆಸ್ಪತ್ರೆಗಳಿಗೆ ದಿಢೀರ್ ಭೇಟಿ

ನೀಡುವುದರಿಂದ ಅಲ್ಲಿ ಅವರಿಗಾಗಿ ಯಾವ ರೀತಿಯ ಸವಲತ್ತುಗಳನ್ನು ಮಾಡಿರುವುದಿಲ್ಲ. ರೋಗಿಯನ್ನು ಚಿಕಿತ್ಸೆಗೆ ಕರೆದೊಯ್ಯುವ ಎಷ್ಟೋ ಸಂಬಂಧಿಕರೇ ಹೆಚ್ಚು ಹೊತ್ತು ಆಸ್ಪತ್ರೆಗಳಲ್ಲಿ ಇರಲು ಪರಿತಪಿಸುತ್ತಾರೆ. ಅಂತಹದರಲ್ಲಿ ಸಚಿವ ಶ್ರೀರಾಮುಲು ಅವರು ಸರ್ಕಾರಿ ಆಸ್ಪತ್ರೆಗಳಿಗೆ ಅನಿರೀಕ್ಷಿತ ಭೇಟಿ ನೀಡಿ ವಾಸ್ತವ್ಯ ಮಾಡುತ್ತಿರುವುದಲ್ಲದೆ, ಸರ್ಕಾರಿ ಆಸ್ಪತ್ರೆಯ ಸಂಪೂರ್ಣ ವಾತಾವರಣವನ್ನೇ ಬದಲಿಸಲು ಪಣ ತೊಟ್ಟಿದ್ದಾರೆ.

ಈಗಾಗಲೇ ಬಳ್ಳಾರಿ, ರಾಯಚೂರು, ಉಡುಪಿ, ಮಂಗಳೂರು, ಮಡಿಕೇರಿ, ಚಾಮರಾಜನಗರ, ಮೈಸೂರು, ಗದಗ, ಚಿತ್ರದುರ್ಗ, ಬಾಗಲಕೋಟೆ, ಸಂಡೂರು, ಮುಂತಾದ ಜಿಲ್ಲಾ ಹಾಗೂ ತಾಲ್ಲೂಕು ಸರ್ಕಾರಿ ಆಸ್ಪತ್ರೆಗಳಲ್ಲಿ ಸಚಿವರು ವಾಸ್ತವ್ಯ ಮಾಡಿದ್ದಾರೆ. ಭಾರತ ದೇಶದಲ್ಲೇ ಯಾವ ಜನಪ್ರತಿನಿಧಿ ಕೂಡ ಸರ್ಕಾರಿ ಆಸ್ಪತ್ರೆಗಳಲ್ಲಿ ವಾಸ್ತವ್ಯ ಹೂಡಿ, ಇಡೀ ರಾತ್ರಿ ಅಲ್ಲಿಯೇ ಇದ್ದು, ಮಲಗಿ ರೋಗಿಗಳ, ವೈದ್ಯರ ಮತ್ತು ಸಿಬ್ಬಂದಿಗಳ ಸಮಸ್ಯೆಗಳನ್ನು ಆಲಿಸಿದ್ದಿಲ್ಲ. ಅಂತ ಮಹತ್ಕಾರ್ಯಕ್ಕೆ ಮೊದಲು ಮುನ್ನುಡಿ ಬರೆದವರು ನಮ್ಮ ರಾಜ್ಯದ ಆರೋಗ್ಯ ಸಚಿವ ಶ್ರೀರಾಮುಲು ಅವರು.

ಭಾನುವಾರದ ಸರ್ಕಾರಿ ರಜಾ ದಿನವೂ ವಿವಿಧ ಆಸ್ಪತ್ರೆಗಳಿಗೆ



ಸಚಿವರು ಭೇಟಿ ನೀಡಿ ವಾಸ್ತವ್ಯ ಮಾಡಲಿರುವ ಆಸ್ಪತ್ರೆ ಯಾವುದೆಂದು ಅವರ ಆಪ್ತ ಸಹಾಯಕರಿಗೂ ತಿಳಿದಿರುವುದಿಲ್ಲ. ಅವರು ಸರ್ಕಾರಿ ಆಸ್ಪತ್ರೆಗಳಿಗೆ ಅನಿರೀಕ್ಷಿತ ಭೇಟಿ ನೀಡಿ ವಾಸ್ತವ್ಯ ಮಾಡುತ್ತಿರುವುದಲ್ಲದೆ, ಸರ್ಕಾರಿ ಆಸ್ಪತ್ರೆಯ ಸಂಪೂರ್ಣ ವಾತಾವರಣವನ್ನೇ ಬದಲಿಸಲು ಪಣ ತೊಟ್ಟಿದ್ದಾರೆ.

ಭೇಟಿ ನೀಡಿ ಅಲ್ಲಿ ಬಡ ರೋಗಿಗಳಿಗೆ ಯಾವ ರೀತಿ ಸೌಲಭ್ಯಗಳು ದೊರೆಯುತ್ತಿವೆ, ವೈದ್ಯರು, ಸಿಬ್ಬಂದಿಗಳು ಹೇಗೆ ಸ್ಪಂದಿಸುತ್ತಿದ್ದಾರೆ? ರೋಗಿಗಳಿಗೆ ಯಾವ ಯಾವ ಸೌಲಭ್ಯಗಳ ಅಗತ್ಯವಿದೆ, ಇಲಾಖೆಯಿಂದ ತಾವು ಏನು ಮಾಡಬಹುದು ಎಂಬುದನ್ನು ಸ್ವತಃ ತಾವೇ ಮನಗಂಡು ಅವುಗಳನ್ನು ಜಾರಿಗೆ ತರುವ ನಿಟ್ಟಿನಲ್ಲಿ ಅವರು ಕಾರ್ಯೋನ್ಮುಖರಾಗಿದ್ದಾರೆ.

ಚಾಮರಾಜನಗರ ಜಿಲ್ಲೆಯಲ್ಲಿ ಪ್ರವಾಸ ಮಾಡುವಾಗ ಆರೋಗ್ಯ ಸಮಸ್ಯೆಯಿಂದ ಬಳಲುತ್ತಿದ್ದ ಮಹಿಳೆಯನ್ನು ತಮ್ಮದೇ ವಾಹನದಲ್ಲಿ ಕರೆದೊಯ್ದು ಚಿಕಿತ್ಸೆ ಕೊಡಿಸಿದ್ದರು. ಅದೇ ರೀತಿ ಉಡುಪಿ-ಕುಂದಾಪುರ ಮಾರ್ಗದಲ್ಲಿ ಪ್ರಯಾಣಿಸುತ್ತಿರುವ ವೇಳೆಯಲ್ಲಿ ಆಟೋ ಪಲ್ಲಿಯಾಗಿ ಗಾಯಗೊಂಡಿದ್ದ ಮಹಿಳೆಯೊಬ್ಬರಿಗೆ ಪ್ರಾಥಮಿಕ ಚಿಕಿತ್ಸೆ ಕೊಡಿಸಿ, ಅವರನ್ನು ಹೆಚ್ಚಿನ ಚಿಕಿತ್ಸೆಗಾಗಿ ತಮ್ಮದೇ ವಾಹನದಲ್ಲಿ ಆಸ್ಪತ್ರೆಗೆ ಕಳುಹಿಸಿಕೊಟ್ಟಿದ್ದರು.

ಆರೋಗ್ಯ ಸಚಿವರಾದಾಗಿನಿಂದ ರೋಗಿಗಳ ಪಾಲಿಗೆ, ಅಣ್ಣ, ತಂದೆ, ಮಗನಾಗಿ, ಬಂಧುವಾಗಿ ಕಾರ್ಯನಿರ್ವಹಿಸುತ್ತಿರುವ ಅವರು ಸಾಮಾನ್ಯ ರೋಗಿಯನ್ನು



ತಮ್ಮ ಕುಟುಂಬದವರೇನೋ ಎನ್ನುವಷ್ಟು ಪ್ರೀತಿ, ಆದರದಿಂದ ಜೊತೆಗೆ ನಿಂತು ಮುತುವರ್ಜಿ ವಹಿಸಿ ಚಿಕಿತ್ಸೆ ಕೊಡಿಸಿದ ನಿದರ್ಶನಗಳು ಸಾಕಷ್ಟಿವೆ. ಆಗ ತಾನೆ ಹೆರಿಗೆಯಾದ ಹೆಣ್ಣುಮಗಳಿಗೆ ಅಣ್ಣನಾಗಿ, ಬಂಧುವಾಗಿ ಸಾಂತ್ವನ ಹೇಳಿದ ಸಾಕ್ಷ್ಯಗಳೂ ಸಿಗುತ್ತವೆ. ಎಳೆಯ ಕಂದಮ್ಮನನ್ನು ಎತ್ತಿ ಮುದ್ದಾಡಿ ಹರ್ಷ ಅನುಭವಿಸಿದ ಚಿತ್ರಣಗಳೂ ಸಾಕಷ್ಟಿವೆ.

ಆಸ್ಪತ್ರೆಗಳ ವಾಸ್ತವ್ಯ, ಅಹವಾಲು ಸ್ವೀಕಾರದ ಜೊತೆ ಜೊತೆಯಲ್ಲಿ ಉತ್ತರ ಕರ್ನಾಟಕದ ನೆರೆ ಸಂತ್ರಸ್ತರಿಗೂ ಬಹಳ ದೊಡ್ಡ ಸವಾಲಾಗಿದ್ದ ಆರೋಗ್ಯ ಸಮಸ್ಯೆಯನ್ನು ಸಚಿವರು ಸಮರ್ಥವಾಗಿ ಎದುರಿಸಿದರು. ಬೆಳಗಾವಿ, ಬಳ್ಳಾರಿ, ರಾಯಚೂರು ಮುಂತಾದ ಜಿಲ್ಲೆಗಳಲ್ಲಿ ಪ್ರವಾಸ ಮಾಡುತ್ತಿದ್ದ ವೇಳೆ ಪ್ರವಾಹ ಸಂತ್ರಸ್ತರ ಸಮಸ್ಯೆಯನ್ನು ಕೇಳಿದ್ದಲ್ಲದೆ, ಅವರು ಅಲ್ಲೂ ಕೂಡ ಮಾನವೀಯತೆ ಮರೆದ ನಿದರ್ಶನಗಳಿವೆ. ಇಷ್ಟೊಂದು ಜನಪರ ಕಾಳಜಿಯನ್ನು ಹೊಂದಿರುವ ಇವರ ಅಧಿಕಾರದ ಅವಧಿಯಲ್ಲಿ ಬಡವರ ಪರವಾದ ಯೋಜನೆಗಳು ಜಾರಿಗೆ ಬರಲಿವೆ ಎಂಬುದು ಎಲ್ಲರ ಆಶೆಯಾಗಿವೆ.



ಮನುಕುಲವನ್ನು ಉದ್ಧರಿಸಲು ಅವತರಿಸಿದ

ದೇವಪುರುಷ

ಬಿ. ಕೆ. ರಾಜು

ಯುಗಾರಂಭಿಕ, ಯುಗಾವತಾರಿ, ಯುಗಪುರುಷ, ಯೇಸುದೇವನ ಜನನ, ಮರಣ, ಪುನರುತ್ಥಾನ ಹಾಗೂ ಸ್ವರ್ಗಾರೋಹಣ ದಿನಗಳಿಗೆ ಅತ್ಯಂತ ಮಹತ್ವವಿದೆ. ಅದರಲ್ಲೂ ವಿಶೇಷವಾಗಿ ಕ್ರಿಶ್ಚಿಯನ್ನರಿಗೆ ಈ ದಿನಗಳು ಅತ್ಯಂತ ಪವಿತ್ರವಾದವು. ಅಷ್ಟೇ ಪ್ರಮುಖ ಆಚರಣೆ ಕೂಡ. ಡಿಸೆಂಬರ್ 25 ಯೇಸುಕ್ರಿಸ್ತನ ಜನ್ಮದಿನೋತ್ಸವ ದಿನ. ತನ್ನಿಮ್ಮತ್ತ ಜಗದ ಬೆಳಕು ಯೇಸುವಿನ ಬದುಕು ಮತ್ತು ತತ್ವಾದರ್ಶಗಳತ್ತ ಸಂದೇಶಗಳತ್ತ ಒಂದಿಷ್ಟು ಇಣುಕು ನೋಟವಿದು...

“ನಿಮ್ಮಲ್ಲಿ ಸಾವಿವೆ ಕಾಳನಷ್ಟು ತ್ರದೈಯಿದ್ದರೆ, ನೀವೊಂದು ಬೆಟ್ಟಕ್ಕೆ 'ಈ ಜಾಗದಿಂದ ಆ ಜಾಗಕ್ಕೆ ಚಲಿಸು' ಎಂದು ಹೇಳಿದರೆ ಅದು ಚಲಿಸುತ್ತದೆ”

- ಯೇಸುಕ್ರಿಸ್ತ

ಮಾನವ ಕುಲಕ್ಕೆ ಮನುಷ್ಯತ್ವದ ಪಾಠ ಹೇಳಿ ಕತ್ತಲಿಂದ ಬೆಳಕಿನತ್ತ ಅವರನ್ನು ಕರೆದೊಯ್ದು ಜಗತ್ತನ್ನೇ ಜ್ಯೋತಿಸ್ವರೂಪ ಮಾಡಿ ಆ ಬೆಳಕಿನಲ್ಲಿ ಇಡೀ ಮಾನವಕುಲವನ್ನು ಉದ್ಧರಿಸಲು ಅವತರಿಸಿದ ಮಹಾಪುರುಷರು ಜಗತ್ತಿನಲ್ಲಿ ಅನೇಕರುಂಟು. ಅವರಲ್ಲಿ ಬುದ್ಧ ಮತ್ತು ಯೇಸು ಅತ್ಯಂತ ಪ್ರಮುಖರು. ಒಬ್ಬ ಸಕಲೈಶ್ವರ್ಯದ ಒಡೆಯನಾಗಿ, ರಾಜಕುಮಾರನಾಗಿ ಹುಟ್ಟಿದರೂ ಜಗದ ಸುಖಕ್ಕಾಗಿ ತನ್ನ ಸುಖವನ್ನೆಲ್ಲಾ ತ್ಯಾಗಗೈದು ಮಾನವ ಕಲ್ಯಾಣಕ್ಕಾಗಿ ನಿಂತು ದೇವಪುರುಷನಾದವನು. ಮತ್ತೊಬ್ಬ ಕುರಿಕೊಟ್ಟಿಯಲ್ಲಿ ಸಾಮಾನ್ಯನಾಗಿ ಹುಟ್ಟಿ ಅಸಾಮಾನ್ಯನಾಗಿ ಬೆಳೆದು ಮಾನವಕೋಟಿಗೆ ಬೆಳಕು ತೋರುವ ಮಾರ್ಗದಲ್ಲಿ ತನ್ನನ್ನೇ ಉರಿಸಿಕೊಂಡು ಬಲಿಯಾಗಿ ದೇವಮಾನವನಾದವನು. ಈ ಮಹಾತ್ಮರಿಬ್ಬರೂ ಮನುಷ್ಯತ್ವದಿಂದ ದೈವತ್ವಕ್ಕೆರಿದವರು. ಜಗದೇಳಿಗೆಗಾಗಿ ಇವರಿಬ್ಬರೂ ಪಟ್ಟ ಪಾಡುಗಳು ಅಷ್ಟಿಷ್ಟಲ್ಲ. ಅದರಲ್ಲೂ ಯೇಸು ಅನುಭವಿಸಿದ ಯಾತನೆ ಸಾಮಾನ್ಯವಲ್ಲ. ಇಂಥ ಯಾತನೆಯಲ್ಲೂ ಸತ್ಯತೋಧಕನಾಗಿ ತನ್ನ ತತ್ವಾದರ್ಶಗಳಿಂದ ವಿಶ್ವಕ್ಕೆ ಮಹಾಬೆಳಕು ನೀಡಿದ ಮಹಾಪುರುಷ ಯೇಸುಕ್ರಿಸ್ತ ವಿಶ್ವವಂದಿತನೇ ಸರಿ.

“ತನ್ನ ಶಿಲುಬೆಯ ತಾನೆ ಹೊತ್ತನ್ನಲ್ಲ ಗುರು ಯೇಸು, ನಿನ್ನ ಕರ್ಮದ ಹೊರೆಯ ಬಿಡದೆ ನೀನೇ ಹೊರು.....” ಇದು ದಾರ್ಶನಿಕ ಕವಿ ಡಿ.ವಿ.ಜಿ. ಯವರು ತಮ್ಮ ಮಂಕುತಿಮ್ಮನ ಕಗ್ಗದಲ್ಲಿ ಹೇಳಿರುವ ಕಾವ್ಯನುಡಿಗಳು. ಇದಿಷ್ಟೇ ಸಾಕು ದೇವಪುತ್ರ ಯೇಸುವಿನ ಬ್ರಹ್ಮಾಂಡ ವ್ಯಕ್ತಿತ್ವದ ಮಹಾದರ್ಶನಕೆ.



ಯೇಸುಕ್ರಿಸ್ತ ಹುಟ್ಟಿದ್ದು ಕನ್ನೆ ಮೇರಿಯ ಗರ್ಭದಲ್ಲಿ. ಒಂದು ರೀತಿ 'ಮಹಾಭಾರತ' ದಲ್ಲಿ ಕನ್ನೆ ಕುಂತಿದೇವಿಯಲ್ಲಿ ಕರ್ಣ ಜನಿಸಿದಂತೆ. ಆಗಷ್ಟೇ ಜೋಸೆಫ್‌ನೊಡನೆ ವಿವಾಹ ನಿಶ್ಚಯವಾಗಿದ್ದ ಮೇರಿ ವಿವಾಹವಾಗಿ ಅವನನ್ನು ಕೂಡುವ ಮುನ್ನವೇ ತನ್ನ ಗರ್ಭದಲ್ಲಿ ಯೇಸುವನ್ನು ಪವಿತ್ರಾತ್ಮನಿಂದ ಹೊತ್ತಿದ್ದಳು. ದೇವವಾಣಿಯಿಂದ ಆ ಮಗುವಿನ ಮಹತ್ವ ಅರಿತ ಜೋಸೆಫನು ಮೇರಿಯ ಕೈಬಿಡದೆ ಮದುವೆಯಾಗಿ ಅವಳಿಗೆ ಹೆರಿಗೆಯಾಗುವ ತನಕವೂ ಬಹಳ ಜೋಪಾನ ಮಾಡಿದ್ದ.

“ತನ್ನ ಶಿಲುಬೆಯ ತಾನೆ ಹೊತ್ತನ್ನಲ್ಲ ಗುರು ಯೇಸು, ನಿನ್ನ ಕರ್ಮದ ಹೊರೆಯ ಬಿಡದೆ ನೀನೇ ಹೊರು.....” ಇದು ದಾರ್ಶನಿಕ ಕವಿ ಡಿ.ವಿ.ಜಿ. ಯವರು ತಮ್ಮ ಮಂಕುತಿಮ್ಮನ ಕಗ್ಗದಲ್ಲಿ ಹೇಳಿರುವ ಕಾವ್ಯನುಡಿಗಳು. ಇದಿಷ್ಟೇ ಸಾಕು ದೇವಪುತ್ರ ಯೇಸುವಿನ ಬ್ರಹ್ಮಾಂಡ ವ್ಯಕ್ತಿತ್ವದ ಮಹಾದರ್ಶನಕೆ.

“ಪರೋಪಕಾರಾರ್ಥ ಮಣ್ಣಾಯ ಪಾಪಾಯ ಪರಪೀಡನಂ” ಎಂಬ ಮಾತು 'ಮಹಾಭಾರತ' ದಲ್ಲಿದೆ. ಅಂದರೆ ನಮ್ಮ ಕೃತ್ಯಗಳಿಂದ ಇನ್ನೊಬ್ಬರಿಗೆ ತೊಂದರೆಯಾಗುವುದು, ಅವರು ಕಣ್ಣೀರಿಡುವಂತಾಗುವುದು, ನಿಟ್ಟುಸಿರು ಬಿಡುವಂತಾಗುವುದು ಪಾಪದ ಕೆಲಸ, ನಮ್ಮಿಂದ ಒಳ್ಳೆಯ ಕೆಲಸ ಮಾಡಲು ಸಾಧ್ಯವಿಲ್ಲದಿದ್ದರೆ ಕಡೇಪಕ್ಷ ಇನ್ನೊಬ್ಬರಿಗೆ ಹಿಂಸೆಯಾಗುವ, ಅವರು ಜೀವನಪೂರ್ತಿ ದುಃಖಿಸುವಂತಾಗುವ ಕೆಟ್ಟ ಕೆಲಸ ಮಾಡುವುದು ಸರಿಯಲ್ಲ. ಸತ್ಯ ಮತ್ತು ಧರ್ಮದ ಮಾರ್ಗದಿಂದ ನಮ್ಮನ್ನು ದೂರ

ಮಾಡುವಂಥದ್ದು ಸತ್ಕರ್ಮಗಳಲ್ಲ. ಇದು ಯೇಸುವಿನ ಬದುಕಿಗೊಂದು ಭಾಷ್ಯವೆನ್ನಬಹುದು. 'ಪಾಪಿಗಳನ್ನು ರಕ್ಷಿಸುವುದೇ ತನ್ನ ಜೀವನದ ಉದ್ದೇಶ' ಇದು ಯೇಸುವಿನ ಸ್ಪಷ್ಟ ಸಂದೇಶ. 'ನರಕದ ದಾರಿ ಸುಗಮ. ಆದರೆ ಸ್ವರ್ಗದ ದಾರಿ ದುರ್ಗಮ. ದುರ್ಗಮವಾದರೂ ಸರಿಯೇ ಸ್ವರ್ಗದ ದಾರಿಯಲ್ಲಿ ಸಾಗುವುದೇ ಬದುಕಿನ ಗುರಿಯಾಗಬೇಕು. ಅದರಿಂದಲೇ ಬದುಕು ಸಾರ್ಥಕವೆಂಬ ಯೇಸುವಿನ ಒಡಲು ಶಾಂತಿಯ ಮಹಾಕಡಲು. ಅಷ್ಟೇ ಕ್ಷಮೆಯ ಮಹಾಮಡಿಲು. 'ಒರ್ವ ಶ್ರೀಮಂತ ಸ್ವರ್ಗಕ್ಕೆ ಹೋಗುವುದಕ್ಕಿಂತ ಒಂದು ಒಂಟಿ ಸೂಜಿಯ ಕಣ್ಣಲ್ಲಿ ಹಾದು ಹೋಗುವುದು ಸುಲಭದಾಯಕ'. ಅದೆಷ್ಟೋ ಇಂಥ ಮಾರ್ಮಿಕ ನುಡಿಮುತ್ತುಗಳು ಯೇಸುವಿನ ಬೋಧನೆಯ ಬೃಹತ್ ಭಂಡಾರದಲ್ಲಿ ತುಂಬಿ ತುಳುಕಿವೆ. ಯೇಸುವಿನ ಬೋಧನೆಗಳೆಂದರೆ ಅಪು ಬರೀ ಉಪದೇಶಗಳಲ್ಲ, ಕಾರ್ಗತ್ತಲಲ್ಲಿ ಕಾಣುವ ಬೆಳಕಿನ ಕಿರಣಗಳು.



ಇಂಥ ಶಾಂತಿದೂತ ದೇವಪುರುಷ ಯೇಸುಕ್ರಿಸ್ತನು ಜೋಸೆಫ್ ಮತ್ತು ಮೇರಿಯ ಸುಮತ್ರನಾಗಿ ಜನಿಸಿದ್ದು 'ಡಿಸೆಂಬರ್ 25'. ಇದೇ ದಿನ ಕ್ರಿಸ್ತನ ಜನನವಾಯಿತೆಂಬುದಕ್ಕೆ ನಿಖರವಾಗಿ ಯಾವ ಆಧಾರಗಳೂ ಇಲ್ಲದಿದ್ದರೂ ಕ್ರೈಸ್ತ ಧರ್ಮೀಯರ ಸಾಂಪ್ರದಾಯಿಕ ನಂಬಿಕೆಯಿದೆ. ಹಾಗಾಗಿ ಅಂದು ಯೇಸುವಿನ ಜನ್ಮದಿನೋತ್ಸವದ 'ಕ್ರಿಸ್‌ಮಸ್' ಆಚರಣೆ ಜಗತ್ತಿನಾದ್ಯಂತ ಜರುಗುತ್ತದೆ. ಕ್ರಿಸ್‌ಮಸ್ ಡೇಗೆ ಜಾಗತಿಕ ವೈಭವವಿದೆ. ಆದರೆ ಯೇಸುವಿನ ಜನನದ ದಿನ ನಿಖರವಾಗಿ ಗೊತ್ತಿಲ್ಲದ ಕಾರಣ ಕ್ರೈಸ್ತ ಸಮುದಾಯಗಳೆಲ್ಲೊಂದಾದ ಬ್ರದರಿನ್ ಚರ್ಚ್‌ನವರು ಮತ್ತು ಬೆತ್ಲಾಯಿದ ಚರ್ಚ್‌ನವರು ಅಂದು ಕ್ರಿಸ್‌ಮಸ್ ಆಚರಿಸುವುದಿಲ್ಲ. ಬದಲಿಗೆ ಅವರುಗಳು ಜನವರಿ ಒಂದರಂದು ಹೊಸ ವರ್ಷಾಚರಣೆಯನ್ನು ಆಚರಿಸುತ್ತಾರೆ. ಒಟ್ಟಿನಲ್ಲಿ ಕ್ರಿಸ್‌ಮಸ್ ಎಂಬುದು ಕ್ರಿಶ್ಚಿಯನ್ನರಿಗೆ ಒಂದು ಪವಿತ್ರ ದಿನ. ಅವರಿಗೆ ಅದೊಂದು ಸಂತಸ ಸಂಭ್ರಮಗಳ ಮಹಾಹಬ್ಬ. ಇದರ ಕೇಂದ್ರ ಬಿಂದು 'ಕ್ರಿಸ್ತಶಕ'ದ ಹುಟ್ಟಿಗೆ ಕಾರಣವಾಗಿ ಶಕಾರಂಭ ಮಾಡಿದ ಶಕಮರುಷ ಯೇಸುಕ್ರಿಸ್ತ.

ಸೋಜಿಗದ ವಿಷಯವೆಂದರೆ ಯೇಸುಕ್ರಿಸ್ತ ಹುಟ್ಟಿದ್ದು ಕನ್ನೆ ಮೇರಿಯ ಗರ್ಭದಲ್ಲಿ. ಒಂದು ರೀತಿ 'ಮಹಾಭಾರತ' ದಲ್ಲಿ ಕನ್ನೆ ಕುಂತಿದೇವಿಯಲ್ಲಿ ಕರ್ಣ ಜನಿಸಿದಂತೆ. ಆಗಷ್ಟೇ ಜೋಸೆಫ್‌ನೊಡನೆ ವಿವಾಹ ನಿಶ್ಚಯವಾಗಿದ್ದ ಮೇರಿ ವಿವಾಹವಾಗಿ ಅವನನ್ನು ಕೂಡುವ ಮುನ್ನವೇ ತನ್ನ ಗರ್ಭದಲ್ಲಿ ಯೇಸುವನ್ನು ಪವಿತ್ರಾತ್ಮನಿಂದ ಹೊತ್ತಿದ್ದಳು. ದೇವವಾಣಿಯಿಂದ ಆ ಮಗುವಿನ ಮಹತ್ವ ಅರಿತ ಜೋಸೆಫನು ಮೇರಿಯ



ಕೈಬಿಡದ ಮದುವೆಯಾಗಿ ಅವಳಿಗೆ ಹೆರಿಗೆಯಾಗುವ ತನಕವೂ ಬಹಳ ಜೋಪಾನ ಮಾಡಿದ್ದ. ಅದೇ ಅದೊಂದು ಶುಭ ದಿನ, ಜನಗಣತಿಗಾಗಿ ಜೋಸೆಫ್-ಮೇರಿ ಜೊತೆಯಾಗಿ ಬೆತ್ಲೆಹೇಮ್‌ಗೆ ಹೋಗಿದ್ದಾಗ ಅಲ್ಲಿ ಮೇರಿ ಮಾತೆಯಾಗಿ, ಕುರಿ ಕೊಟ್ಟಿಗೆಯಲ್ಲಿ ಜಗದ ಬೆಳಕಾದ ಯೇಸುಕ್ರಿಸ್ತನಿಗೆ ಜನ್ಮ ನೀಡಿದ್ದಳು. ಆಗ ಒಂದು ಕ್ಷಣ ಇಡೀ ಬೆತ್ಲೆಹೇಮ್ ನಗರದಲ್ಲಿ ಮಿಂಚು ಹೊಳೆದಂತಹ ಅನುಭವವಾಗಿತ್ತಂತೆ.

ಯೇಸು ಮೂಲತಃ ಒಬ್ಬ ಯಹೂದಿ. ಪ್ಯಾಲೆಸ್ಟೈನ್ ದೇಶ ಅಂದರೆ ಈಗಿನ ಇಸ್ರೇಲ್ ಅವನ ಮೂಲನೆಲೆ. ಯೇಸು ಜನಿಸಿದ ಆ ಕಾಲದಲ್ಲಿ ಪ್ಯಾಲೆಸ್ಟೈನ್ ದೇಶದ ಬದುಕು ಸಂಪೂರ್ಣ ಯಹೂದಿ ಸಂಸ್ಕೃತಿಯದ್ದಾಗಿತ್ತು. ಮಾನವ ಕುಲಕ್ಕೆ ಮಾರಕವಾದ ಕಂದಾಚಾರ, ಮೂಢನಂಬಿಕೆಯಂತಹ ಅನಿಷ್ಟ ಪದ್ಧತಿಗಳನ್ನು ವಿರೋಧಿಸಿ ಸರ್ವರ ಉದ್ಧಾರದ ಸಮಾಜ ನಿರ್ಮಿಸುವತ್ತ ಯೇಸು ನಡೆದ. ಆನೆ ನಡೆದದ್ದೇ ಹಾದಿ ಎಂಬಂತಹ ದಿಟ್ಟ ಹೆಜ್ಜೆಗಳು ಅವನದು. ಸಕಲರಿಗೂ ಲೇಸನ್ನು ಬಯಸುವ ಮಾನವೀಯತೆಯ ತಳಹದಿಯಲ್ಲಿ ಅವನು ಕ್ರೈಸ್ತ ಧರ್ಮವನ್ನು ಸ್ಥಾಪಿಸಿದ. ಇದೇ ಯೇಸುವಿಗೆ ಮುಳುವಾದದ್ದು. ಒಳ್ಳೆಯದನ್ನು ಮಾಡಲು ಹೋಗಿ ಕೆಟ್ಟವರ ಕೆಂಗಣ್ಣಿಗೆ ಯೇಸು ಗುರಿಯಾದದ್ದಷ್ಟೇ ಅಲ್ಲ ಬಹು ಮುಖ್ಯವಾಗಿ ಯಹೂದಿ ಪುರೋಹಿತವಾದಿಗಳನ್ನು ವಿರೋಧ ಕಟ್ಟಿಕೊಂಡ.

ಯಹೂದಿ ಧರ್ಮಗುರುಗಳಿಗಂತೂ ಯೇಸು ಬೇಡವೇ ಬೇಡವಾಗಿದ್ದ. ಪರಿಣಾಮ ರಾಜದ್ರೋಹದ ಆಪಾದನೆ ಇವನ ಹೆಗಲೇರಿತ್ತು. ಇದರಿಂದಾಗಿ ನ್ಯಾಯ, ನೀತಿ, ಧರ್ಮ, ಸತ್ಯ, ನಿಷ್ಠೆ, ಪ್ರಾಮಾಣಿಕತೆ, ತ್ಯಾಗಗಳ ಸಂಗಮವೇ ಆಗಿ ಮನುಷ್ಯತ್ವದ ಮೇರು ಪರ್ವವೇ ಆಗಿದ್ದ ಇಂಥ ದೈವಿಕ ಪುರುಷ ಯೇಸುವನ್ನು ಕಠಿಣ ಚಿತ್ರಹಿಂಸೆಗೊಳಪಡಿಸಿ ದೇಶಾಧಿಕಾರಿ ಪಿಲಾತನು ಮರಣದಂಡನೆಯ ಶಿಲುಬೆಗೇರಿಸಿದ. ಯೇಸುವಿನ ಬಲಿದಾನ ಹೀಗಾಗಿತ್ತು. ಅದು ಎಷ್ಟೊಂದು ಘೋರ ದುರಂತವಾಗಿತ್ತೆಂಬುದನ್ನು ಹೇಳಲು ಅಕ್ಷರಗಳೂ ಕಣ್ಣೀರಿಡುವಂತೆ ಮಹಾ ದುರಂತವದು. ಆದರೆ, ಯೇಸು ಶಿಲುಬೆಗೇರಿದ ಮೂರನೆಯ ದಿನ ಪುನರುತ್ಥಾನಗೊಂಡು ತನ್ನ ಆಪ್ತೇಷ್ವರನೇಕರಿಗೆ ದರ್ಶನಕೊಟ್ಟರು. ಆಮೇಲೆ ನಲವತ್ತು ದಿನಗಳ ಕಾಲ ತಮ್ಮ ಶಿಷ್ಯಕೋಟಿಯ ಜೊತೆಯಲ್ಲಿದ್ದು ಅವರ ಸಮ್ಮುಖದಲ್ಲೇ ಒಂದು ದಿನ ಸ್ವರ್ಗದತ್ತ ಪಯಣ ಬೆಳೆಸಿದರು. ಆ ಮಹಾದಿನವೇ ಯೇಸುವಿನ ಸ್ವರ್ಗಾರೋಹಣ ದಿನ. ಯೇಸುವಿನ ಜನನ, ಮರಣ, ಪುನರುತ್ಥಾನ ಹಾಗೂ ಸ್ವರ್ಗಾರೋಹಣ ದಿನಗಳು ಕ್ರಿಶ್ಚಿಯನ್ನರಿಗೆ ಅತ್ಯಂತ ಪವಿತ್ರ ದಿನಗಳಾಗಿವೆ.

ಯೇಸು ಬೆತ್ಲೆಹೇಮ್‌ನಲ್ಲಿ ಜನಿಸಿದರೂ ಅವನ ಊರು

ಗಲಿಲೇಯ ಪ್ರಾಂತ್ಯದ ನಜರೆತ್ ಎಂಬ ಪುಟ್ಟ ಗ್ರಾಮ. ಇದು ಅವನ ಮತ್ತು ಅವನ ತಂದೆ ಜೋಸೆಫ್‌ನ ಊರಷ್ಟೇ ಅಲ್ಲ, ಯೇಸುವಿನ ತಾಯಿ ಮೇರಿಯ ತವರೂ ಹೌದು. ತನ್ನ ತಂದೆ-ತಾಯಿಗಳೊಂದಿಗೆ ಯೇಸು ಬೆಳೆದು ಬಾಳಿದ ಮನೆ ಈಗಲೂ ಅಲ್ಲಿದೆ. ಈ ಮನೆಯನ್ನು ಸಂರಕ್ಷಿಸಿ ಅದರ ಮೇಲೆಯೇ ಬಹು ಭವ್ಯವೂ ದಿವ್ಯವೂ ಆದ ಚರ್ಚ್‌ನ್ನು ಕಟ್ಟಲಾಗಿದೆ. ಈ ನಜರೆತ್ ಗ್ರಾಮದಲ್ಲಿ ವಿದ್ಯಾಭ್ಯಾಸ ಮಾಡಿದ ಯೇಸು ತನ್ನ 12ನೇ ವಯಸ್ಸಿನಲ್ಲೇ ಮತಗ್ರಂಥಗಳನ್ನೆಲ್ಲಾ ಅಧ್ಯಯನ ಮಾಡಿ ಅಗಾಧ ಪಾಂಡಿತ್ಯ ಪಡೆದು ಪುಟ್ಟ ವಯಸ್ಸಿನಲ್ಲೇ ಗಲಿಲೇಯದಲ್ಲಿ ಬೋಧನೆ ಮಾಡಿ ಎಲ್ಲರನ್ನೂ ಆಕರ್ಷಿಸಿದ್ದ. ಅಷ್ಟೇ ಅಲ್ಲ ಜೆರುಸಲೇಮ್ ಪಟ್ಟಣದ ತುಂಬಾ ಪ್ರಸಿದ್ಧಿಗಳಿಸಿದ್ದ. 13ನೇ ವಯಸ್ಸಿಗೆ ಯಾರಿಗೂ ಕಾಣಿಸದೆ ಎತ್ತಲೋ ಮಾಯವಾಗಿ ಹೊರಟುಹೋಗಿದ್ದ ಯೇಸು ಮತ್ತೆ ಜನರೆದುರು ಕಾಣಿಸಿಕೊಂಡದ್ದು ತನ್ನ 31ನೇ ವಯಸ್ಸಿನಲ್ಲಿ. ಈ ನಡುವೆ ಸುಮಾರು 19 ವರ್ಷಗಳು ಪ್ರಪಂಚ ಪ್ರದಕ್ಷಿಣೆ ಮಾಡಿದ್ದ ಯೇಸು ಜ್ಞಾನಾರ್ಜನೆಯಲ್ಲಿ ತೊಡಗಿ ಜ್ಞಾನದ ಮಹಾವೃಕ್ಷವೇ ಆಗಿದ್ದ. ಆ ಸಮಯದಲ್ಲೇ ಯೇಸು ಭಾರತಕ್ಕೂ ಭೇಟಿ ನೀಡಿದ್ದನೆಂದು ಹೇಳುವುದುಂಟು. ಹಾಗಾಗಿ ಯೇಸು ಹಿಂದೂ ಧರ್ಮ ಮತ್ತು ಬೌದ್ಧಧರ್ಮಗಳು ಸೇರಿದಂತೆ ಜಗತ್ತಿನ ಎಲ್ಲಾ ಧರ್ಮಗಳನ್ನೂ ಅವಲೋಕಿಸಿದ್ದನೆಂದು ಹೇಳಲಾಗುತ್ತದೆ.

ಯೇಸುಗೆ ಜೆರುಸಲೇಮ್ ಅತ್ಯಂತ ಪ್ರಿಯವಾಗಿತ್ತು. ಹಾಗಾಗಿ ಅದನ್ನು ಅವನು ತನ್ನ ಕರ್ಮಭೂಮಿ ಮಾಡಿಕೊಂಡಿದ್ದ. ಜೆರುಸಲೇಮ್ ಎಂಬುದು ಸಾಮಾನ್ಯ ಸ್ಥಳವಲ್ಲ. ಮೂರು ಸಾವಿರಕ್ಕೂ ಹೆಚ್ಚು ವರ್ಷಗಳ ಹಿಂದಿನ ಪುರಾತನ ನಗರವದು. ಯಹೂದ್ಯ ವೀರ ಡೇವಿಡ್ ಇದನ್ನು ರಾಜಧಾನಿ ಮಾಡಿಕೊಂಡಿದ್ದ. ಅವನ ಮಗ ಸಾಲೋಮನ್ ಇಲ್ಲೊಂದು ಬೃಹತ್ ಚರ್ಚ್ ನಿರ್ಮಿಸಿದ್ದಾನೆ. ಯಹೂದಿಗಳ ಪ್ರಮುಖ ಧಾರ್ಮಿಕ ಸ್ಥಳ ಅಳುವಗೋಡೆ (Wailing Wall) ಇರುವುದು ಇಲ್ಲಿಯೇ. ಇದರ ಸಮೀಪವೇ ಮುಸ್ಲಿಮರ ಪವಿತ್ರ ಮಸೀದಿಯೂ ಇದೆ. ಪ್ರವಾದಿ ಮಹಮದ್ ಸ್ವರ್ಗಾರೋಹಣ ಮಾಡಿದ್ದು ಇಲ್ಲಿಂದಲೇ ಎಂಬ ಪ್ರತೀತಿ ಇಲ್ಲಿ ಜನಜನಿತವಾಗಿದೆ. ಕ್ರೈಸ್ತ, ಇಸ್ಲಾಂ, ಯಹೂದ್ಯ ಮತಗಳ ತ್ರಿವೇಣಿ ಸಂಗಮವಿದು. ಎಲ್ಲಕ್ಕಿಂತ ಮಿಗಿಲಾಗಿ ಯೇಸು ಶಿಲುಬೆಗೇರಿದ್ದು ಇದೇ ಜೆರುಸಲೇಮ್‌ನಲ್ಲೇ. ಯೇಸುವಿಗೆ ದೀಕ್ಷೆಕೊಟ್ಟ ಗುರು ಜಾನ್ ಜನಿಸಿದ್ದು ಕೂಡ ಇಲ್ಲಿಯೇ. ಡಿ.ವಿ.ಜಿ. ಹೇಳುವಂತೆ ತನ್ನ ಶಿಲುಬೆಯನ್ನು ತಾನೇ ಹೊತ್ತು ನಡೆದ ಕ್ರಿಸ್ತನ ದುಃಖಸಾಗರದ ದಾರಿ ಜೋರ್ಡಾನ್ ನದಿ ಕೂಡ ಇಲ್ಲಿಯೇ ಹರಿಯುವುದು. ಅಷ್ಟೇ ಅಲ್ಲ, ಯೇಸುವಿನ ಕಳೇಬರ ಇರುವ ಸಮಾಧಿ ಇರುವುದು ಇದೇ ಪುಣ್ಯಸ್ಥಳದಲ್ಲಿ. ಕ್ರಿಸ್ತಮಸ್‌ನಲ್ಲಿ ಇದರ ವೈಭವ ವರ್ಣಿಸಲಸದಳ. ಸ್ವರ್ಗವೆಂಬುದು ಇಲ್ಲಿ ಅಕ್ಷರಶಃ ತೆರೆದುಕೊಂಡಿರುತ್ತದೆ. ಕ್ರಿಶ್ಚಿಯನ್ನರಿಗಂತೂ ಇದೊಂದು ಅದ್ಭುತಲೋಕ.

ಈ ಲೌಕಿಕ ಲೋಕದಲ್ಲಿ ಯೇಸು ಜೀವಿಸಿದ್ದು ಕೇವಲ 33 ವರ್ಷಗಳು ಮಾತ್ರ. ಆದರೆ ಅವನ ಸಾಧನೆ ಲೋಕವಿರುವತನಕವೂ ಬೆಳಕಿನ ತೋರುಮಾರ್ಗವಾಗುತ್ತಿದೆ. ಯೇಸುವಿನ ತತ್ವಾರ್ಥಗಳ ಬೋಧನೆಯ 'ಬೈಬಲ್' ಕ್ರಿಶ್ಚಿಯನ್ನರಿಗೆ ಮಾತ್ರವಲ್ಲದೆ ಒಳತನ್ನು ಪ್ರೀತಿಸುವವರೆಲ್ಲರಿಗೂ ಸದ್ಯಾವನಾ ಗ್ರಂಥವಾಗಿದೆ. ಕ್ರಿಸ್ತಮಸ್ ಆಚರಣೆಯೂ ಸಹ ಭಾವೈಕ್ಯತೆಯ ಬೆಳಕನ್ನು ಚೆಲ್ಲುವುದೇ ಆಗಿದೆ.



ಕಣನ ಸೆಳೆಯುವ ಕಮಲ ಬಸದಿ

ನರೇಂದ್ರ ಎಸ್. ಗಂಗೂಳ್ಳಿ

ಚಾಲುಕ್ಯರ ಕಾಲದ ಕಲೆಯನ್ನು ಬಿಂಬಿಸುವ ಈ ಬಸದಿಯು ಕದಂಬ ನಾಗರ ಶೈಲಿಯ ಶಿಖರವನ್ನು ಹೊಂದಿದ್ದು, ತಲವಿನ್ಯಾಸದಲ್ಲಿ ಗರ್ಭಗುಡಿ, ಸುಖನಾಸಿ, ನವರಂಗ ಮತ್ತು ಮುಖ ಮಂಟಪಗಳಿಂದ ಕೂಡಿದೆ.

ಉತ್ತರ ಕರ್ನಾಟಕದ ಬೆಳಗಾವಿಯ ಕೋಟೆ(ಕಿಲ್ಟಾ)ಯು ಇತಿಹಾಸ ಪ್ರಸಿದ್ಧವಾದದ್ದು. ರಾಷ್ಟ್ರಕೂಟರು, ಮರಾಠ ಪೇಶ್ವೆಗಳು, ವಿಜಾಪುರದ ಬಹಮನಿ ಸುಲ್ತಾನರು, ವಿಜಯನಗರದ ಅರಸರು, ಶಿವಾಜಿ ಹೀಗೆ ಹತ್ತಾರು ರಾಜರ ಆಳ್ವಿಕೆಗೆ ಒಳಪಟ್ಟ ಈ ಕೋಟೆ ನೂರಾರು ಅದ್ಭುತ ಕತೆಗಳನ್ನು ತನ್ನ ಒಡಲಲ್ಲಿ ಬಚ್ಚಿಟ್ಟುಕೊಂಡಿದೆ. ಬೆಳಗಾವಿಯ ಕೋಟೆಯ ಸನಿಹದಲ್ಲೇ ಬೆಳಗಾವಿ ರೈಲ್ವೆ ಸ್ಟೇಷನ್ನಿನಿಂದ ಕೇವಲ ಎರಡು ಕಿಲೋಮೀಟರ್ ದೂರದಲ್ಲಿ ಸುಂದರವಾದ ತೋಟವೊಂದರ ಮಧ್ಯೆ ಇರುವ ಕಮಲ ಬಸದಿ ಇಲ್ಲಿನ ಪ್ರಸಿದ್ಧ ಸ್ಥಳಗಳಲ್ಲಿ ಒಂದು. ಇದು ಸುಮಾರು ಎಂಟು ನೂರು ವರ್ಷಗಳ ಇತಿಹಾಸವನ್ನು ಹೊಂದಿದೆ.

ಕಮಲ ಬಸದಿಯನ್ನು ಕ್ರಿ.ಶ 1204ರಲ್ಲಿ ರಟ್ಟರ (ಈ ವಂಶಸ್ಥರೇ ಮುಂದೆ ರಾಷ್ಟ್ರಕೂಟರೆಂದು ಕರೆಸಿಕೊಂಡರು) ದೊರೆಯಾದ ನಾಲ್ಕನೆಯ ಕರ್ತವೀರ್ಯನ ಮಹಾಮಂತ್ರಿಯಾದ ಬಿಚನ ಅಥವಾ ಬಿಚ್ಚಿರಾಜನು ಶ್ರೀ ಶುಭಚಂದ್ರ ಭಟ್ಟಾರಕ ದೇವರಿಂದ ಪ್ರೇರಣೆಗೊಂಡು ರಚಿಸಿದನು. ಈ ಬಸದಿಯು ಮೂಲತಃ



ಶಾಂತಿನಾಥ ತೀರ್ಥಂಕರನದ್ವಾರದ್ದು, ಈಗ ಅಲ್ಲಿ ನೇಮಿನಾಥನ ಮೂರ್ತಿಯಿದೆ. ಮೂಲತಃ ಇದು ರಟ್ಟ ಜಿನಾಲಯವೆಂದು ಕರೆಯಲ್ಪಡುತ್ತಿದ್ದು, ಬಸದಿಯು ಕಮಲದ ಆಕಾರದಲ್ಲಿರುವುದರಿಂದ ಮತ್ತು ಇದರ ರಂಗಮಂಟಪದ ಮೇಲ್ಭಾಗವೇಯೂ ಕಮಲ ದಳದ ಕೆತ್ತನೆಗಳಿಂದ ಅಲಂಕೃತವಾಗಿರುವುದರಿಂದ ಈ ಬಸದಿಯನ್ನು ಕಮಲ ಬಸದಿ ಎಂದು ಜನ ಕರೆಯಲಾರಂಭಿಸಿದರು. ಈ ಬಸದಿಯ ಎದುರಿನಲ್ಲೇ ದಕ್ಷಿಣಾಭಿಮುಖವಾಗಿ ಇನ್ನೊಂದು ಬಸದಿಯಿದೆ. ಅದು ಕೂಡ ರಟ್ಟರ ಕಾಲದ್ದಾಗಿದೆ. ಅದನ್ನು ಸಣ್ಣ ಬಸದಿ ಎಂದು ಕರೆಯುತ್ತಾರೆ. ಬಾಲಚಂದ್ರದೇವ (ಕವಿ ಕಂದರ್ಪ)ರಿಂದ ರಚಿತವಾದ ಎರಡು ಶಾಸನಗಳು ಈ ಎರಡು ಬಸದಿಗಳ ಬಗೆಗೆ ಹೆಚ್ಚಿನ ಮಾಹಿತಿಯನ್ನು ನೀಡುತ್ತವೆ. ಸದ್ಯೆ ಅವು ಲಂಡನ್ ನಗರದ ಬ್ರಿಟಿಷ್ ಮ್ಯೂಸಿಯಂನಲ್ಲಿವೆ ಎನ್ನುವ ಎಲ್ಲಾ



ವಿವರಣೆಯನ್ನು ಈ ಬಸದಿಯ ಹೊರಗೆ ಕಾಣಿಸಿರುವ ವಿವರಣಾ ಫಲಕ ನೀಡುತ್ತದೆ.

ಚಾಲುಕ್ಯರ ಕಾಲದ ಕಲೆಯನ್ನು ಬಿಂಬಿಸುವ ಈ ಬಸದಿಯು ಕದಂಬ ನಾಗರ ಶೈಲಿಯ ಶಿಖರವನ್ನು ಹೊಂದಿದ್ದು, ತಲವಿನ್ಯಾಸದಲ್ಲಿ ಗರ್ಭಗುಡಿ, ಸುಖನಾಸಿ, ನವರಂಗ ಮತ್ತು ಮುಖ ಮಂಟಪಗಳಿಂದ ಕೂಡಿದೆ. ಈ ಮುಖಮಂಟಪಕ್ಕೆ ಮೂರು ಕಡೆಯಲ್ಲಿ ಪ್ರವೇಶ ದ್ವಾರಗಳಿವೆ. ನೀವು ಬಸದಿಯ ಒಳಕ್ಕೆ ಪ್ರವೇಶಿಸಿದ ತಕ್ಷಣ ತಲೆ ಎತ್ತಿ ಮೇಲಕ್ಕೆ ನೋಡಿದರೆ ಅಲ್ಲಿನ ಚಿತ್ರಾಕರ್ಷಕ ಕುಸುರಿ ಕೆಲಸ ನಮ್ಮನ್ನು ಹಿಡಿದಿಡುತ್ತದೆ. ಬಸದಿಯ ಪ್ರಾಕಾರದಿಂದ ಗರ್ಭಗುಡಿಯವರೆಗೆ ಒಟ್ಟು ನಾಲ್ಕು ಬಾಗಿಲುಗಳಿವೆ. ಪ್ರತೀ ಬಾಗಿಲಿನಲ್ಲಿ ಸೂಕ್ಷ್ಮವಾದ ಕೆತ್ತನೆಯ ಕೆಲಸವಿದೆ. ಒಳಗಿನ ಕಂಬಗಳಲ್ಲಿ ಕೂಡ ಸುಂದರ ವಿನ್ಯಾಸಗಳ ಕೆತ್ತನೆಗಳಿದ್ದು, ಮೇಲ್ಭಾಗದಲ್ಲಿ ವಿವಿಧ ಪೌರಾಣಿಕ ಪ್ರಸಂಗಗಳನ್ನು ನೆನಪಿಸುವ ಶಿಲಾ ಮೂರ್ತಿಗಳಿವೆ. ಅವುಗಳಲ್ಲಿ ಹಲವು ಭಗ್ನಗೊಂಡಿವೆ. ಇಲ್ಲಿನ ಕಂಬಗಳ ನುಣುಪು ಮತ್ತು ಹೊಳಪು ಗಮನ ಸೆಳೆಯುತ್ತದೆ.

ಗರ್ಭಗುಡಿಯಲ್ಲಿರುವ 22ನೇ ತೀರ್ಥಂಕರನಾದ ಭಗವಾನ್ ನೇಮಿನಾಥನ ಧ್ಯಾನ ಮುದ್ರೆಯ ಕಪ್ಪು ಶಿಲೆಯ ಸಿದ್ಧಾಸನ ಮೂರ್ತಿ ಇದೆ. ಈ ಮೂರ್ತಿ ಸುಮಾರು ಎರಡು ನೂರು ವರ್ಷಗಳ ಹಿಂದೆ ಕಾಡಿನಲ್ಲಿ ದೊರೆತಿದ್ದು, ಅದನ್ನು ಇಲ್ಲಿ ತಂದು ಪ್ರತಿಷ್ಠಾಪಿಸಲಾಗಿದೆ ಎನ್ನುವ ಮಾಹಿತಿಯಿದೆ. ವಿಗ್ರಹದ ಹಿಂದೆ ಇರುವ ಪ್ರಭಾವಳಿಯೂ ಕಲ್ಪವೃಕ್ಷ ಕಾಮಧೇನು ಮತ್ತಿತರ ಪ್ರಾಣಿಗಳ ಕೆತ್ತನೆಗಳಿಂದ ಅಲಂಕೃತವಾಗಿ ವಿಶಿಷ್ಟತೆಯಿಂದ ಕೂಡಿದೆ. ಇಲ್ಲಿ ಭಗವಾನ್ ಪಾರ್ಶ್ವನಾಥ, ಭಗವಾನ್ ಸುಮತಿನಾಥ ಮತ್ತು ಭಗವಾನ್ ಆದಿನಾಥರ ಸುಂದರ ವಿಗ್ರಹಗಳನ್ನು ಕೂಡ ಕಾಣಬಹುದಾಗಿದೆ. ನೇಮಿನಾಥನ ವಿಗ್ರಹದ ಹತ್ತಿರದಲ್ಲಿ ಕಪ್ಪುಶಿಲೆ ನವಗ್ರವಿದೆ. ಬಸದಿಯ ಹೊರ ಆವರಣದ ಗೋಡೆಗಳು ವಿಶಿಷ್ಟ ರಚನೆ ಹೊಂದಿವೆ.

ಈ ಬಸದಿಯ ನೇರಕ್ಕೆ ಬಲಭಾಗದಲ್ಲಿ ದಕ್ಷಿಣಾಭಿಮುಖವಾಗಿ ಇರುವ ಇನ್ನೊಂದು ಬಸದಿಯ ಬಗೆಗೆ ಹೆಚ್ಚಿನ ಮಾಹಿತಿಗಳು ಲಭ್ಯವಿಲ್ಲ. ಆ ಬಸದಿಯ ಹೊರಭಾಗದಲ್ಲಿನ ಶಿಲ್ಪಕಲೆಗಳು ಪ್ರವಾಸಿಗರನ್ನು ಕೈ ಬೀಸಿ ಕರೆಯುತ್ತವೆ. ಪ್ರವೇಶ ದ್ವಾರದಲ್ಲಿನ ಕೆತ್ತನೆ ಮನಮೋಹಕವಾಗಿದೆ. ಪ್ರವೇಶ ದ್ವಾರದ ಮುಂಭಾಗದಲ್ಲಿ ಕಟಾಂಜನ ಹೊಂದಿರುವ ಈ ಬಸದಿಯ ಗರ್ಭಗೃಹ ಮತ್ತು ಸುಖನಾಸಿಗಳು ಸಂಪೂರ್ಣ ಬಿದ್ದು ಹೋಗಿದ್ದು ನವರಂಗ ಮಾತ್ರ ಉಳಿದುಕೊಂಡಿದೆ. ಒಳಗೆ ಪ್ರವೇಶಿಸಿದರೆ ಸುಮಾರು ಎಂಟತ್ತು ಕಂಬಗಳ ನಡುವೆ ಕಾಣುವುದು ಖಾಲಿ ಜಾಗವಷ್ಟೆ.

ಕಮಲ ಬಸದಿ ಮತ್ತು ಬಸದಿಯ ಸುತ್ತಲಿನ ಹಸಿರು ವನ ಮನಸ್ಸಿಗೆ ಋಷಿ ನೀಡುತ್ತದೆ. ಇಲ್ಲಿನ ಹುಲ್ಲುಹಾಸಿನ ಪ್ರದೇಶದಲ್ಲಿ ಬಸದಿಯ ಹೊರಗೆ ಕಂಡುಬರುವ ಕಲ್ಲಿನ ಬೆಂಚುಗಳಲ್ಲಿ ಪ್ರವಾಸಿಗರು ಕುಳಿತು ವಿರಮಿಸಲು ಅವಕಾಶವಿದೆ. ಇಲ್ಲಿನ ವಾತಾವರಣ ಪ್ರಶಾಂತತೆಯಿಂದ ಕೂಡಿದೆ. ಅಂದ ಹಾಗೆ ಈ ಕಮಲ ಬಸದಿ ತನ್ನ ವಿಶಿಷ್ಟತೆಗಳಿಂದಾಗಿ ದೇಶದ ಒಂದು ಅಪೂರ್ವ ಪ್ರಾಚೀನ ಸ್ಮಾರಕ ಎಂದು ಗುರುತಿಸಲ್ಪಟ್ಟಿದೆ. ಬೆಳಗಾವಿಗೆ ಹೋದರೆ ಕಮಲ ಬಸದಿ ನೋಡುವುದನ್ನು ಮರೆಯದಿರಿ.



ಪುಷ್ಪ ಬೆಳೆಯಿಂದ ಲಾಭ ಪಡೆದ ರೈತ

ಕಿಶನ್‌ರಾವ್ ಕುಲಕರ್ಣಿ

ಈ ಬಾರಿ ಉತ್ತರ ಕರ್ನಾಟಕ ಭಾಗದ ರೈತರನ್ನು ಮಹಾಮಳೆಯು ಹೈರಾಣು ಮಾಡಿತು. ಮುಂಗಾರು ಹಂಗಾಮಿನಲ್ಲಿ ಬಿತ್ತನೆ ಮಾಡಲು ಬೇಕಾದಷ್ಟು ಮಳೆಯಾಗಲಿಲ್ಲ. ಹಿಂಗಾರು ಹಂಗಾಮಿಗೆ ಬಿತ್ತನೆ ಮಾಡಲು ಮಳೆ ಬಿಡುತ್ತಿರಲಿಲ್ಲ. ಇಂತ ಸಂದಿಗ್ಧ ಪರಿಸ್ಥಿತಿಯಲ್ಲಿ ರೈತರು ಕಂಗಾಲಾಗಿ ಹೋಗಿದ್ದರು. ಆದಾಗ್ಯೂ ಕೊಪ್ಪಳ ಜಿಲ್ಲೆ ಕುಷ್ಟಗಿ ತಾಲೂಕಿನ ನಿಡಶೇಸಿ ಗ್ರಾಮದ ರೈತ ಶಮಿಹುಸೇನ್ ಮಳೆಯ ವಿಕೋಪದ ನಡುವೆಯೂ ಚೆಂಡು ಹೂವಿನ ಬೇಸಾಯ ಕೈಗೊಂಡು ಲಾಭ ಮಾಡಿಕೊಂಡಿದ್ದಾರೆ.

ಸೂರ್ಯನ ಹೊಂಬೆಳಕಿನಲ್ಲಿ ಫಳಫಳ ಹೊಳೆಯುವ ಹಳದಿ ಹಾಗೂ ಕಿತ್ತಳೆ ಬಣ್ಣದ ಚೆಂಡುಹೂವಿನ ರಾಶಿ ದಾರಿ ಹೋಕರ ಗಮನ ಸೆಳೆಯುತ್ತವೆ. ಮೆಕ್ಸಿಕನ್ ಮೂಲದ ಈ ಔಷಧಿಯು ಸಸ್ಯವನ್ನು ವೈಜ್ಞಾನಿಕವಾಗಿ ಕ್ಯಾಲೆಂಡುಲ ಎನ್ನಲಾಗುತ್ತದೆ. ಇಂಗ್ಲಿಷ್‌ನಲ್ಲಿ ಮಾರಿಗೋಲ್ಡ್, ಪಾಟ್ ಮಾರಿಗೋಲ್ಡ್ ಎಂದು

ಚಿರಪರಿಚಿತವಿರುವ ಚೆಂಡುಹೂವು ಹಲವು ಪ್ರಬೇಧಗಳನ್ನು ಹೊಂದಿದೆ. ಚೆಂಡು ಹೂವು ಎಲ್ಲಾ ಪ್ರದೇಶಗಳಲ್ಲಿ ಬೆಳೆಯಬಹುದಾದ ಸಸ್ಯವಾಗಿದೆ. ಇದರಲ್ಲಿ ಹೇರಳವಾದ ಔಷಧಿಯ ಗುಣ ಇದ್ದು, ಅಲ್ಸರ್, ಉರಿಯೂತ, ಮುಟ್ಟು, ಕಣ್ಣಿನ ಸಮಸ್ಯೆ ಸೇರಿದಂತೆ ಹಲವು ರೋಗಗಳಿಗೆ ಔಷಧ ತಯಾರಿಸಲಾಗುತ್ತದೆ. ಈ ಹೂವಿನಲ್ಲಿರುವ ಆಂಟಿಆಕ್ಸಿಡೆಂಟ್ ಅಂಶಗಳು ಕಣ್ಣಿನ ದೃಷ್ಟಿಯನ್ನು ಅಭಿವೃದ್ಧಿಪಡಿಸುವಲ್ಲಿ ಸಹ ಸಹಕಾರಿಯಾಗುತ್ತದೆ. ಅಲ್ಲದೆ ಕಣ್ಣಿನ ಪೊರೆ ಮತ್ತು ಮ್ಯಾಕ್ಯುಲರ್





ಕ್ಷೀಣತೆಯನ್ನು ತಪ್ಪಿಸುವಲ್ಲಿ ಇದರಲ್ಲಿನ ಬೆಟಾ ಕರೋಟಿನ್ ಅಂಶ ಸಹಕಾರಿಯಾಗಿದೆ ಎಂದು ಹೇಳಲಾಗುತ್ತಿದೆ. ಅಲಂಕಾರದಿಂದ ಹಿಡಿದು ಔಷಧಿಯವರೆಗೂ ಬೆಂಜೋಲಿನ್ ಬಳಕೆಯಾಗುವುದರಿಂದ ಈ ಹೂವಿಗೆ ಸದ್ಯ ಉತ್ತಮ ಬೇಡಿಕೆ ಇದೆ.

ವೈಜ್ಞಾನಿಕ ಬೇಸಾಯ ಪದ್ಧತಿ:

ಕಡಿಮೆ ಭೂಮಿಯನ್ನು ಹೊಂದಿರುವ ಶಮಿಹುಸೇನ್ ಕಾಲಕ್ಕೆ ತಕ್ಕಂತೆ ಬೇಸಾಯ ಕ್ರಮಗಳನ್ನು ಅಳವಡಿಸಿಕೊಂಡಿದ್ದಾರೆ. ವಿವಿಧ ಬೆಳೆಗಳನ್ನು ವೈಜ್ಞಾನಿಕ ರೀತಿಯಲ್ಲಿ ಬೆಳೆಯುವ ಮೂಲಕ ಕಡಿಮೆ ನೆಲ-ಜಲದಲ್ಲಿಯೂ ಕೃಷಿ, ತೋಟಗಾರಿಕೆಯನ್ನು ಹೇಗೆ ಲಾಭದಾಯಕವನ್ನಾಗಿಸಿಕೊಳ್ಳಬಹುದು ಎಂಬುದನ್ನು ಪುಷ್ಪ ಬೇಸಾಯ ಮಾಡುವುದರ ಮೂಲಕ ಇತರರಿಗೂ ಮನವರಿಕೆ ಮಾಡಿಕೊಟ್ಟಿದ್ದಾರೆ.

ಸುಮಾರು ಒಂದು ಎಕರೆ ಪ್ರದೇಶದಲ್ಲಿ ಎಫ್-1 ಹೈಬ್ರಿಡ್ ತಳಿ ಬೆಳೆದು ಹೂವಿನ ಬೇಸಾಯ ಕೈಗೊಂಡಿದ್ದಾರೆ. ಕಳೆದ ದಸರಾ ಹಬ್ಬದಲ್ಲಿ ಸುಮಾರು 18 ಕ್ವಿಂಟಲ್ ಹಾಗೂ ದೀಪಾವಳಿಯಲ್ಲಿ 12 ಕ್ವಿಂಟಲ್ ಹೂವುಗಳನ್ನು ಕಟಾವು ಮಾಡಿ ಮಾರಾಟ ಮಾಡಿದ್ದಾರೆ. ಮುಂದೆ ಗೌರಿ ಹುಣ್ಣಿಮೆಯ ವೇಳೆಗೆ ಮತ್ತಷ್ಟು ಹೂವುಗಳು ಕಟಾವಿಗೆ ಬರುವ ನಿರೀಕ್ಷೆ ಇದೆ. ಇದರ ಜೊತೆಗೆ ಸಗಟು ವ್ಯಾಪಾರಸ್ಥರು ಇವರ ತೋಟಕ್ಕೆ ಬಂದು ಹೂವುಗಳನ್ನು ಖರೀದಿಸಿ ದೂರದ ನಗರಗಳಿಗೆ ಸಾಗಿಸುತ್ತಿದ್ದಾರೆ.

“ಎಲ್ಲ ಸಮಯದಲ್ಲೂ ಚೆಂಡು ಹೂವು ಬೇಡಿಕೆ ಹೊಂದಿದೆ, ಆದರೆ ದಸರಾ ಮತ್ತು ದೀಪಾವಳಿಯಂತಹ ಹಬ್ಬಗಳ ಸಂದರ್ಭದಲ್ಲಿ ಅಂಗಡಿ, ವಾಹನಗಳ ಅಲಂಕಾರಕ್ಕೆ ಬಳಕೆಯಾಗುವುದರಿಂದ ಹೂವಿಗೆ ಬಹಳಷ್ಟು ಬೇಡಿಕೆ ಕುದುರುತ್ತದೆ. ಸದ್ಯ ಮಾರುಕಟ್ಟೆಯಲ್ಲಿ ಹೆಚ್ಚಿನ ದರ ಇದ್ದರೂ ಕೇಜಿಗೆ ರೂ.50 ದರದಂತೆ ವ್ಯಾಪಾರಿಗಳೊಂದಿಗೆ ಸಗಟು ಮಾರಾಟ ಒಪ್ಪಂದ ಮಾಡಿಕೊಂಡಿದ್ದೇನೆ” ಎಂದು ಶಮಿಹುಸೇನ್ ಹೇಳುತ್ತಾರೆ.

ಕೇವಲ ಮೂರು ತಿಂಗಳಲ್ಲಿ ಕೊಯಲಿಗೆ ಬರುವ ಚೆಂಡು

ಹೂವಿನ ಒಂದು ಎಕರೆ ಬೇಸಾಯಕ್ಕೆ ತಗುಲಿದ ಎಲ್ಲ ಖರ್ಚು ತೆಗೆದು ರೂ.1 ಲಕ್ಷಕ್ಕೂ ಹೆಚ್ಚಿನ ಹಣ ಕೈಗೆ ಬಂದಿದೆ ಎನ್ನುತ್ತಾರೆ. ಕಳೆದ ನಾಲ್ಕು ವರ್ಷಗಳಿಂದ ಇವರು ಚೆಂಡು ಹೂವಿನ ಬೇಸಾಯ ಕೈಗೊಂಡಿದ್ದು, ಈ ವರ್ಷ ಮಾತ್ರ ಅತಿವೃಷ್ಟಿಯಿಂದ ಅರ್ಧದಷ್ಟು ಹೂವು ಹಾಳಾಗಿದೆ. ಆದರೂ ಸಂಪೂರ್ಣ ಹಾನಿ ಆಗಿಲ್ಲ ಎಂಬುದು ಅವರ ಆತ್ಮವಿಶ್ವಾಸ ಹಾಗೂ ಅನುಭವದ ಮಾತು.

ಬೇಸಾಯ ಕ್ರಮ:

ಎಕರೆಗೆ ನೂರು ಗ್ರಾಂ (ಹತ್ತು ಗ್ರಾಂ ಬೀಜಕ್ಕೆ ರೂ 1600) ಬೀಜ ಬೇಕಾಗುತ್ತವೆ, ತರಕಾರಿ ಬೆಳೆ ನರ್ಸರಿಗಳೊಂದಿಗೆ ಒಪ್ಪಂದ ಮಾಡಿಕೊಂಡು ಅವರ ಬಳಿ ಸಸಿಗಳನ್ನು ಬೆಳೆಸಿ ನಂತರ ಒಂದಕ್ಕೆ ರೂ 30 ವ್ಯಸೆಯಂತೆ ಖರೀದಿಸಿ ಹಬ್ಬದ ವೇಳೆಗೆ ಕಟಾವಿಗೆ ಬರುವಂತೆ ಸಸಿಗಳನ್ನು ನಾಟಿ ಮಾಡಲಾಗಿದೆ. ತೋಟದಲ್ಲಿ ಹಳೆಯ ಹನಿ ನೀರಾವರಿ ಲ್ಯಾಟ್ರಲ್(ಪೈಪ್)ಗಳನ್ನೇ ಬಳಕೆ ಮಾಡಿಕೊಂಡು ಖರ್ಚು ಕಡಿಮೆ ಮಾಡಿಕೊಂಡಿದ್ದಾರೆ. ಲಘು ಪೋಷಕಾಂಶ ಮತ್ತು ಯೂರಿಯಾವನ್ನು ಅಗತ್ಯಕ್ಕೆ ತಕ್ಕಷ್ಟು ಬಳಕೆ ಮಾಡಿದ್ದು, ಯಾವುದೇ ಕ್ರಿಮಿನಾಶಕ ಸಿಂಪಡಿಸಿಲ್ಲ. ಇದರ ಜೊತೆಗೆ ಟಗರು ಸಾಕಾಣಿಕೆ, ಎರೆಹುಳು ಗೊಬ್ಬರ ತಯಾರಿಕೆಯಲ್ಲಿಯೂ ಆಸಕ್ತಿ ವಹಿಸಿದ್ದು, ಇತರ ರೈತರಿಗೆ ಮಾದರಿಯಾಗಿದ್ದಾರೆ.

ಬಿಬಿಎಂ ಪದವೀಧರರಾಗಿರುವ ಶಮಿಹುಸೇನ್ ಈ ಹಿಂದೆ ಖಾಸಗಿ ಕಂಪನಿಯಲ್ಲಿ ಕೆಲಸ ನಿರ್ವಹಿಸುತ್ತಿದ್ದರು. ನಂತರ ಸ್ವತಃ ಷೇರುಮಾರುಕಟ್ಟೆ ವ್ಯವಹಾರ ಕೈಗೊಂಡಿದ್ದರು. ಆದರೆ ಅವರನ್ನು ಆಕರ್ಷಿಸಿದ್ದು ತೋಟಗಾರಿಕೆ ಬೇಸಾಯ. ಏನೂ ಬೆಳೆಯಲು ಯೋಗ್ಯವಿಲ್ಲ ಎಂದುಕೊಂಡಿದ್ದ ಭೂಮಿಯನ್ನು ಹದಗೊಳಿಸಿ ಕೃಷಿಗೆ ಅಣಿಗೊಳಿಸಿದರು. ಅದೇ ಭೂಮಿಯಲ್ಲಿ ಬಂಗಾರದಂತಹ ಬೆಳೆ ಬೆಳೆಯುತ್ತಾ, ವ್ಯವಸಾಯದಲ್ಲೇ ತೃಪ್ತಿಯನ್ನು ಕಂಡುಕೊಂಡರು. ಬೇರೆ ಉದ್ಯೋಗ ಅರಸುವುದಕ್ಕಿಂತ ತಮ್ಮದೇ ಜಮೀನಿನಲ್ಲಿ ಸ್ವಂತ ಬೇಸಾಯ ಕೈಗೊಂಡು ಸಿಹಿ ಕಹಿ ಎರಡನ್ನೂ ಸವಾಲಾಗಿ ಸ್ವೀಕರಿಸುತ್ತಾ ಕೃಷಿಯಲ್ಲಿ ಯಶಸ್ಸನ್ನು ಕಂಡಿದ್ದಾರೆಲ್ಲದೆ, ಇತರರಿಗೆ ಮಾದರಿಯಾಗಿದ್ದಾರೆ.



ಸಂಗಮೇಶ್ ಜವಾದಿ

ಹೌದು ಈಗ ಅತಿ ಕಡಿಮೆ ದರದಲ್ಲಿ ಬಡವರು ಮತ್ತು ಮಧ್ಯಮವರ್ಗದವರಿಗೆ ಔಷಧಿ ದೊರೆಯುತ್ತಿದೆ. ಅದುವೇ ಪ್ರಧಾನಮಂತ್ರಿ ಜನ ಔಷಧಿ ಕೇಂದ್ರದಲ್ಲಿ. ಹಾಗಾಗಿ ಬಡವರು ಮತ್ತು ಮಧ್ಯಮವರ್ಗದ ಜನರ ಪಾಲಿಗೆ ಜನರಕ್ ಔಷಧಿ ಕೇಂದ್ರಗಳು ವರದಾನವಾಗಿ ಪರಿಣಮಿಸಿವೆ ಎಂದರೆ ತಪ್ಪಾಗಲಾರದು. ಆರ್ಥಿಕ ನಷ್ಟವನ್ನು ತಡೆಯುವ ಕಾರಣದಿಂದ ಇತ್ತೀಚೆಗೆ ಹೆಚ್ಚಿನ ಜನರು ಜನರಕ್ ಔಷಧಿಯ ಪ್ರಯೋಜನವನ್ನು ಪಡೆದುಕೊಳ್ಳಲು ಮುಂದಾಗಿದ್ದಾರೆ.

ಪ್ರಧಾನಮಂತ್ರಿ ಜನರಕ್ ಜನ ಔಷಧಿ ಕೇಂದ್ರವು ಭಾರತ

ಸರ್ಕಾರದ ಔಷಧಿ ಇಲಾಖೆಯಿಂದ ಪ್ರಾಯೋಜಿಸಲ್ಪಟ್ಟಿರುವ ಜನರಕ್ ಔಷಧಿಗಳ ಮೆಡಿಕಲ್ ಸ್ಟೋರ್ ಆಗಿದೆ. ಈ ಸ್ಟೋರ್‌ಗಳಲ್ಲಿ ಬಿ.ಪಿ, ಶುಗರ್, ಹೃದಯ ಖಾಯಿಲೆ, ಗ್ಯಾಸ್ ಟ್ರಬಲ್ ಹಾಗೂ ಮತ್ತಿತರ ಕಾಯಿಲೆಗಳ ಔಷಧಿಗಳು ಶೇಕಡಾ 80 ರ ವರೆಗೆ ರಿಯಾಯಿತಿ ದರದಲ್ಲಿ ದೊರೆಯುತ್ತದೆ. ಅಲ್ಲದೆ ಅತ್ಯುತ್ತಮ ಗುಣಮಟ್ಟದ ಜನರಕ್ ಔಷಧಿಗಳ ಬೆಲೆಯು ಇತರ ಖಾಸಗಿ ಔಷಧಿ ಅಂಗಡಿಗಳಿಗೆ ಹೋಲಿಸಿದರೆ ತುಂಬಾ ಕಡಿಮೆ ಇದ್ದು, ಖಾಸಗಿ ಔಷಧಿ ಅಂಗಡಿಗಳ ಬೆಲೆಗಿಂತ 30% ರಿಂದ 80% ತನಕ ರಿಯಾಯಿತಿ ದರದಲ್ಲಿ ದೊರೆಯುತ್ತದೆ.

ಅತ್ಯುತ್ತಮ ಗುಣಮಟ್ಟದ ಜನರಕ್ ಔಷಧಿಗಳ ಬೆಲೆಯು ಇತರ ಖಾಸಗಿ ಔಷಧಿ ಅಂಗಡಿಗಳಿಗೆ ಹೋಲಿಸಿದರೆ ತುಂಬಾ ಕಡಿಮೆ ಇದ್ದು, ಖಾಸಗಿ ಔಷಧಿ ಅಂಗಡಿಗಳ ಬೆಲೆಗಿಂತ 30% ರಿಂದ 80% ತನಕ ರಿಯಾಯಿತಿ ದರದಲ್ಲಿ ದೊರೆಯುತ್ತದೆ.

ಖಾಸಗಿ ಔಷಧಿಗಳು ಪರೀಕ್ಷೆಗೊಳಪಡಿಸುವ ಭಾರತದ ಪ್ರತಿಷ್ಠಿತ NABL ಪ್ರಯೋಗ ಶಾಲೆಯಲ್ಲೇ ಜನ ಔಷಧಿಯ ಪ್ರತಿಯೊಂದು ಔಷಧಿಗಳು ಗುಣಮಟ್ಟದ ಪರೀಕ್ಷೆಗೆ ಒಳಪಡುವುದರಿಂದ ಖಾಸಗಿ ಔಷಧಿಗಳ ಗುಣಮಟ್ಟವನ್ನೇ ಜನ ಔಷಧಿಯು ಹೊಂದಿರುತ್ತದೆ.



ಜನರಿಗೆ ಔಷಧಿಯು ಭಾರತ ಸರ್ಕಾರದ ಔಷಧ ಇಲಾಖೆಯಿಂದ ತಯಾರಿಸಲ್ಪಡುವ ಔಷಧಿಯಾಗಿರುವುದರಿಂದ, ಇದಕ್ಕೆ ಬ್ರಾಂಡ್‌ನ ಹೆಸರು ಇರುವುದಿಲ್ಲ. ಆದರೆ ಈ ಔಷಧ ಯಾವುದೇ ಬ್ರಾಂಡ್‌ನ ಔಷಧಿಗೆ ಹೋಲಿಸಿದರೆ ಸುರಕ್ಷಿತ ಮತ್ತು ಪರಿಣಾಮಕಾರಿಯಾಗಿರುತ್ತದೆ. ಅಲ್ಲದೆ ಬೆಲೆಯಲ್ಲಿ ಬ್ರಾಂಡ್‌ನ ಔಷಧಿಗಿಂತ ಕಡಿಮೆಯಿರುತ್ತದೆ.

ಜನರಿಗೆ ಔಷಧಿಯು ಭಾರತ ಸರ್ಕಾರದ ಪ್ರಯೋಗ ಶಾಲೆಯಲ್ಲಿ ತಯಾರಾಗಿ ನೇರವಾಗಿ ಔಷಧಿ ಮಳಿಗೆಗೆ ಬರುತ್ತದೆ. ಇದರಿಂದ ಖಾಸಗಿ ಔಷಧಿಗಳಂತೆ ಅಧಿಕ ತಯಾರಿಕ ವೆಚ್ಚ, ಜಾಹೀರಾತು ವೆಚ್ಚ, ಮಾರುಕಟ್ಟೆ ವೆಚ್ಚ, ಹೋಲ್‌ಸೇಲ್, ರಿಟೇಲರ್ ಇತರ ಕಮಿಷನ್‌ಗಳು, ಮತ್ತು ತೆರಿಗೆ ಯಾವುದೂ ಇರುವುದಿಲ್ಲ. ಆದುದರಿಂದ ಇಲ್ಲಿ ಔಷಧಿಯು ಕಡಿಮೆ ಬೆಲೆಗೆ ದೊರೆಯುತ್ತದೆ.

ಜನ ಔಷಧಿ ಮೆಡಿಕಲ್ ಸ್ಟೋರ್‌ನಲ್ಲಿ ದೊರೆಯುವ ಜನರಿಗೆ ಔಷಧಿಯು ಭಾರತದ ಪ್ರತಿಷ್ಠಿತ ಎನ್.ಎ.ಬಿ.ಎಲ್. ಪ್ರಯೋಗ ಶಾಲೆಯಲ್ಲಿ ಪ್ರತಿಯೊಂದು ಬ್ಯಾಚ್‌ನ ಔಷಧಿಯು ಗುಣಮಟ್ಟ ಪರೀಕ್ಷೆಗೆ ಒಳಪಟ್ಟು, ನಂತರ ಮಾರುಕಟ್ಟೆಗೆ ಬರುತ್ತದೆ. (ಖಾಸಗಿ ಔಷಧಿಗಳು ಸಹ ಇದೇ ಪ್ರಯೋಗಾಲಯದಲ್ಲಿ ಪರೀಕ್ಷಿಸಲ್ಪಡುತ್ತದೆ.) ಆದುದರಿಂದ ಸುರಕ್ಷಿತ ಹಾಗೂ ಪರಿಣಾಮಕಾರಿಯಾಗಿದೆ.

ನೀವು ಈಗಾಗಲೇ ತೆಗೆದುಕೊಳ್ಳುತ್ತಿರುವ ವೈದ್ಯರಿಂದ ನೀಡಲ್ಪಟ್ಟಿರುವ ಯಾವುದೇ ಔಷಧಿಯು ಚೀಟಿ ಅಥವಾ ಹಳೆಯ ಬ್ರಾಂಡ್ ಔಷಧಿಯ ಖಾಲಿ ಕವರ್‌ಅನ್ನು ಜನ ಔಷಧಿ ಕೇಂದ್ರಕ್ಕೆ ತಂದರೆ, ಔಷಧಿ ಕೇಂದ್ರದಲ್ಲಿರುವ ಅರ್ಹತಾ ವ್ಯಕ್ತಿಯು ನೀವು ತಂದಿರುವ ಚೀಟಿ ಅಥವಾ ಖಾಲಿ ಕವರಿಗೆ ಸಮಾನವಾದ ಜನರಿಗೆ ಔಷಧಿಯನ್ನು ನೀಡುತ್ತಾರೆ. (ಭಾರತ ಸರ್ಕಾರ ಹಾಗೂ ಮೆಡಿಕಲ್ ಕೌನ್ಸಿಲ್ ಆಫ್ ಇಂಡಿಯಾ (ಎಂ.ಸಿ.ಐ) ಸಹ ವೈದ್ಯರಿಗೆ ನೇರವಾಗಿ ಜನರಿಗೆ

ಔಷಧಿಯನ್ನೇ ರೋಗಿಗಳಿಗೆ ಶಿಫಾರಸು ಮಾಡಲು ಆದೇಶಿಸಿದೆ.)

ಜನ ಔಷಧಿ ಕೇಂದ್ರದಲ್ಲಿ ಒಂದು ಅಥವಾ ಎರಡು ಸಾಮಾನ್ಯ ಕಾಂಪನೀಶನ್‌ಗಳ ಎಲ್ಲಾ ಔಷಧಿಗಳು ದೊರೆಯುತ್ತವೆ. ಆದರೆ ಕೆಲವೊಮ್ಮೆ 2 ಅಥವಾ 3 ಕಾಂಪನೀಶನ್‌ಗಳ ಔಷಧಿಗಳು ಇಲ್ಲದ ಸಂದರ್ಭದಲ್ಲಿ ಅರ್ಹತಾ ವ್ಯಕ್ತಿಯು ಆ ಕಾಂಪನೀಶನ್‌ಗೆ ಸಮನಾದ 2 ಬೇರೆ ಬೇರೆ ಔಷಧಿಯನ್ನು ನೀಡುತ್ತಾರೆ. ಅದನ್ನು ಒಟ್ಟಿಗೆ ತೆಗೆದುಕೊಳ್ಳುವುದರಿಂದ 3 ಕಾಂಪನೀಶನ್ ಅಷ್ಟೇ ಪರಿಣಾಮಕಾರಿಯಾಗಿರುತ್ತದೆ ಹಾಗೂ ಯಾವುದೇ ಅಡ್ಡ ಪರಿಣಾಮವಿರುವುದಿಲ್ಲ.

ಜನ ಔಷಧಿ ಕೇಂದ್ರದಲ್ಲಿ ಬಿ.ಪಿ. ಶುಗರ್, ಹೃದಯ ಖಾಯಿಲೆ, ಗ್ಯಾಸ್ಟ್ರಿಟಿಸ್ ಸೇರಿದಂತೆ ಬಹುಪಾಲು ಎಲ್ಲಾ ಕಾಯಿಲೆಗಳಿಗೂ ಸೇರಿದಂತೆ 800ಕ್ಕೂ ಹೆಚ್ಚು ಔಷಧಿಗಳು ರಿಯಾಯಿತಿ ದರದಲ್ಲಿ ಜನ ಔಷಧಿ ಕೇಂದ್ರದಲ್ಲಿ ಮಾತ್ರ ದೊರೆಯುತ್ತವೆ.

ಜನಸಾಮಾನ್ಯರು ವೈದ್ಯರ ಬಳಿಗೆ ಹೋದರೆ ದುಬಾರಿ ಬೆಲೆಯ ಬ್ರಾಂಡ್‌ನ ಔಷಧಿಯನ್ನು ಬರೆದುಕೊಡುತ್ತಾರೆ. ಇದರಲ್ಲಿ ವೈದ್ಯರು ಮತ್ತು ಔಷಧಿ ಕಂಪನಿಗಳ ನಡುವೆ ವ್ಯವಹಾರ ಇರುತ್ತದೆ. ಆದರೆ ಇವರ ವ್ಯವಹಾರದಿಂದ ಜನಸಾಮಾನ್ಯರಿಗೆ ಆರ್ಥಿಕ ಹೊರೆಯಾಗುತ್ತದೆ. ಇದನ್ನು ಮನಗಂಡ ಪ್ರಧಾನಿಯವರು ಬಡವರು ಮತ್ತು ಮಧ್ಯಮವರ್ಗದ ಜನರನ್ನು ಈ ಆರ್ಥಿಕ ಹೊರೆಯಿಂದ ರಕ್ಷಿಸಬೇಕೆಂಬ ಉದ್ದೇಶದಿಂದ ಈ ಯೋಜನೆಯನ್ನು ಜಾರಿಗೆ ತಂದರು.

ಕಳೆದ ಮೂರು ವರ್ಷಗಳ ಹಿಂದೆ ಕೇಂದ್ರ ಸರ್ಕಾರವು ರಾಜ್ಯದ ಎಲ್ಲಾ ಜಿಲ್ಲಾ ಕೇಂದ್ರಗಳಲ್ಲಿ ಆರಂಭಿಸಿದ, ಈ ಜನರಿಗೆ ಜನ ಔಷಧಿ ಕೇಂದ್ರಗಳು ನಿಧಾನವಾಗಿ ಜನಪ್ರಿಯ ಹಾದಿಯಲ್ಲಿ ಮುನ್ನಡೆಯುತ್ತಿವೆ.



ಭಾವೈಕ್ಯತೆ ಸಾರಿದ

ವಿಶ್ವ ಮಾನವ ಶುಭಂಶು

ವೀರೇಶ್ ಎಂ. ಎನ್.

ನಮ್ಮ ದೇಶದ ಪ್ರಥಮ ಕಾನೂನು ಮಂತ್ರಿ ಹಾಗೂ ಭಾರತ ಸಂವಿಧಾನದ ಕರಡು ಸಮಿತಿಯ ಅಧ್ಯಕ್ಷರಾದ ಡಾ|| ಬಿ.ಆರ್.ಅಂಬೇಡ್ಕರ್ ಅವರು ಕೋಟ್ಯಾಂತರ ಶೋಷಿತ ವರ್ಗದ ಜನರ ಬೆನ್ನಾಗಿ ಮತ್ತು ಅವರ ಸಮಸ್ಯೆಗಳ ಪರಿಹಾರದ ಸಂಜೀವಿನಿಯಾಗಿದ್ದರು. ಅವರ ಮೌಲ್ಯಗಳನ್ನೇ ಹೊಂದಿದ್ದ ರಾಷ್ಟ್ರಕವಿ ಕುವೆಂಪು ಅವರು ತಮ್ಮ ಸಾಹಿತ್ಯದಲ್ಲಿ ಸಾಮಾಜಿಕ ಶೋಷಣೆ, ತಾರತಮ್ಯ, ಬಡತನ, ಅನಕ್ಷರತೆ, ಕ್ರೂರ, ಬಾಲ್ಯವಿವಾಹ, ಆಡಂಬರ, ಅನಾರೋಗ್ಯ, ಹೀಗೆ ಹತ್ತು ಹಲವು ಅವ್ಯವಸ್ಥೆಗಳ ನೈಜ ಚಿತ್ರಣದ ಮೇಲೆ ಬೆಳಕು ಚೆಲ್ಲುವ ಜೊತೆಗೆ ಚೈತನ್ಯ ತುಂಬಿದರು. ಕೆಳಮಟ್ಟದ ಜನರ ದನಿಯಾಗಿ ಬಡತನದ ಕೌರ್ಯವನ್ನು ಮನ ಕಲಕುವಂತೆ ವಿಶ್ವದ ಗಮನ ಸೆಳೆದರು. ಇಂತಹ ನೈತಿಕ ಹಾಗೂ ಸಾಮಾಜಿಕ ಅನ್ಯಾಯಗಳಿಗೆ ಸೂಕ್ತ ರೀತಿಯಲ್ಲಿ ಫಲಶ್ರುತಿ ಲಭಿಸುವಲ್ಲಿ ಯಶಸ್ವಿಯಾದರು. ದಲಿತ ಮತ್ತು ಬಂಡಾಯ ಚಳುವಳಿಗಳಿಗೆ ಸ್ಫೂರ್ತಿಯಾಗಿದ್ದರು. 'ಮಂತ್ರಮಾಂಗಲ್ಯ' ಎಂಬ ಸರಳ ವಿವಾಹ ಪದ್ಧತಿಯನ್ನು ರೂಢಿಗೆ ತಂದರು.



ಕನ್ನಡ ಸಾಹಿತ್ಯದ ಮೇರು ಪರ್ವತವಾಗಿರುವ ಇವರು 'ಎಡ'- 'ಬಲ' ಪಂಥಗಳ ಸಾಹಿತಿಗಳ ನಡುವೆ ಸೇತುವೆಯಾಗಿದ್ದರು. "ಓ ನನ್ನ ಚೇತನ, ಆಗು ನೀ ಅನಿಕೇತನ" ಎಂಬ ಆತ್ಮವಿಶ್ವಾಸದ ನುಡಿಗಳನ್ನು ಹೇಳಿದ ಕುವೆಂಪು ಮಲೆನಾಡಿನ ಅಮೋಘ ಸಾಹಿತ್ಯ ಕೃಷಿಕ. ಹರಿದು ಹಂಚಿ ಹೋಗಿರುವ ಕನ್ನಡ ನಾಡು ಒಂದಾಗಬೇಕು. ಕನ್ನಡ ನುಡಿ ಏಳಿ ಪಡೆಯಬೇಕು. ಕನ್ನಡಕ್ಕೆ ಅಗ್ರಸ್ಥಾನ ಒದಗಿ ಅದು ಅಗ್ರಮಾನ್ಯವಾಗಬೇಕು ಎಂದು ಬಯಸಿದವರು ಕುವೆಂಪು ಅವರು.

ತಮ್ಮ ಕಾದಂಬರಿ, ಮಹಾಕಾವ್ಯ, ಕವನ, ಕಥೆ, ನಾಟಕ, ಪ್ರಬಂಧ, ವಿಮರ್ಶೆ, ಭಾಷಣ, ಲೇಖನ ಹಾಗೂ ಶಿಶು ಹವ್ಯಾಸಗಳ ಮೂಲಕ ಸಾಮಾಜಿಕ ಶೋಷಣೆ, ಸಂಘರ್ಷಗಳನ್ನು ಆಳುವವರ ಗಮನಕ್ಕೆ ತಂದರು. ಸಾಹಿತ್ಯದ ವಿವಿಧ ಭುಜಗಳ ಸರ್ವಬಲವನ್ನು ಸಾರಸ್ವತ ಲೋಕಕ್ಕೆ ಶಾಶ್ವತವಾಗಿ ಉಡುಗೊರೆಯಾಗಿ ನೀಡಿ ಮನುಜಕುಲವನ್ನು ಪಾವನಗೊಳಿಸಿ ವಿಶ್ವ ಮಾನವ ಎನಿಸಿಕೊಂಡರು.

ಕನ್ನಡ ನಾಡಿನ ರಾಷ್ಟ್ರಕವಿಯಾದ ಕುವೆಂಪು ಅವರು ಕನ್ನಡನಾಡಿನ ಸಾರಸ್ವತ ಲೋಕದ ಸ್ಮರಣೀಯ ಸಾಹಿತ್ಯ ರತ್ನ. ಅವರು ಜಾತ್ಯಾತೀತ, ಪಕ್ಷಾತೀತ, ಸೀಮಾತೀತ ಅಕ್ಷರ ರತ್ನ. ಕನ್ನಡಿಗರ ಮನಸ್ಸಿನಲ್ಲಿ ಕನ್ನಡ ಭಾಷೆಯ ಅಭಿಮಾನವನ್ನು ಹುಟ್ಟಿಸುವ ಸಲುವಾಗಿ ಹಲವಾರು ಕವನಗಳನ್ನು ರಚಿಸಿದ್ದಾರೆ.

**"ಕನ್ನಡಕ್ಕಾಗಿ ಕೈಯೆತ್ತು;
ನಿನ್ನ ಕೈ ಕಲ್ಪವೃಕ್ಷವಾಗುತ್ತದೆ!
ಕನ್ನಡಕ್ಕಾಗಿ ಕೊರಳೆತ್ತು;
ಅಲ್ಲಿ ಪಾಂಚಜನ್ಯ ಮೂಡುತ್ತದೆ!"**


ಕನ್ನಡಕ್ಕಾಗಿ ಕಿರುಬೆರಳೆತ್ತಿದ್ದರೂ ಸಾಕು ಅದೇ ಗೋವರ್ಧನಗಿರಿಯಾಗುತ್ತದೆ....." ಎಂಬ ಕವನ ಅದಕ್ಕೆ ಒಂದು ಉದಾಹರಣೆ. ಕೆ.ವಿ.ಪುಟ್ಟಪ್ಪ ಅವರು 'ಕುವೆಂಪು' ಎಂಬ ಕಾವ್ಯನಾಮದಿಂದ ಪ್ರಖ್ಯಾತರಾಗಿ ಕನ್ನಡದ ಕೀರ್ತಿಯನ್ನು ರಾಷ್ಟ್ರಮಟ್ಟಕ್ಕೇರಿಸಿದವರು. ಇದೇ ಡಿಸೆಂಬರ್ 29 ರಂದು ಅವರ 116ನೇ ಜನ್ಮದಿನ. ಇಂಥ ಮಹಾನ್ ಚೇತನದ ಕನ್ನಡಾಭಿಮಾನ, ಕನ್ನಡ ಏಕೀಕರಣಕ್ಕೆ ನೀಡಿದ ಬೆಂಬಲ ಹಾಗೂ ಸರ್ವಜನರನ್ನು ಹುರಿದುಂಬಿಸಿದ ರೀತಿಯನ್ನು ನಾವು ನೆನೆಯಬೇಕು. ಅವರ ತಾಯಿಯ ಊರಾದ ಹಿರೇಕೊಡಿಯಲ್ಲಿ ಡಿಸೆಂಬರ್ 29, 1904ರಂದು ಜನಿಸಿದರು. ತಂದೆ ವೆಂಕಪ್ಪಗೌಡರು. ತಾಯಿ ಸೀತಮ್ಮ, ಪುಟ್ಟಪ್ಪನವರಿಗೆ ಮನೆಯಲ್ಲೇ ಐಗಳಿಂದ ಮರಳು ಮತ್ತು ಸ್ಲೇಟಿನ ಮೇಲೆ ಅಕ್ಷರಾಭ್ಯಾಸ ನಡೆಯಿತು. ಇವರು ಪ್ರಕೃತಿಯ ಮಡಿಲಲ್ಲಿ ಬೆಳೆದವರು. ಪುಟ್ಟಪ್ಪನವರು ತೀರ್ಥಹಳ್ಳಿಯಲ್ಲಿ ಮಾಧ್ಯಮಿಕ ವಿದ್ಯಾಭ್ಯಾಸ ಪೂರೈಸಿ 1920 ರ ವೇಳೆಗೆ ಮೈಸೂರಿನ ವೆಸ್ಟಿಯನ್ ಮಿಷನ್ ಹೈಸ್ಕೂಲಿನ ವಿದ್ಯಾರ್ಥಿಯಾದರು. ಮಹಾರಾಜ ಕಾಲೇಜಿನಲ್ಲಿ 1927ರಲ್ಲಿ

ಬಿ.ಎ.ಪದವಿ ಪಡೆದರು. 1926ರಲ್ಲಿ ಸ್ವಾಮಿ ಸಿದ್ಧೇಶ್ವರಾನಂದರ ಪ್ರೋತ್ಸಾಹದಿಂದ ರಾಮಕೃಷ್ಣಾಶ್ರಮದ ಸಂಪರ್ಕವೇರ್ಪಟ್ಟಿತು. ಕೆ.ವಿ.ಪುಟ್ಟಪ್ಪನವರು ಪ್ರಾರಂಭದಲ್ಲಿ 'ಕಿಶೋರ ಚಂದ್ರವಾಣಿ' ಎಂಬ ಕಾವ್ಯನಾಮದಿಂದ ಸಾಹಿತ್ಯ ರಚನೆಗೆ ತೊಡಗಿದರು.

ಪುಟ್ಟಪ್ಪನವರ ಇಂಗ್ಲಿಷ್ ಮತ್ತು ಕನ್ನಡ ಬರವಣಿಗೆ 1922ರಿಂದ ಪ್ರಾರಂಭಗೊಂಡರೂ ಅವರ ಮೊದಲ ಕವನ ಸಂಕಲನ 'ಕೊಳಲು' 1930ರಲ್ಲಿ ಪ್ರಕಟವಾಯಿತು. ಆ ಹೊತ್ತಿಗಾಗಲೇ ಕುವೆಂಪು ಮೈಸೂರು ಮಹಾರಾಜ ಕಾಲೇಜಿನಲ್ಲಿ ಪದವಿಯನ್ನು, ಮೈಸೂರು ವಿಶ್ವವಿದ್ಯಾಲಯದಲ್ಲಿ ಎಂ.ಎ ಪದವಿಯನ್ನು ಪಡೆದುಕೊಂಡರು. ಅದೇ ಕಾಲೇಜಿನ ಪ್ರಾಧ್ಯಾಪಕರಾಗಿ ಮತ್ತು ಪ್ರಾಂಶುಪಾಲರಾಗಿ ವೃತ್ತಿಯ ಜೀವನವನ್ನು ನಡೆಸಿದರು. ನಂತರ ಮೈಸೂರು ವಿಶ್ವವಿದ್ಯಾಲಯದ ಉಪಕುಲಪಾಲಕಿಗಳಾಗಿ ಮಾನಸ ಗಂಗೋತ್ರಿಯನ್ನು ಕಟ್ಟಿ ಬೆಳೆಸಿದರು. 1933ರಲ್ಲಿ ಹುಬ್ಬಳ್ಳಿಯಲ್ಲಿ ನಡೆದ 19ನೇ ಕನ್ನಡ ಸಾಹಿತ್ಯ ಸಮ್ಮೇಳನದಲ್ಲಿ ಕವಿಗೋಷ್ಠಿಯ ಅಧ್ಯಕ್ಷರಾಗಿದ್ದರು. 1936ರಲ್ಲಿ ಅವರ ಪ್ರಖ್ಯಾತ ಕಾದಂಬರಿ 'ಕಾನೂರು ಹೆಗ್ಗಡತಿ' ಪ್ರಕಟವಾಯಿತು. ಪುಟ್ಟಪ್ಪನವರ ಮೇರುಕೃತಿಯಾದ 'ಶ್ರೀರಾಮಾಯಣ ದರ್ಶನಂ' ಎರಡು ಸಂಪುಟಗಳು 1949-51ರಲ್ಲಿ ಪ್ರಕಟವಾದವು. ಅವರು ಪ್ರಥಮದಲ್ಲಿ ರಚಿಸಿದ 'ಬಿಗಿನರ್ಸ್ ಮೌಸ್' ಎಂಬ ಇಂಗ್ಲಿಷ್ ಪ್ರಬಂಧ ಸಾಹಿತ್ಯವನ್ನು ಗಮನಿಸಿದ ಜೇಮ್ಸ್ ಕಸಿನ್ಸ್‌ರವರು ಕುವೆಂಪುರವರಿಗೆ ಇಂಗ್ಲಿಷ್ ಭಾಷೆಯನ್ನು ಬಿಟ್ಟು ಮಾತೃ ಭಾಷೆ ಕನ್ನಡದಲ್ಲಿ ಕಾವ್ಯ ರಚಿಸುವಂತೆ ಪ್ರೇರೇಪಿಸಿದರು. 1937ರಲ್ಲಿ ಹೇಮಾವತಿಯರೊಂದಿಗೆ ವಿವಾಹವಾಯಿತು. ಅನಿಕೇತನ, ಕಾನೂರು ಹೆಗ್ಗಡತಿ, ವಾಲ್ಮೀಕಿಯ ಭಾಗ್ಯ, ಬೆರಳೆಗೆ ಕೊರಳೆ ಎಂಬ ಅದ್ಭುತವಾದ ಸಾಹಿತ್ಯವನ್ನು ಕೊಡುಗೆಯಾಗಿ ನೀಡುವ ಸಮಗ್ರ ಭಾರತೀಯ ಸಾಹಿತ್ಯಕ್ಕೆ ಆದರ್ಶಪ್ರಾಯವಾಗುವಂತೆ ಮಾಡಿದ್ದಾರೆ.

ಕುವೆಂಪುರವರು ಅವರ ಸಾಹಿತ್ಯದ ಕೂಸುಗಳಾದ ಕಾದಂಬರಿ, ಕಥೆ, ಕವನ, ನಾಟಕಗಳಲ್ಲಿ ಕನ್ನಡ ಅಭಿಮಾನ, ಗೌರವ, ಭಕ್ತಿಯನ್ನು ನಾಡ ಜನರಿಗೆ ಅದ್ಭುತವಾಗಿ ತೋರಿಸಿದ್ದಾರೆ. ಅವರಲ್ಲಿ ಅಭಿಮಾನ ವೃದ್ಧಿಸುತ್ತಾ ತಮ್ಮ ಜಾಣತನವನ್ನು ಪ್ರದರ್ಶಿಸಿದ್ದಾರೆ.

ಕನ್ನಡ ಸಾಹಿತ್ಯದ ಮೇರು ಪರ್ವತವಾಗಿರುವ ಇವರು 'ಎಡ'- 'ಬಲ' ಪಂಥಗಳ ಸಾಹಿತಿಗಳ ನಡುವೆ ಸೇತುವೆಯಾಗಿದ್ದರು. "ಓ ನನ್ನ ಚೇತನ, ಆಗು ನೀ ಅನಿಕೇತನ" ಎಂಬ ಆತ್ಮವಿಶ್ವಾಸದ ನುಡಿಗಳನ್ನು ಹೇಳಿದ ಕುವೆಂಪು ಮಲೆನಾಡಿನ ಅಮೋಘ ಸಾಹಿತ್ಯ ಕೃಷಿಕ. ಹರಿದು ಹಂಚಿ ಹೋಗಿರುವ ಕನ್ನಡ ನಾಡು ಒಂದಾಗಬೇಕು. ಕನ್ನಡ ನುಡಿ ಏಳಿ ಪಡೆಯಬೇಕು. ಕನ್ನಡಕ್ಕೆ ಅಗ್ರಸ್ಥಾನ ಒದಗಿ ಅದು ಅಗ್ರಮಾನ್ಯವಾಗಬೇಕು. ಜಗತ್ತಿನ ವಿದ್ಯೆ, ಸಾಹಿತ್ಯ, ಸಂಸ್ಕೃತಿ ಎಲ್ಲವೂ ಕನ್ನಡಿಗರಿಗೆ ಕನ್ನಡದಲ್ಲಿಯೇ ದೊರೆಯುತ್ತಾಗಬೇಕು. ಕನ್ನಡನಾಡಿನಲ್ಲಿ ಕನ್ನಡ ಪ್ರಥಮ ಭಾಷೆಯಾಗಬೇಕು. ಎಲ್ಲಾ ವಿದ್ಯಾಸಂಸ್ಥೆಗಳಲ್ಲಿಯೂ ಕನ್ನಡವೇ ಬೋಧಕ ಭಾಷೆಯಾಗಬೇಕು. ಕನ್ನಡದ ಮಾಧ್ಯಮ ಬಹುಬೇಗ ಸಾಧ್ಯವಾಗುವಂತೆ ಅದಕ್ಕೆ ಬೇಕಾದ ಗ್ರಂಥ ಸಿದ್ಧತೆಯಾಗಬೇಕು. ಕೋಟು-ಕಛೇರಿ ಮೊದಲಾದ ಸರ್ಕಾರಿ ಸಂಸ್ಥೆಗಳ ವ್ಯವಹಾರವೆಲ್ಲಾ ಕನ್ನಡದಲ್ಲಿಯೇ ನಡೆಯಬೇಕು. ಒಂದು ಮಾತಿನಲ್ಲಿ ಹೇಳುವುದಾದರೆ ಇಂಗ್ಲೆಂಡಿನಲ್ಲಿ ಇಂಗ್ಲಿಷ್ ಇರುವಂತೆ,



ಫ್ರಾನ್ಸ್‌ನಲ್ಲಿ ಫ್ರೆಂಚ್ ಇರುವಂತೆ, ಕರ್ನಾಟಕದಲ್ಲಿ ಕನ್ನಡವಿರಬೇಕು ಎಂದು ಕುವೆಂಪು ಎಚ್ಚರಿಸಿದರು.

"ಹಳಗನ್ನಡ ಸಾಹಿತ್ಯಕ್ಕೆ ಪಂಪ ಮಹಾಕವಿಯಾದರೆ, 20ನೇ ಶತಮಾನದ ಹೊಸಗನ್ನಡ ಸಾಹಿತ್ಯಕ್ಕೆ ಕುವೆಂಪು ಮಹಾಕವಿ' ಎಂದು ಪ್ರಸ್ತುತ ರಾಷ್ಟ್ರಕವಿ ಜಿ.ಎಸ್.ಎಸ್.ರವರಿಂದ ಉತ್ತೇಜಿಸಿಗೊಂಡ ಕುವೆಂಪುರವರು "ಇಂದೋ, ನಾಳೆಯೋ ಕರ್ನಾಟಕ ಪ್ರಾಂತ ರಚನೆ ನಮಗೆ ಕಟ್ಟಿಟ್ಟ ಬುತ್ತಿ. ಕನ್ನಡ ಭಾಷೆಯ ಸಾಮರ್ಥ್ಯದಲ್ಲಿ ನಿಮ್ಮಲ್ಲಿ ಯಾರಿಗಾದರೂ ಶಂಕೆಯಿದೆಯೇ? ಇದ್ದರೆ ಇಂದೇ ತೊಲಗಲಿ" ಎಂದು ಹೇಳಿದರು. ಹಾಗೂ ಕರ್ನಾಟಕದ ಏಕೀಕರಣಕ್ಕಾಗಿ ಸಹ್ಯಾದ್ರಿ, ಕಾವೇರಿ, ಚಾಮುಂಡಿ, ಗೊಮ್ಮಟ ಇವುಗಳ ಮೇಲೆ ಆಣೆಯಿಟ್ಟು ದೀಕ್ಷೆ ತೊಡುವಂತೆ ಕನ್ನಡ ತರುಣರಿಗೆ ಕರೆ ಕೊಟ್ಟಿದ್ದಾರೆ.

ಹಾಗೆಯೇ ಭಾವೈಕ್ಯತೆಯನ್ನು ಬೆಸೆಯುವ 'ಜಯ ಭಾರತ ಜನನಿಯ ತನುಜಾತೆ, ಜಯ ಹೇ ಕರ್ನಾಟಕ ಮಾತೆ' ಎಂದು ನಾಡಗೀತೆ ರಚಿಸಿದ ಆಧುನಿಕ ಮಹಾಕವಿ ಕುವೆಂಪುರವರು, ಮಲೆನಾಡಿನ ಮಡಿಲಲ್ಲಿ ಹುಟ್ಟಿ ಬೆಳೆದು ಪ್ರಕೃತಿ ಸೌಂದರ್ಯದಿಂದ ಮಂತ್ರಮುಗ್ಧರಾಗಿ ಎದೆಯುಕ್ಕೆ ಹಾಡುತ್ತ ಅವರು 'ಮಲೆಯ ಕವಿ'ಗಳಾಗಿದ್ದಾರೆ. ರಾಮಕೃಷ್ಣ ಪರಮಹಂಸರಂತಹ ಮಹಾಪುರುಷರು ಹಾಕಿಕೊಟ್ಟ ದಾರಿಯಲ್ಲಿ ಆಧ್ಯಾತ್ಮಿಕ ಸಾಧನೆ ಮಾಡಿ ಉದಾತ್ತವಾದ ಜೀವನ ದರ್ಶನವನ್ನು ಪಡೆದಿದ್ದಾರೆ. ಅವರು ಬರೆದ ಭಾವಗೀತೆ ಮತ್ತು ಕಥನ ಕವನಗಳಲ್ಲಿ 'ಕೊಳಲು, ನವಿಲು, ಪಾಂಚಜನ್ಯ, ಕಿಂದರಜೋಗಿ, ಚಿತ್ರಾಂಗಧ, ಕಲಾಸುಂದರಿ, ಕೋಗಿಲೆ ಮತ್ತು ಸೊವಿಯಟ್ ರಷ್ಯಾ, ಕಿಂಕಿಣಿ, ಪಕ್ಷಿಕಾಶಿ, ಪ್ರೇಮ ಕಾಶೀರ, ಷೋಡಶಿ, ಅಗ್ನಿಹಂಸ, ಜೇನಾಗುವೆ ಮುಂತಾದ ಸಂಗ್ರಹಗಳು ಪ್ರಸಿದ್ಧವಾಗಿದ್ದವು. ಅಲ್ಲದೆ 'ಜಗದ್ಧವ್ಯದೈತ್ಯ ಕಾವ್ಯ' ಎಂದು ಕರೆಯಿಸಿಕೊಳ್ಳುವ "ಶ್ರೀರಾಮಾಯಣ ದರ್ಶನಂ" ಎಂಬುದು

ಅವರ ಮಹಾಕಾವ್ಯವಾಗಿದೆ. ಈ ಕೃತಿಯನ್ನು ತಮ್ಮ ಗುರುಗಳಾದ ಟಿ.ಎಸ್.ವೆಂಕಣಯ್ಯನವರಿಗೆ ಅರ್ಪಿಸಿದ್ದಾರೆ. ಸಾಮಾನ್ಯವಾಗಿ ಅವರ ಪ್ರಕೃತಿ ವರ್ಣನೆಯು ಪದ್ಯಗಳಲ್ಲಿ ಮುಗ್ಧ ಹೃದಯದ ಆನಂದ, ಉತ್ಸಾಹ, ಆತ್ಮೀಯತೆಗಳು ವ್ಯಕ್ತವಾಗಿರುತ್ತವೆ.

"ಮನುಜಮತ ವಿಶ್ವಪಥ" ಎಂಬ ವಿಶ್ವಮಾನವ ಸಂದೇಶವನ್ನು ಸಾರಿದ ಕುವೆಂಪು ಅವರ ಪ್ರತಿಭೆಯ ಪರಮಾವಧಿ ಆವಿಷ್ಕಾರವು 'ಶ್ರೀರಾಮಾಯಣ ದರ್ಶನಂ' ಮಹಾಕಾವ್ಯದಲ್ಲಿದೆ. ಶ್ರೀ ರಾಮಾಯಣದರ್ಶನಂ ಕುವೆಂಪು ಸೃಜಿಸಿದ ಆಧುನಿಕ ಕನ್ನಡದ ಮಹಾಭಂಡಸ್ಥಾನ ಮೇರು ಕೃತಿ. ಈ ಕೃತಿಗೆ ಜ್ಞಾನಪೀಠ ಪ್ರಶಸ್ತಿ ಲಭಿಸಿದ್ದು, ಅದು ಕನ್ನಡಕ್ಕೆ ಬಂದ ಮೊದಲ ಜ್ಞಾನಪೀಠ ಪ್ರಶಸ್ತಿ. ಅಲ್ಲದೆ ಈ ಕೃತಿಗೆ ಮೊದಲ ಕೇಂದ್ರ ಸಾಹಿತ್ಯ ಪ್ರಶಸ್ತಿಯು ದೊರೆಯಿತು. ಕುವೆಂಪುರವರು ಭವಿಷ್ಯದ ಸಾಹಿತಿಗಳಿಗೆ ಪ್ರೇರಕದ ಕಳಸವಾಗಿದ್ದಾರೆ. ಪ್ರಭುಶಂಕರ, ಚೆನ್ನಬಸಪ್ಪ, ದೇ.ಜವರೇಗೌಡ, ವಿ.ಕೃ.ಗೋಕಾಕ ಹೀಗೆ ಅಸಂಖ್ಯಾತ ಸಾಹಿತಿಗಳಿಗೆ ಸಾಹಿತ್ಯ ದಾರಿದೀಪವಾಗಿ ಇನ್ನಷ್ಟು ಕನ್ನಡದ ಪ್ರೇರಕ ಶಕ್ತಿಯಾಗಿ ಭಾಷಾಭಿಮಾನದ ವಿಸ್ತಾರವನ್ನು ಹೆಚ್ಚಿಸುವ ಮೂಲಕ ಕನ್ನಡ ತೇರಿಗೆ ಕಳಸವಾದರು.

ಮಾನ್ಯರು ಸೃಷ್ಟಿಸಿದ ಅಸಂಖ್ಯಾತ ಕವನಗಳಲ್ಲಿ ಕಾದಂಬರಿಗಳಲ್ಲಿ ಪ್ರಕೃತಿಯ ಸಸ್ಯಸಂಪತ್ತಿನ ವೈವಿಧ್ಯತೆಯು ಸೌಂದರ್ಯವನ್ನು ವೈಡುರ್ಯವನ್ನು ಮಹತ್ವವನ್ನು ನೈಜವಾದ ದರ್ಶನ ಸಿಗುವಂತೆ ರಚಿಸಿ ಓದುಗರಿಗೆ ಕಾನನದ ಪ್ರತ್ಯಕ್ಷ ದರ್ಶನ ನೀಡಿದ್ದಾರೆ. ದ.ರಾ.ಬೇಂದ್ರೆಯವರಿಂದ "ಯುಗದ ಕವಿ ಜಗದ ಕವಿ" ಎಂದು ಉತ್ತೇಜಿಗೆ ಅರ್ಹರಾದ ಇವರು ಜಲಸಂಪತ್ತು, ಸಸ್ಯರಾಶಿಯ ವಿವಿಧ ಮಿನುಗುವ ರಸಹನಿಗಳ ಹಲವಾರು ಸಸ್ಯದ ಪ್ರಕೃತಿಯ ವಿಸ್ಮಯಕಾರಿ ಕೌತುಕಗಳನ್ನು ತಮ್ಮ ವರ್ಣನಾ ಪಾಂಡಿತ್ಯದ ಮೂಲಕ ಓದುಗರ ಕಲಾರಸಿಕತೆಯನ್ನು ಇಮ್ಮಡಿಗೊಳಿಸಿದ್ದಾರೆ. 'ಸೂರೋದಯ ಚಂದ್ರೋದಯ ದೇವರ ದಯಾ ಕಾಣೋ' ಎಂದು ಹೇಳಿದ ಕುವೆಂಪು ಮಾಗಿ-ಮಳೆಗಾಲ ಮುಂತಾದ ಋತುಗಳನ್ನು ಪ್ರಕೃತಿಯ ರಾಸಲೀಲೆಗಳನ್ನು ಕುವೆಂಪುರವರು ಭಾವಪರವಶರಾಗಿ ಬಣ್ಣಿಸಿದ್ದಾರೆ. 'ನವಿಲು, ಪ್ರೇಮ ಕಾಶೀರ, ಚಂದ್ರಮಂಚಕಿ ಬಾ ಚೋರಿ, ಮಲೆಗಳಲ್ಲಿ ಮದುಮಗಳು, ಪಕ್ಷಿಕಾಶಿ ಹೀಗೆ ಅವರ ಅನೇಕ ಸಾಹಿತ್ಯವು





ಪ್ರಕೃತಿಯ ಮೇಲೆ ನಮ್ಮನ್ನು ವಿಹರಿಸುವಂತೆ ಮಾಡುತ್ತವೆ. ಸೂರ್ಯೋದಯ ಹಾಗೂ ಸೂರ್ಯಾಸ್ತಗಳನ್ನು ಕುರಿತು ಬಹುಶಃ ಅವರಷ್ಟು ರಮ್ಯವಾಗಿ ಕವಿತೆಗಳನ್ನು ಬರೆದವರು ಅಪರೂಪವೆನ್ನಬಹುದು. ಹಾಗಾಗಿಯೇ ಕುವೆಂಪು ಅವರ ಕಾವ್ಯಕ್ಕೆ ಅತ್ಯಂತ ಸಹಜವಾದ ಸಮೃದ್ಧಿಯಿದೆ.

ಕುವೆಂಪುರವರು ವಿಶೇಷವಾಗಿ ನಾಟಕ ಹಾಗೂ ಕವನ ಸಂಕಲನಗಳಲ್ಲಿ ಅತ್ಯಧಿಕ ಪ್ರಮಾಣದಲ್ಲಿ ಕೃಷಿಮಾಡಿದ್ದಾರೆ. "ಆಡು ಮುಟ್ಟದ ಸೊಪ್ಪಿಲ್ಲ; ಕುವೆಂಪುರವರಿಗೆ ಸಿಗದ ಪುರಸ್ಕಾರವಿಲ್ಲ." ಎಂಬಂತೆ ಇವರ ಶ್ರಮ ಹಾಗೂ ಪ್ರತಿಭೆಗೆ ಫಲಶ್ರುತಿಯಾಗಿ ಮಾನ್ಯರು ಪಡೆಯದ ಪ್ರಶಸ್ತಿ ಇಲ್ಲ. ಕುವೆಂಪುರವರಿಗೆ 1955ರಲ್ಲಿ 'ಶ್ರೀರಾಮಾಯನ ದರ್ಶನಂ' ಕೃತಿಗೆ ಕೇಂದ್ರ ಸಾಹಿತ್ಯ ಅಕಾಡೆಮಿ ಪ್ರಶಸ್ತಿ. ಹಾಗೆ ಇದೇ ಕೃತಿಗೆ ಜ್ಞಾನಪೀಠ ಪ್ರಶಸ್ತಿಯೂ ಲಭಿಸಿದೆ. 1958ರಲ್ಲಿ 'ರಾಷ್ಟ್ರ ಕವಿ' ಪ್ರಶಸ್ತಿ, 1964ರಲ್ಲಿ 'ಪಂಪ' ಪ್ರಶಸ್ತಿ, 1992ರಲ್ಲಿ 'ಕರ್ನಾಟಕ ರತ್ನ' ಪ್ರಶಸ್ತಿ, 1991ರಲ್ಲಿ 'ಪದ್ಮವಿಭೂಷಣ', 1958ರಲ್ಲಿ ಪದ್ಮಭೂಷಣ್, 1955ರಲ್ಲಿ ಸಾಹಿತ್ಯ ಅಕಾಡೆಮಿ ಪ್ರಶಸ್ತಿ ಸೇರಿದಂತೆ ಇನ್ನೂ ಹಲವಾರು ಗೌರವ ಸನ್ಮಾನಗಳು ಇವರಿಗೆ ಲಭಿಸಿವೆ. ಕನ್ನಡದ ವಿಶ್ವ ವಿದ್ಯಾಲಯದ 'ನಾಡೋಜ್' ಪ್ರಶಸ್ತಿ (ಮರಣೋತ್ತರ) ಲಭಿಸಿದೆ. ಕುವೆಂಪು ಕವಿಶೈಲಿಯಲ್ಲಿ ಕುವೆಂಪು ಅವರ ಸ್ಮಾರಕವಿದೆ. ಕುವೆಂಪುಯಲ್ಲಿರುವ ಕುವೆಂಪು ಅವರ ಬಾಲ್ಯದ ಮನೆಯನ್ನು ಸರ್ಕಾರ ರಾಷ್ಟ್ರಕವಿ ಕುವೆಂಪು ವಸ್ತುಸಂಗ್ರಹಾಲಯವನ್ನಾಗಿ ಪರಿವರ್ತಿಸಿದೆ. ಕರ್ನಾಟಕ ಸರ್ಕಾರವು 2015 ರ ಡಿಸೆಂಬರ್‌ನಲ್ಲಿ ಕುವೆಂಪು ಜನ್ಮದಿನವಾದ ಡಿಸೆಂಬರ್ 29 ಅನ್ನು "ವಿಶ್ವ ಮಾನವ" ದಿನವನ್ನಾಗಿ ಆಚರಿಸುವುದಾಗಿ ಆದೇಶ ಹೊರಡಿಸಿತು. ಈ ಮೂಲಕ ವಿಶ್ವಮಾನವ ಸಂದೇಶ ಸಾರಿದ ಕವಿಗೆ ಮತ್ತೊಂದು ಗೌರವ ಸಂದಾಯವಾದಂತಾಯಿತು.

"ಸತ್ತಂತಿಹರನು ಬಡಿದೆಚ್ಚರಿಸು;
ಕಚ್ಚಾಡುವರನು ಕೂಡಿಸಿ ಒಲಿಸು
ಹೊಟ್ಟೆಯ ಕಿಚ್ಚಿಗೆ ಕಣ್ಣೀರ್ ಸುರಿಸು
ಒಟ್ಟಿಗೆ ಬಾಳುವ ತೆರದಲಿ ಹರಸು"

ಕರ್ನಾಟಕ ಸರ್ಕಾರವು 2015ರ ಡಿಸೆಂಬರ್‌ನಲ್ಲಿ ಕುವೆಂಪು ಜನ್ಮದಿನವಾದ ಡಿಸೆಂಬರ್ 29 ಅನ್ನು "ವಿಶ್ವ ಮಾನವ" ದಿನವನ್ನಾಗಿ ಆಚರಿಸುವುದಾಗಿ ಆದೇಶ ಹೊರಡಿಸಿತು. ಈ ಮೂಲಕ ವಿಶ್ವಮಾನವ ಸಂದೇಶ ಸಾರಿದ ಕವಿಗೆ ಮತ್ತೊಂದು ಗೌರವ ಸಂದಾಯವಾದಂತಾಯಿತು.

ಎಂದು ಹೇಳುವ ಸಾಲುಗಳು ಅವರ ವಿಶ್ವ ಸಂದೇಶವನ್ನು ಸಾರುತ್ತವೆ. ಅವರು ರಚಿಸಿದ ಕಾದಂಬರಿ, ಕಥೆ, ಕವನಗಳಲ್ಲಿ ಭಿನ್ನ-ಭಿನ್ನ ಧರ್ಮ, ಜಾತಿಯ ಪಂಥದ ಮನಸ್ಸುಗಳನ್ನು ಕನ್ನಡವೆಂಬ ಸೇತುವೆ ನಿರ್ಮಿಸಿ ಭಾವೈಕ್ಯತೆ ಎಂಬ ಸುಖಕರ ಸಮೃದ್ಧಿಯ ಮಿಲನದಲ್ಲಿ ಜನರಲ್ಲಿ ಏಕತೆ ಮೂಡಿಸಿದ ಮೇರು ಪರ್ವತ ಅವರು.

ಕನ್ನಡ ಸಂಶೋಧನೆಯ ಅಗತ್ಯತೆಗಳನ್ನು ಪೂರೈಸಲು ಅವರು ಮೈಸೂರು ವಿಶ್ವವಿದ್ಯಾಲಯದಲ್ಲಿ ಕನ್ನಡ ಅಧ್ಯಯನ ಸಂಸ್ಥೆ ("ಇನ್‌ಸ್ಟಿಟ್ಯೂಟ್ ಆಫ್ ಕನ್ನಡ ಸ್ಟಡೀಸ್") ಅನ್ನು ಸ್ಥಾಪಿಸಿದರು. ನಂತರ ಇದನ್ನು "ಕುವೆಂಪು ಇನ್‌ಸ್ಟಿಟ್ಯೂಟ್ ಆಫ್ ಕನ್ನಡ ಸ್ಟಡೀಸ್" ಎಂದು ಮರು ನಾಮಕರಣ ಮಾಡಲಾಯಿತು. 1987 ರಲ್ಲಿ ಕರ್ನಾಟಕ ಸರ್ಕಾರವು ಕರ್ನಾಟಕದ ಶಿವಮೊಗ್ಗ ಜಿಲ್ಲೆಯಲ್ಲಿ ಕುವೆಂಪು ವಿಶ್ವವಿದ್ಯಾಲಯವನ್ನು ಪ್ರಾರಂಭಿಸಿತು. ವಿನೋಬಾ ಭಾವೆ ಅವರಿಂದ 'ಅಭಿನವ ವಾಲ್ಮೀಕಿ' ಎಂಬ ಬಿರುದಿನಿಂದ ಕರೆಯಿಸಿಕೊಂಡರು. ಕುವೆಂಪು ಅವರಂತೆ ಇಂದಿನ ಎಡ ಮತ್ತು ಬಲಪಂಥೀಯ ಸಾಹಿತಿಗಳು ಕನ್ನಡ ಭಾಷೆ, ಗಡಿ, ಜಲ ವಿಷಯಕ್ಕೆ ಸಂಬಂಧಿಸಿದಂತೆ ಒಕ್ಕೂಟಲಿನಿಂದ ಸ್ಪಂದಿಸಬೇಕು ಹಾಗೂ ತತ್ವ ಸಿದ್ಧಾಂತಗಳನ್ನು ಭಾಷೆಗೆ ಪೂರಕವಾಗಿ ಸೂಕ್ತ ನ್ಯಾಯ ಸಿಗುವಲ್ಲಿ ಪ್ರಾಮಾಣಿಕ ಪ್ರಯತ್ನ ಮಾಡಬೇಕು. ಆಗ ಮಾತ್ರ ವಿಶ್ವ ಮಾನವನ ಆಶಯವನ್ನು ಈಡೇರಿಸಿದಂತಾಗುತ್ತದೆ. ■



ಕಲಬುರಗಿಯ ತೊಗರಿಗೆ ಜಿಫ ಕಿರೀಟ

ಕೆ.ಎಸ್. ರಾಜಮನ್ಸಾರ್

ಭಾರತೀಯರ ಮನೆಗಳಲ್ಲಿ ತೊಗರಿಬೇಳೆಗೆ ವಿಶೇಷ ಸ್ಥಾನಮಾನವಿದೆ. ತೊಗರಿ ಕಣಜ, ಬೇಳೆಕಾಳು ಬಟ್ಟಲು ಎನಿಸಿಕೊಂಡಿರುವ ಕಲಬುರಗಿ ತೊಗರಿಯು ಜಿಫ ಕಿರೀಟ ತೊಡಿಸಿಕೊಂಡಿದೆ. ಸಹಜವಾಗಿಯೇ ದೇಶೀಯ ಮತ್ತು ಅಂತಾರಾಷ್ಟ್ರೀಯ ಬೇಡಿಕೆ ಹೆಚ್ಚಾಗಲಿರುವುದರಿಂದ ಭವಿಷ್ಯದಲ್ಲಿ ಇದು ಆ ಭಾಗದ ರೈತರ ಪಾಲಿಗೆ ಸಿಹಿ ಸಿರಿ ಹೂರಣವಾಗಲಿದೆ. ಉತ್ತರ ಕರ್ನಾಟಕದ ಹತ್ತು ಜಿಲ್ಲೆಗಳಲ್ಲಿ ತೊಗರಿ ಬೆಳೆಯುತ್ತಿದ್ದರೂ ಅದು ಕಲಬುರಗಿ ಮತ್ತು ಯಾದಗಿರಿ ಪ್ರದೇಶದಲ್ಲಿ ಬೆಳೆಯುವ ತೊಗರಿಗೆ ಎಂದೂ ಸರಿಸಾಟಿಯಾಗದು. ಜಿಫ ಉತ್ಪನ್ನಗಳನ್ನು ಜನಪ್ರಿಯಗೊಳಿಸಲು, ಮಾರುಕಟ್ಟೆ ಒದಗಿಸಿಕೊಡಲು ಮೊಬೈಲ್ ಆಪ್ ಕೂಡ ಸಿದ್ಧವಾಗಿದೆ. ಆನ್‌ಲೈನ್ ಮೂಲಕ ಈ ಉತ್ಪನ್ನಗಳಿಗೆ ಹೊಸ ಮಾರುಕಟ್ಟೆ, ಹೊಸ ಗ್ರಾಹಕರನ್ನು ಸೆಳೆಯಲು ರಾಜ್ಯ ಸರ್ಕಾರ ವಿಶ್ವೇಶ್ವರಯ್ಯ ವ್ಯಾಪಾರ ಉತ್ತೇಜನಾ ಕೇಂದ್ರವನ್ನು ನೊಡೆಲ್ ಏಜೆನ್ಸಿಯನ್ನಾಗಿ ನೇಮಕ ಮಾಡಿದೆ.

ದೇಶದ ಹಲವು ರಾಜ್ಯಗಳಲ್ಲಿ ತೊಗರಿಯನ್ನು ಬೆಳೆಯಲಾಗುತ್ತಿದ್ದರೂ ಮುಂಚೂಣಿಯಲ್ಲಿರುವುದು ಮಾತ್ರ ಕರ್ನಾಟಕವೇ. ಅದರಲ್ಲೂ ಪ್ರಮುಖವಾಗಿ ಬೇಳೆಕಾಳು ಬಟ್ಟಲು, ತೊಗರಿ ಕಣಜವೆಂದೇ



ಪ್ರಸಿದ್ಧವಾದ ಕಲಬುರಗಿ ಜಿಲ್ಲೆಯ ಪ್ರಮುಖ ವಾಣಿಜ್ಯ ಬೆಳೆ. ಇಲ್ಲಿನ ತೊಗರಿ ಗುಣಮಟ್ಟದಲ್ಲೂ ವಿಶ್ವಮಾನ್ಯತೆ ಗಳಿಸಿದೆ. ಈಗ ಅದಕ್ಕೆ ಜಿಬಿ ಕಿರೀಟ ಲಭ್ಯವಾಗಿರುವ ಕಾರಣ ಇಲ್ಲಿನ ತೊಗರಿಗೆ ದೇಶೀಯ ಮತ್ತು ಅಂತಾರಾಷ್ಟ್ರೀಯ ಮಟ್ಟದ ಬೇಡಿಕೆ ಹೆಚ್ಚಾಗಲಿದೆ ಎಂಬುದು ಹೆಚ್ಚು ಪಡಬಹುದಾದ ಸಂಗತಿ.

ಆದರೆ ಇದರಿಂದ ರೈತರಿಗೆ ಎಷ್ಟರಮಟ್ಟಿಗೆ ಪ್ರಯೋಜನವಾಗಲಿದೆ ಎಂಬುದು ಅಷ್ಟೇ ಮುಖ್ಯ. ಬೆಳೆಕಾಳುಗಳನ್ನು ಆಮದು ಮಾಡಿಕೊಳ್ಳುವುದನ್ನೂ ಕಡಿಮೆ ಮಾಡಿ ದೇಶೀಯವಾಗಿ ಬೆಳೆಯುವ ರೈತರಿಗೆ ಹೆಚ್ಚಿನ ಉತ್ತೇಜನ ನೀಡಬೇಕಿದೆ. ವಿಶೇಷವಾಗಿ ಕೃಷಿ ತಜ್ಞ ಡಾ. ಎಂ. ಎಸ್. ಸ್ವಾಮಿನಾಥನ್ ವರದಿಯ ಶಿಫಾರಸ್ಸು ಮತ್ತು ಅದರ ಮೇಲೆ ಶೇಕಡ 50 ರಷ್ಟು ಹೆಚ್ಚಿನ ಬೆಂಬಲ ಬೆಲೆ ನೀಡಿದರೆ ತೊಗರಿ

6 ಕಲಬುರಗಿ ಮತ್ತು ಯಾದಗಿರಿ ಜಿಲ್ಲೆಯಲ್ಲಿ ಬೆಳೆಯುವ ತೊಗರಿಬೇಳೆಗೆ ಮಾತ್ರ ಜಿಬಿ ಕಿರೀಟ ದೊರಕಿದೆ.

ಉತ್ತರ ಕರ್ನಾಟಕ ಭಾಗದ, ಹೈದರಾಬಾದ್ ವಲಯದಲ್ಲಿ ಒಟ್ಟಾರೇ ಒಂಭತ್ತು ಲಕ್ಷ ಹೆಕ್ಟೇರ್ ಪ್ರದೇಶದಲ್ಲಿ, ಕಲಬುರಗಿ ಜಿಲ್ಲೆಯೊಂದರಲ್ಲೇ 3.7 ಲಕ್ಷ ಹೆಕ್ಟೇರ್ ಪ್ರದೇಶದಲ್ಲಿ ತೊಗರಿ ಬೆಳೆಯಲಾಗುತ್ತಿದೆ. ಈಗ ಜಿಬಿ ಕಿರೀಟ ಲಭಿಸಿರುವುದರಿಂದ ಈ ಭಾಗದ ತೊಗರಿಗೆ ಅಂತಾರಾಷ್ಟ್ರೀಯ ಬೇಡಿಕೆ ಸಹಜವಾಗಿ ಹೆಚ್ಚಾಗುವುದರಿಂದ ರೈತರ ಮುಖದಲ್ಲಿ ಮಂದಹಾಸ, ಹೊಸ ಆಶಾಕಿರಣ ಮೂಡಿದೆ.

ಬೆಳೆಗಾರರಿಗೆ ಪ್ರಯೋಜನವಾಗಲಿದೆ. ರಾಜ್ಯದ ತೊಗರಿ ದೇಶದ ಗಡಿಯನ್ನು ದಾಟಿ ವಿದೇಶದಲ್ಲೂ ಭದ್ರವಾದ ಮಾರುಕಟ್ಟೆಯನ್ನು ಕಂಡುಕೊಳ್ಳಲಿದೆ.

ಬೇಡಿಕೆ ಹೆಚ್ಚುವುದರ ಜೊತೆಗೆ ಹೆಚ್ಚಿನ ರೈತರು ತೊಗರಿ ವ್ಯವಸಾಯದಲ್ಲಿ ತೊಡಗಲು ಅನುಕೂಲವಾಗಲಿದೆ. ಮೇಲಾಗಿ ತೊಗರಿ ಬೆಳೆಯುವ ರೈತರ ಕಷ್ಟಗಳು ದೂರವಾಗಿ ಅವರು ನೆಮ್ಮದಿಯಿಂದ ಬದುಕುವ ವಾತಾವರಣ ನಿರ್ಮಾಣವಾಗಲಿದೆ. ತೊಗರಿಯಿಂದಲೇ ಪ್ರಪಂಚದ ಭೂಪಟದಲ್ಲಿ ತನ್ನದೇ ಆದ ಹಿರಿಮೆ, ಗರಿಮೆ, ಗಳಿಸಿಕೊಂಡಿರುವ ಕಲಬುರಗಿ ಜಿಲ್ಲೆ ಈಗ ಅದೇ ತೊಗರಿಯಿಂದಲೇ ಮತ್ತೊಂದು ಕಿರೀಟವನ್ನೂ ತೊಡಿಸಿಕೊಂಡಿದೆ. ರಾಯಚೂರು ಕೃಷಿ ವಿಶ್ವವಿದ್ಯಾಲಯ ಮತ್ತು ಕಲಬುರಗಿ ತೊಗರಿ ಮಂಡಳಿಯ ಎರಡು ವರ್ಷಗಳ ಕಾಲ ನಿರಂತರ, ಅವಿರತ ಪ್ರಯತ್ನಕ್ಕೆ ಫಲಸಿಕ್ಕಿದೆ.

ಈಗ ಕಲಬುರಗಿಯ ತೊಗರಿಬೇಳೆಗೆ ಜಿಬಿ ಕಿರೀಟದ ಹೆಗ್ಗಳಿಕೆ ಲಭ್ಯವಾಗಿದೆ. ಕಳೆದ ಕೆಲ ತಿಂಗಳ ಹಿಂದೆ ಉತ್ತರ ಕರ್ನಾಟಕದಲ್ಲಿ ಬೆಳೆಯುವ ಅಡಿಕೆಗೆ ಈ ಕಿರೀಟ ದೊರಕಿತ್ತು. ಅದು ಜನರ ನಾಲಿಗೆ ಮೇಲೆ ಇನ್ನೂ ಹಸಿರಾಗಿರುವಾಗಲೇ ಕಲಬುರಗಿಯ ತೊಗರಿಯೂ ಈಗ ಹೊಸ ಗರಿ ತೊಡಿಸಿಕೊಂಡಿದೆ. ಕೆಲವೇ ಕೆಲವು ತಿಂಗಳ ಅವಧಿಯಲ್ಲಿ ಎರಡು ತೋಟಗಾರಿಕಾ ಉತ್ಪನ್ನಗಳಿಗೆ ಜಿಬಿ ಕಿರೀಟ ಸಿಕ್ಕಿರುವುದು ನಿಜಕ್ಕೂ ಹೆಗ್ಗಳಿಕೆಯ ಸಂಗತಿಯೇ ಸರಿ.

ಇದರಿಂದ ರಾಜ್ಯಕ್ಕೆ ರೈತರಿಗೆ ಏನು ಪ್ರಯೋಜನ ಎಂಬ ಪ್ರಶ್ನೆ ಸಹಜವಾಗಿಯೇ ಕಾಡಲಿದೆ. ತಕ್ಷಣಕ್ಕೆ ಇದರಿಂದ ರೈತರಿಗೆ ಹೆಚ್ಚಿನ ಪ್ರಯೋಜನ ಆಗುವುದಿಲ್ಲ ಎಂಬ ವಾದವನ್ನು ಒಪ್ಪಿಕೊಂಡರೂ ಭವಿಷ್ಯದಲ್ಲಿ ತೊಗರಿ ಬೆಳೆಗಾರರ, ರೈತರ ಹಿತ ಕಾಪಾಡುವಲ್ಲಿ, ಅವರಿಗೆ ಸರಿಯಾದ ಬೆಂಬಲ ಬೆಲೆ ಮತ್ತು ಉತ್ತಮ ಮಾರುಕಟ್ಟೆ ಒದಗಿಸಿಕೊಡಲು, ಕ್ರಮೇಣ ಅವರ ಆರ್ಥಿಕ ಪರಿಸ್ಥಿತಿ ಸುಧಾರಿಸಲು ಇದು ಖಂಡಿತವಾಗಿಯೂ ಸಹಕಾರಿಯಾಗಲಿದೆ ಎಂಬ ಮಾತನ್ನು ಕೃಷಿ ವಿಶ್ವವಿದ್ಯಾಲಯದ ಅಧಿಕಾರಿಗಳು, ವಿಜ್ಞಾನಿಗಳು ಮತ್ತು ತೊಗರಿ ಮಂಡಳಿಯ ಪದಾಧಿಕಾರಿಗಳು ಹೇಳುತ್ತಿದ್ದಾರೆ.

ವಿಶೇಷವಾಗಿ ಕಲಬುರಗಿ ಮತ್ತು ಯಾದಗಿರಿ ಭಾಗದಲ್ಲಿ ಬೆಳೆಯುವ ತೊಗರಿಗೆ ಜಿಬಿ ಕಿರೀಟ ಸಿಕ್ಕಿದೆ. ದೆಹಲಿ ಮತ್ತು ಚೆನ್ನೈನಲ್ಲಿ ಎರಡು ಬಾರಿ ಅಧಿಕಾರಿಗಳು ಸಭೆ ನಡೆಸಿ ಹಲವು ಸುತ್ತಿನ ದಾಖಲಾತಿ ಪರಿಶೀಲಿಸಿದ ನಂತರ ಅಂತಿಮವಾಗಿ ಕೃಷಿ ವಿಶ್ವವಿದ್ಯಾಲಯ ಮತ್ತು ತೊಗರಿ ಮಂಡಳಿಯ ಪ್ರಯತ್ನಕ್ಕೆ ಫಲ ದೊರಕಿದೆ. ತೊಗರಿಗೆ ಜಿಬಿ ಗರಿ ಮೂಡಿದೆ.

ಇದು ಸಮುದಾಯದ ಆಸ್ತಿಯಾಗಬೇಕು ಎಂಬುದೇ ಜಿಬಿ ಮುಖ್ಯ ಉದ್ದೇಶ ಮತ್ತು ಧ್ಯೇಯವಾಗಿದೆ. ಈ ಭಾಗದಲ್ಲಿ ಬೆಳೆಯುವ ತೊಗರಿಯಲ್ಲಿ ಕ್ಯಾಲ್ಷಿಯಂ, ಪೊಟ್ಯಾಶಿಯಂ ಮತ್ತು ಪೊಟೇಷ್ ಅಂಶಗಳು ಹೆಚ್ಚಿನ ಪ್ರಮಾಣದಲ್ಲಿರುತ್ತವೆ. ರಾಜ್ಯದ ಬೇರೆ ಬೇರೆ ಜಿಲ್ಲೆಗಳಲ್ಲಿ ಅಂದರೆ ಬಿಜಾಪುರ, ಬಳ್ಳಾರಿ, ಕೊಪ್ಪಳ, ರಾಯಚೂರು, ಧಾರವಾಡ ಸೇರಿದಂತೆ ಉತ್ತರ ಕರ್ನಾಟಕದ 10 ಜಿಲ್ಲೆಗಳಲ್ಲಿ ತೊಗರಿ ಬೆಳೆಯಲಾಗುತ್ತಿದ್ದರೂ ಅದು ಕಲಬುರಗಿ ಮತ್ತು ಯಾದಗಿರಿ ಪ್ರದೇಶದಲ್ಲಿ ಬೆಳೆಯುವ ತೊಗರಿಗೆ ಎಂದೂ ಸರಿಸಾಟಿಯಾಗದು.

ಕಲಬುರಗಿ ಮತ್ತು ಯಾದಗಿರಿ ಪ್ರದೇಶಗಳಲ್ಲಿ ಬೆಳೆಯುವ

ತೊಗರಿಬೇಳೆ ಬೇರೆ ಪ್ರದೇಶದಲ್ಲಿನ ತೊಗರಿಗಿಂತ ಬೇಗನೇ ಬೇಯುತ್ತದೆ ಮತ್ತು ಹಳಸುವುದಿಲ್ಲ. ಸಾಂಬಾರು ಹೆಚ್ಚು ರುಚಿಕರವಾಗಿರುತ್ತದೆ. ಅದಕ್ಕೆ ಈ ಮಣ್ಣಿನ ಗುಣ, ಹವಾಮಾನ, ಮತ್ತು ಈ ನೆಲದ ನೀರಿನ ಗುಣ ಕಾರಣವಾಗಿದೆ.

ಕಲಬುರಗಿ ಜಿಲ್ಲೆಯ ಎಲ್ಲಾ ತಾಲ್ಲೂಕು ಮತ್ತು ಯಾದಗಿರಿ ಜಿಲ್ಲೆಯಲ್ಲಿ ಬರುವ ಮೂರು ತಾಲ್ಲೂಕುಗಳ ಪೈಕಿ ಶಹಾಪುರ ಮತ್ತು ಯಾದಗಿರಿ ಪ್ರದೇಶದಲ್ಲಿ ಬೆಳೆಯುವ ತೊಗರಿಗೆ ಜಿಬಿ ಮಾನ್ಯತೆ, ಕಿರೀಟ ಲಭಿಸಿದೆ. ಈ ಭಾಗದ ರೈತರಿಗೆ ಮುಂದಿನ ಆರ್ಥಿಕ ಭವಿಷ್ಯ ಕಟ್ಟಿಕೊಡಲು ರಾಯಚೂರು ಕೃಷಿ ವಿಶ್ವವಿದ್ಯಾಲಯ, ತೊಗರಿ ಮಂಡಳಿ ಮತ್ತು ಎರಡೂ ಜಿಲ್ಲೆಗಳ ತೊಗರಿ ಮಿಲ್ ಮಾಲೀಕರು ಹಾಗೂ ತೊಗರಿ ಬೆಳೆಗಾರರು ಒಟ್ಟಾಗಿ ಸೇರಿ ಇದರ ಪ್ರಯೋಜನ ಪಡೆದುಕೊಳ್ಳಲು ರೂಪುರೇಷೆಗಳನ್ನು ಇನ್ನಷ್ಟೇ ಸಿದ್ಧಪಡಿಸಬೇಕಾಗಿದೆ.

ಜಿಬಿ ಗುಣಮಟ್ಟವನ್ನು ಕಾಪಾಡಿಕೊಂಡರೆ ಸಹಜವಾಗಿ ಮಾರುಕಟ್ಟೆಯಲ್ಲಿ ಲಭ್ಯವಾಗುವ ಧಾರಣೆಗಿಂತ ಈ ಭಾಗದ ತೊಗರಿಗೆ ಕನಿಷ್ಠ ಶೇ 10 ರಿಂದ 15 ರಷ್ಟು ಹೆಚ್ಚಿನ ಬೆಲೆ ದೊರಕಲಿದೆ. ಸಹಜವಾಗಿ ಈ ಭಾಗದಲ್ಲಿ ಬೆಳೆಯುವ ರೈತರ ಆರ್ಥಿಕ ಪರಿಸ್ಥಿತಿ ಸುಧಾರಿಸಿ, ಅವರ ಬೆವರಿನ ಶ್ರಮಕ್ಕೆ ಬೆಲೆ ದೊರಕಲಿದೆ. ಬೇಡಿಕೆಯೂ ಹೆಚ್ಚಾಗಲಿದೆ. ಮೇಲಾಗಿ ಕಲಬುರಗಿಯ ತೊಗರಿ ವಿಶ್ವಪ್ರಸಿದ್ಧವಾಗಲಿದೆ.

ಭಾರತೀಯ ಮೂಲ ನಿವಾಸಿಗಳು ಎಲ್ಲೇ ಹೋದರೂ ತೊಗರಿಬೇಳೆಯನ್ನು ನಿತ್ಯದ ಆಹಾರ ಪದ್ಧತಿಯಲ್ಲಿ ಬಳಕೆ ಮಾಡುವುದು ಸರ್ವೇ ಸಾಮಾನ್ಯವಾಗಿರುವ ಕಾರಣ ವಿದೇಶದಿಂದ ಹೆಚ್ಚಿನ ಬೇಡಿಕೆ ಬರಲಿದ್ದು ರಫ್ತು ಮಾಡುವುದರಿಂದ ಉತ್ತಮ ಬೆಲೆ ದೊರಕಲಿದೆ. ಹೀಗಾಗಿ ಭವಿಷ್ಯದಲ್ಲಿ ಇದು ರೈತರ ಆರ್ಥಿಕ ಪರಿಸ್ಥಿತಿಯನ್ನು ಸುಧಾರಿಸಿ ಅವರ ಬೆವರಿನ ಶ್ರಮಕ್ಕೆ ತಕ್ಕ ಪ್ರತಿಫಲ ಕೊಡಲಿದೆ ಎಂಬ ಮಾತನ್ನು ಕೃಷಿ ವಿಶ್ವವಿದ್ಯಾಲಯದ ಅಧಿಕಾರಿಗಳು, ತೊಗರಿ ಮಂಡಳಿ ಅಧಿಕಾರಿಗಳು ಘಂಟಾಘೋಷವಾಗಿ ಹೇಳುತ್ತಾರೆ.

ಕಲಬುರಗಿ ಮತ್ತು ಯಾದಗಿರಿ ಜಿಲ್ಲೆಯಲ್ಲಿ ಬೆಳೆಯುವ ತೊಗರಿಬೇಳೆಗೆ ಮಾತ್ರ ಜಿಬಿ ಕಿರೀಟ ದೊರಕಿದೆ. ಉತ್ತರ



ಕರ್ನಾಟಕ ಭಾಗದ, ಹೈದರಾಬಾದ್ ವಲಯದಲ್ಲಿ ಒಟ್ಟಾರೇ ಒಂಭತ್ತು ಲಕ್ಷ ಹೆಕ್ಟೇರ್ ಪ್ರದೇಶದಲ್ಲಿ, ಕಲಬುರಗಿ ಜಿಲ್ಲೆಯೊಂದರಲ್ಲೇ 3.7 ಲಕ್ಷ ಹೆಕ್ಟೇರ್ ಪ್ರದೇಶದಲ್ಲಿ ತೊಗರಿ ಬೆಳೆಯಲಾಗುತ್ತಿದೆ. ಈಗ ಜಿಬಿ ಕಿರೀಟ ಲಭಿಸಿರುವುದರಿಂದ ಈ ಭಾಗದ ತೊಗರಿಗೆ ಅಂತಾರಾಷ್ಟ್ರೀಯ ಬೇಡಿಕೆ ಸಹಜವಾಗಿ ಹೆಚ್ಚಾಗುವುದರಿಂದ ರೈತರ ಮುಖದಲ್ಲಿ ಮಂದಹಾಸ, ಹೊಸ ಆಶಾಕಿರಣ ಮೂಡಿದೆ.

ಇನ್ನು ಕಲಬುರಗಿ ಹೊರತುಪಡಿಸಿದರೆ ದೊಡ್ಡ ಪ್ರಮಾಣದಲ್ಲಿ ತೊಗರಿ ಬೆಳೆಯುವ ಇತರ ರಾಜ್ಯಗಳೆಂದರೆ ಮಹಾರಾಷ್ಟ್ರ, ಆಂಧ್ರಪ್ರದೇಶ, ತೆಲಂಗಾಣ, ಮಧ್ಯಪ್ರದೇಶ ಮತ್ತು ಉತ್ತರಪ್ರದೇಶ. ಆದರೆ ಕಲಬುರಗಿ ಜಿಲ್ಲೆಯಲ್ಲಿ ಬೆಳೆಯುವ ತೊಗರಿ ವಿಶಿಷ್ಟ ಸುವಾಸನೆ, ರುಚಿ ಹೊಂದಿದೆ. ಜಿಲ್ಲೆಯಲ್ಲಿನ ಮಣ್ಣಿನ ಗುಣ, ಹವಾಮಾನ ತೊಗರಿಗೆ ಹೇಳಿ ಮಾಡಿಸಿದಂತಿದೆ. ಮಣ್ಣಿನಲ್ಲಿ ಹೆಚ್ಚಿನ ಕ್ಯಾಲ್ಷಿಯಂ, ಪೊಟ್ಯಾಶಿಯಂ ಲಭ್ಯವಿರುವುದು ತೊಗರಿಯ ಗುಣಮಟ್ಟಕ್ಕೆ ರುಚಿಗೆ, ಸುವಾಸನೆಗೆ ಮುಖ್ಯ ಕಾರಣ ಎಂಬುದೂ ವೈಜ್ಞಾನಿಕವಾಗಿ ದೃಢಪಟ್ಟಿದೆ. ಜಿಲ್ಲೆಯಲ್ಲಿ ಸರಾಸರಿ 750 ಮಿಲಿಮೀಟರ್ ಮಳೆಯಾಗುತ್ತಿದ್ದು ಮಧ್ಯಮ ಮತ್ತು ಆಳವಾದ ಕಪ್ಪು ಭೂಮಿ ತೊಗರಿ ಬೆಳೆಗೆ ಸಾಕಷ್ಟು ಪೂರಕವಾಗಿದೆ. ಭೌಗೋಳಿಕ ಅಂಶಗಳಿಂದಲೇ ಇಲ್ಲಿನ ತೊಗರಿ ಪ್ರಸಿದ್ಧವಾಗಿದೆ.

ಇನ್ನು ದೇಶದ ಗಡಿಯನ್ನು ದಾಟಿ ತೊಗರಿ ಬೆಳೆಯುವ ರಾಷ್ಟ್ರಗಳೆಂದರೆ ಮೊಜಾಂಬಿಕ್. ಅಲ್ಲಿ ಕೂಡ ಬಹಳ ದೊಡ್ಡ ಪ್ರಮಾಣದಲ್ಲಿ ತೊಗರಿ ಬೆಳೆಯಲಾಗುತ್ತಿದೆ. ಅಚ್ಚರಿ ಮತ್ತು ಸೋಜಿಗದ ಸಂಗತಿ ಎಂದರೆ ಆ ದೇಶದ ರೈತರಿಗೆ ತೊಗರಿಯನ್ನು ಹೇಗೆ ಬೆಳೆಯಬೇಕು? ಹೇಗೆ ಸಂಸ್ಕರಣೆ ಮಾಡಬೇಕು? ಹೇಗೆ ಮಾರುಕಟ್ಟೆಗೆ ಪೂರೈಕೆ ಮಾಡಬೇಕು ಎಂಬುದನ್ನು ಹೇಳಿ ಕೊಟ್ಟಿದ್ದೇ ಭಾರತ ಅದನ್ನು ಬಿಟ್ಟರೆ ಕೀನ್ಯಾ, ಆಸ್ಟ್ರೇಲಿಯಾ, ಕೆನಡಾ, ಮ್ಯಾನ್ಮಾರ್ ರಾಷ್ಟ್ರಗಳು ಸಹ ತೊಗರಿಯನ್ನು ಬೆಳೆದು ಮಾರುಕಟ್ಟೆಗೆ ಪೂರೈಕೆ ಮಾಡುತ್ತಿವೆ. ಆದರೆ ಇದು ಗುಣಮಟ್ಟದಲ್ಲಿ ಕಲಬುರಗಿಯ ತೊಗರಿಗೆ ಸರಿಸಮನಾಗುವುದಿಲ್ಲ ಎಂಬುದೇ ರಾಜ್ಯದ ತೊಗರಿಯ ಹೆಗ್ಗಳಿಕೆ.

ಇದುವರೆಗೆ ದೇಶಾದ್ಯಂತ ಕೈಗಾರಿಕಾ, ತೋಟಗಾರಿಕೆಯ 236 ಉತ್ಪನ್ನಗಳಿಗೆ ಜಿಬಿ ಕಿರೀಟ ಲಭಿಸಿದೆ. ಇನ್ನೂ 270 ಉತ್ಪನ್ನಗಳು ನೋಂದಣಿ ಹಾದಿಯಲ್ಲಿವೆ. ಅವುಗಳಿಗೂ ಕಾಲಕ್ರಮೇಣ ಜಿಬಿ ಕಿರೀಟ ದೊರಕಲಿದೆ. ಜಿಬಿ ವಿಚಾರವಾಗಿ ಹೇಳುವುದಾದರೆ, ಇಡೀ ದೇಶದಲ್ಲಿ ಕರ್ನಾಟಕ ಹೆಗ್ಗಳಿಕೆ ಸಾಧಿಸಿದೆ ಎಂಬುದು ಅತಿಶಯೋಕ್ತಿಯೇನಲ್ಲ. ಇದುವರೆಗೆ ಕೈಗಾರಿಕೆ ಮತ್ತು ತೋಟಗಾರಿಕೆ ಉತ್ಪನ್ನ ಸೇರಿದಂತೆ 50 ಕ್ಕೂ ಹೆಚ್ಚು ಉತ್ಪನ್ನಗಳಿಗೆ ಜಿಬಿ ಕಿರೀಟ ಸಿಕ್ಕಿದೆ. ಇನ್ನೂ ಸುಮಾರು 20 ಕ್ಕೂ ಹೆಚ್ಚು ಉತ್ಪನ್ನಗಳು ಜಿಬಿ ಕಿರೀಟ ತೊಡಿಸಿಕೊಳ್ಳಲು ದಾಖಲಾತಿ ಒಡ್ಡುತ್ತಿವೆ. ಕಾಲಕ್ರಮೇಣ ಅವುಗಳಿಗೂ ಈ ಕೀರ್ತಿ ಲಭ್ಯವಾಗಲಿದೆ. ವಿಜಯಪುರದ ದ್ರಾಕ್ಷಿ, ಗೋಕಾಕದ ಗೊಂಬೆಗಳು, ಧಾರವಾಡದ ಕಾಟನ್ ಸೀರೆ, ಮೇಲುಕೋಟೆಯ ಪಂಚೆ - ಧೋತಿ, ಕರಾವಳಿ ಕರ್ನಾಟಕದ ಲಾವಂಚ ಕಲಾಕೃತಿ, ಸವಣೂರಿನ ವೀಳ್ಯದಲೆ, ಬೆಳಗಾವಿಯ ಕುಂದಾ, ಕಡಕೊಳದ ಚಾಪೆಗಳು ಜಿ ಬಿ ಕಿರೀಟ ತೊಡಿಸಿಕೊಳ್ಳುವ ಹಾದಿಯಲ್ಲಿ ಸಾಗಿವೆ.



ಚಿತ್ರದುರ್ಗ ಜಿಲ್ಲೆ ಸರ್ಕಾರಿ ಶಾಲೆಗಳ ಸಾಧನೆ

'ನಿಮ್ಮ ಮಕ್ಕಳನ್ನು ಯಾವ ಶಾಲೆಗೆ ಸೇರಿಸಿದ್ದೀರಿ' ಎಂದು ಯಾರಾದರೂ ಕೇಳಿದರೆ, ಆ ಊರಿನ ಪ್ರತಿಷ್ಠಿತ ಖಾಸಗಿ ಶಾಲೆಯ ಹೆಸರು ಹೇಳಿ, 'ಅಲ್ಲಿ ಸೇರಿಸಿದ್ದೇನೆ' ಎಂದು ಜಂಭದಿಂದ ಕೊಚ್ಚಿಕೊಳ್ಳುವವರೇ ಹೆಚ್ಚು ಕಾಣಸಿಗುತ್ತಾರೆ. ಇನ್ನು ಏನಾದರೂ ಸರ್ಕಾರಿ ಶಾಲೆಗೆ ಸೇರಿಸಿದ್ದೇನೆ ಎಂದ್ರೆ ಸಾಕು ಮೂಗು ಮುರಿಯುವವರೇ ಹೆಚ್ಚು. ಆದರೆ ಚಿತ್ರದುರ್ಗ ಜಿಲ್ಲೆ ಐಮಂಗಲ ಹಾಗೂ ದೇವರಕೋಟದಲ್ಲಿನ ಸರ್ಕಾರಿ ಶಾಲೆಯಲ್ಲಿ ಓದಿ, ಎಸ್‌ಎಸ್‌ಎಲ್‌ಸಿ ಪರೀಕ್ಷೆ ಬರೆದ ಇಲ್ಲಿನ ಎಲ್ಲ ವಿದ್ಯಾರ್ಥಿಗಳೂ ಫಸ್ಟ್ ಕ್ಲಾಸ್‌ನಲ್ಲಿಯೇ ಉತ್ತೀರ್ಣರಾಗಿರುವುದು ಎಲ್ಲರ ಹುಬ್ಬೇರುವಂತೆ ಮಾಡಿದೆ ಅಲ್ಲದೆ, ಸರ್ಕಾರಿ ಶಾಲೆಯ ಬಗ್ಗೆ ತಾತ್ಕಾಲಿಕ ವ್ಯಕ್ತಪಡಿಸುವವರಿಗೆ ಸರಿಯಾಗಿಯೇ ಉತ್ತರ ನೀಡಿದೆ.

ಚಿತ್ರದುರ್ಗ ಜಿಲ್ಲೆಯ ಐಮಂಗಲದ ಕಿತ್ತೂರು ರಾಣಿ ಚೆನ್ನಮ್ಮ ಶಾಲೆ ಹಾಗೂ ದೇವರಕೋಟದ ಮೊರಾರ್ಜಿ ದೇಸಾಯಿ ಶಾಲೆಗಳೇ ಇಂತಹ ಅಪೂರ್ವ ಹಾಗೂ ಅಮೋಘ ಸಾಧನೆ ತೋರುವ ಮೂಲಕ ಸರ್ಕಾರಿ ಶಾಲೆಗಳತ್ತ ಜನರು ತಿರುಗಿ ನೋಡುವಂತೆ ಮಾಡಿವೆ. ಅಲ್ಲದೆ ಸರ್ಕಾರಿ ಶಾಲೆಗಳ ಬಗೆಗಿನ ಕೀಳರಿಮೆಯ ಅಭಿಪ್ರಾಯವನ್ನು ಬದಲಿಸುವಂತೆ ಮಾಡಿವೆ.

ಶೇ. 100 ರಷ್ಟು ಫಲಿತಾಂಶ ಪಡೆಯುವ ಶಾಲೆಗಳು ಸಾಕಷ್ಟಿದ್ದರೂ, ಶೇ. 100 ರಷ್ಟು ಎಲ್ಲ ವಿದ್ಯಾರ್ಥಿಗಳೂ ಪ್ರಥಮ ಶ್ರೇಣಿಯಲ್ಲಿ ತೇರ್ಗಡೆ ಹೊಂದುವ ಶಾಲೆಗಳು ವಿರಳ, ಅದರಲ್ಲೂ ಎಲ್ಲ ವಿದ್ಯಾರ್ಥಿಗಳೂ ಪ್ರಥಮ ಶ್ರೇಣಿಯಲ್ಲಿ ಉತ್ತೀರ್ಣರಾಗಿರುವ ಸರ್ಕಾರಿ ಶಾಲೆಗಳಂತೂ ವಿರಳತೆಯಲ್ಲಿ ವಿರಳ. ಐಮಂಗಲದ

ತುಕಾರಾಂರಾವ್ ಬಿ.ವಿ.

ಕಿತ್ತೂರು ರಾಣಿ ಚೆನ್ನಮ್ಮ ವಸ್ತಿ ಶಾಲೆ ಹಾಗೂ ದೇವರಕೋಟದ ಮೊರಾರ್ಜಿ ದೇಸಾಯಿ ವಸ್ತಿ ಶಾಲೆ ಕಳೆದ 2018-19 ರ ಎಸ್‌ಎಸ್‌ಎಲ್‌ಸಿ ಪರೀಕ್ಷೆಯಲ್ಲಿ ಶೇ. 100 ರಷ್ಟು ಫಲಿತಾಂಶ ಪಡೆದಿರುವುದಲ್ಲದೆ, ಎಲ್ಲ ವಿದ್ಯಾರ್ಥಿಗಳೂ ಫಸ್ಟ್ ಕ್ಲಾಸ್‌ನಲ್ಲಿಯೇ ಪಾಸಾಗಿದ್ದಾರೆ. ವಿಶೇಷವೆಂದರೆ ಈ ಶಾಲೆಗಳಲ್ಲಿ ಮಕ್ಕಳಿಗೆ ಶಿಕ್ಷಣ, ಪಠ್ಯಪುಸ್ತಕ, ಸಮವಸ್ತ್ರ, ಊಟೋಪಚಾರ, ವಸ್ತಿ ಎಲ್ಲವೂ ಉಚಿತ. ಯಾವುದೇ ವಿದ್ಯಾರ್ಥಿ ನಯಾಪೈಸೆಯೂ ಖರ್ಚು ಮಾಡುವಂತಿಲ್ಲ. ಎಲ್ಲ ವೆಚ್ಚವನ್ನೂ ಸರ್ಕಾರವೇ ಭರಿಸುತ್ತದೆ.



ಐಮಂಗಲದ ಕಿತ್ತೂರು ರಾಣಿ ಚೆನ್ನಮ್ಮ ಬಾಲಕಿಯರ ವಸ್ತಿ ಶಾಲೆಯಲ್ಲಿ ಕಳೆದ ಬಾರಿಯ ಎಸ್‌ಎಸ್‌ಎಲ್‌ಸಿ ಪರೀಕ್ಷೆ ಬರೆದಿದ್ದು 38 ವಿದ್ಯಾರ್ಥಿನಿಯರು. ಅದರಲ್ಲಿ 10 ವಿದ್ಯಾರ್ಥಿನಿಯರು ಡಿಸ್ಟಿಂಕ್ಷನ್‌ನಲ್ಲಿ ಪಾಸಾದರೆ, ಉಳಿದ 28 ವಿದ್ಯಾರ್ಥಿನಿಯರು ಫಸ್ಟ್ ಕ್ಲಾಸ್‌ನಲ್ಲಿಯೇ ಪಾಸಾಗಿದ್ದಾರೆ. ಇಲ್ಲಿ ಯಾವುದೇ ಫೇಲ್, ಸೆಕೆಂಡ್ ಕ್ಲಾಸ್ ಅಥವಾ ಜಸ್ಟ್ ಪಾಸ್ ಇಲ್ಲವೇ ಇಲ್ಲ. ಈ ಶಾಲೆಯಲ್ಲಿ ಬಹುತೇಕ ವಿದ್ಯಾರ್ಥಿನಿಯರು ಪರಿಶಿಷ್ಟ ಜಾತಿ ಮತ್ತು ಪರಿಶಿಷ್ಟ ವರ್ಗದವರಾಗಿದ್ದು, ಎಲ್ಲರೂ ಬಡ ಕುಟುಂಬದಿಂದ ಬಂದವರೇ. ಇನ್ನು ದೇವರಕೋಟದ ಮೊರಾರ್ಜಿ ದೇಸಾಯಿ ಬಾಲಕರ ವಸ್ತಿ ಶಾಲೆಯಲ್ಲಿಯೂ ಕೂಡ 44 ವಿದ್ಯಾರ್ಥಿಗಳು ಎಸ್‌ಎಸ್‌ಎಲ್‌ಸಿ ಪರೀಕ್ಷೆ ಬರೆದಿದ್ದು, ಈ ಪೈಕಿ 16 ವಿದ್ಯಾರ್ಥಿಗಳು ಡಿಸ್ಟಿಂಕ್ಷನ್ ಪಡೆದರೆ, ಉಳಿದ ಎಲ್ಲ 28 ವಿದ್ಯಾರ್ಥಿಗಳೂ ಫಸ್ಟ್ ಕ್ಲಾಸ್‌ನಲ್ಲಿಯೇ ಪಾಸಾಗಿದ್ದಾರೆ. ಈ ಶಾಲೆಯಲ್ಲಿ ತಲಾ ಶೇ. 50 ರಷ್ಟು ಬಾಲಕರು ಮತ್ತು ಬಾಲಕಿಯರಿಗೆ ಸ್ಥಾನ ಮೀಸಲಿವೆ.

ಐಮಂಗಲದ ಕಿತ್ತೂರು ರಾಣಿ ಚೆನ್ನಮ್ಮ ಶಾಲೆಯ ಪ್ರಾಂಶುಪಾಲ ರಮೇಶ್ ಅವರು ತಮ್ಮ ಶಾಲೆಯ ಸಾಧನೆಯ ಬಗ್ಗೆ ಅಭಿಮಾನದಿಂದ ಹೇಳಿದ್ದು ಹೀಗೆ. ನಮ್ಮದು ಸರ್ಕಾರಿ ಶಾಲೆಯಾಗಿರುವುದರಿಂದ ಸರ್ಕಾರ ಸ್ಪರ್ಧಾತ್ಮಕ ಪರೀಕ್ಷೆ ಮೂಲಕ ಪ್ರತಿಭಾನ್ವಿತರನ್ನೇ ಶಿಕ್ಷಕರನ್ನಾಗಿ ನೇಮಕ ಮಾಡುತ್ತದೆ. ವಿದ್ಯಾರ್ಥಿಗಳಿಗೆ ಕೇವಲ ಪಾಠ ಬೋಧನೆ ಮಾಡುವುದಷ್ಟೇ ಶಿಕ್ಷಕರ ಕೆಲಸವಲ್ಲ. ಮಕ್ಕಳನ್ನು ಭವಿಷ್ಯದ ಸ್ಪರ್ಧೆ ಹಾಗೂ ಸ್ಪರ್ಧಾತ್ಮಕ ಪರೀಕ್ಷೆಗಳಿಗೆ ಸಿದ್ಧಪಡಿಸಲು ನಾವು ಆದ್ಯತೆ ನೀಡುತ್ತಿದ್ದೇವೆ. ನಮ್ಮ ಶಾಲೆಯ ಎಲ್ಲ ಕೊಠಡಿಗಳಿಗೂ ಸಿ.ಸಿ. ಟಿ.ವಿ. ಕ್ಯಾಮೆರಾ ಅಳವಡಿಸಿದ್ದೇವೆ. ಯಾವುದೇ ನಿರ್ದಿಷ್ಟ ಕೊಠಡಿಯ ಶಿಕ್ಷಕರು ಅಥವಾ ವಿದ್ಯಾರ್ಥಿಗಳೊಂದಿಗೆ ಸಂವಹನ ನಡೆಸುವ ರೀತಿ ಧ್ವನಿ ವರ್ಧಕ ವ್ಯವಸ್ಥೆ ಅಳವಡಿಸಿಕೊಂಡಿದ್ದೇವೆ. ಮಕ್ಕಳಿಗೆ ಗಣಿತ, ವಿಜ್ಞಾನ ಇಂತಹ ವಿಷಯಗಳನ್ನು ವಿಡಿಯೋ ಚಿತ್ರ ಸಹಿತ ಮನದಟ್ಟು ಮಾಡಿಸುವ ಸಲುವಾಗಿಯೇ ಸ್ಮಾರ್ಟ್ ಕ್ಲಾಸ್ ವ್ಯವಸ್ಥೆ ಇದೆ. ಕಂಪ್ಯೂಟರ್ ಶಿಕ್ಷಣಕ್ಕಾಗಿ 16 ಕಂಪ್ಯೂಟರ್‌ಗಳನ್ನು ಸಜ್ಜುಗೊಳಿಸಿದ್ದು, ಇದಕ್ಕಾಗಿಯೇ ಕಂಪ್ಯೂಟರ್ ಶಿಕ್ಷಕರಿದ್ದಾರೆ. ವಸ್ತಿ ಶಾಲೆಗಂದೇ ಪ್ರತ್ಯೇಕವಾಗಿ ಶುಶ್ರೂಷಕಿಯೊಬ್ಬರನ್ನು ನೇಮಕ ಮಾಡಿಕೊಳ್ಳಲಾಗಿದೆ. ನಮ್ಮ ಶಾಲೆಯಲ್ಲಿರುವ ಎಲ್ಲ ಶಿಕ್ಷಕರೂ ಪ್ರತಿಭಾವಂತರಿದ್ದು, ಉತ್ತಮ ಗುಣಮಟ್ಟದ ಬೋಧನೆಗೆ ಅನುಕೂಲವಾಗಿದೆ. ನಾಲ್ಕು ಬಾರಿ ಪೂರ್ವಸಿದ್ಧತಾ ಪರೀಕ್ಷೆಗಳನ್ನು ನಡೆಸುತ್ತೇವೆ. ಸುಮಾರು ನಾಲ್ಕೈದು ಮಕ್ಕಳು ಪ್ರಾರಂಭದಲ್ಲಿ ಕೇವಲ ಶೇ. 40 ಕ್ಕಿಂತ ಕಡಿಮೆ ಅಂಕ ಪಡೆದಿದ್ದರು. ಈ ರೀತಿ ಕಲಿಕೆಯಲ್ಲಿ ಹಿಂದುಳಿಯುವ ಮಕ್ಕಳಿಗಂದೇ ಪ್ರತ್ಯೇಕವಾಗಿ ತರಗತಿಗಳನ್ನು ನಡೆಸಿ, ಅವರನ್ನೂ ಪ್ರತಿಭಾನ್ವಿತರ ವಾಹಿನಿಗೆ ಸೇರಿಸಲು ವಿಶೇಷ ಕ್ರಮ ಅನುಸರಿಸುತ್ತಿದ್ದೇವೆ. ಹಲವು ಬಗೆಯ ಮಾದರಿ ಪ್ರಶ್ನೆಪತ್ರಿಕೆಗಳನ್ನು ಸಿದ್ಧಪಡಿಸಿ, ಉತ್ತರಿಸಲು ಮಕ್ಕಳಿಗೆ ತರಬೇತಿ ನೀಡುತ್ತಿದ್ದೇವೆ. ಅಂಕ ಗಳಿಕೆಗೆ ಯಾವ ರೀತಿ ಉತ್ತರ ಬರೆಯಬೇಕು ಎಂಬುದನ್ನೂ ಕಲಿಸುತ್ತಿದ್ದೇವೆ. ಹೀಗಾಗಿ ನಮ್ಮ ಶಾಲೆಯ ಎಲ್ಲ ವಿದ್ಯಾರ್ಥಿಗಳೂ ಎಸ್‌ಎಸ್‌ಎಲ್‌ಸಿ ಯಲ್ಲಿ ಫಸ್ಟ್ ಕ್ಲಾಸ್‌ನಲ್ಲಿ ಪಾಸ್ ಆಗಲು ಸಾಧ್ಯವಾಯಿತು ಎಂದು ಖುಷಿಯನ್ನು ಹಂಚಿಕೊಂಡರು.



ಶಾಲೆಯ ಬೋಧನಾ ವೈಶಿಷ್ಟ್ಯ:

ಪಠ್ಯ ವಿಷಯಗಳ ಪರಿಕಲ್ಪನೆಯನ್ನು ವಿಸ್ತಾರವಾಗಿ ಅರ್ಥ ಮಾಡಿಸುವುದು, ವಾಕ್ಯಗಳ ರಚನೆಯ ಸಾಮರ್ಥ್ಯ ಕಲಿಸುವುದು, ಪ್ರಶ್ನೆ ಯಾವುದೇ ರೀತಿಯಲ್ಲಿರಲಿ, ಅದನ್ನು ಅರ್ಥೈಸಿಕೊಂಡು, ಸಮರ್ಪಕ ಉತ್ತರ ಬರೆಯುವ ಕೌಶಲ್ಯ ವೃದ್ಧಿಸುವುದು, ಜೊತೆಗೆ ರಸಪ್ರಶ್ನೆ ಸ್ಪರ್ಧೆ, ಪ್ರಬಂಧ ಸ್ಪರ್ಧೆಗಳಂತಹ ಕಾರ್ಯಕ್ರಮಗಳನ್ನು ಆಗಾಗ್ಗೆ ಹಮ್ಮಿಕೊಂಡು, ಮಕ್ಕಳನ್ನು ಸ್ಪರ್ಧಾತ್ಮಕ ಪರೀಕ್ಷೆಗೆ ಸಿದ್ಧಪಡಿಸುವಂತಹ ಕಾರ್ಯಗಳನ್ನು ಮಾಡಲಾಗುತ್ತಿದೆ. ಪಠ್ಯೇತರ ಚಟುವಟಿಕೆಗಳಾದ ಕ್ರೀಡೆ, ಸಾಂಸ್ಕೃತಿಕ ಕಾರ್ಯಕ್ರಮಗಳಲ್ಲಿ ತೊಡಗಿಸಿಕೊಳ್ಳಲಾಗುತ್ತಿದೆ. ವಸ್ತಿ ಶಾಲೆಯಾಗಿರುವುದರಿಂದ, ಎಲ್ಲ ಮಕ್ಕಳಿಗೆ ಅಧ್ಯಯನ ವೇಳಾಪಟ್ಟಿ ನಿಗದಿಪಡಿಸಿದ್ದು, ನಿತ್ಯ ಬೆಳಿಗ್ಗೆ 6 ರಿಂದ 8, ಸಂಜೆ 5 ರಿಂದ 7-30, ರಾತ್ರಿ 8-30 ರಿಂದ 10 ಗಂಟೆಯವರೆಗೆ ಮಕ್ಕಳಿಗೆ ಕಡ್ಡಾಯವಾಗಿ ಅಧ್ಯಯನಕ್ಕೆ ಸಮಯ ನಿಗದಿಪಡಿಸಲಾಗಿದೆ. ಮಕ್ಕಳ ಅಧ್ಯಯನದ ಬಗ್ಗೆ ನಿಗಾ ವಹಿಸಲು ನಿತ್ಯವೂ ಒಬ್ಬರು ಶಿಕ್ಷಕರನ್ನು ಸರದಿಯಂತೆ ನಿಯೋಜಿಸಲಾಗುತ್ತಿದೆ. ಮಕ್ಕಳಿಗೆ ಊಟೋಪಚಾರದಲ್ಲಿ ಯಾವುದೇ ಕೊರತೆಯಾಗದಂತೆ ಹಾಗೂ ಗುಣಮಟ್ಟ ಕಾಯ್ದುಕೊಳ್ಳಲು ಹೆಚ್ಚಿನ ಆದ್ಯತೆ ನೀಡಲಾಗುತ್ತಿದೆ ಎನ್ನುತ್ತಾರೆ ಐಮಂಗಲದ ಕಿತ್ತೂರು ರಾಣಿ ಚೆನ್ನಮ್ಮ ವಸ್ತಿ ಶಾಲೆಯ ಪ್ರಾಚಾರ್ಯ ರಮೇಶ್ ಅವರು.

ಮಕ್ಕಳಿಗೆ ಉಚಿತ ಶಿಕ್ಷಣ ದೊರಕಿಸಲು ಸರ್ಕಾರ ಶಿಕ್ಷಣ ಇಲಾಖೆ ಮೂಲಕ ಮಕ್ಕಳಿಗೆ ಉಚಿತ ಬೈಸಿಕಲ್, ಪಠ್ಯಪುಸ್ತಕ, ಸಮವಸ್ತ್ರ, ಶೂ-ಸಾಕ್, ಬಾಲಕಿಯರಿಗೆ ಪ್ರೋತ್ಸಾಹ ಧನ, ವಿದ್ಯಾರ್ಥಿ ವೇತನ ಹೀಗೆ ಹಲವು ಕಾರ್ಯಕ್ರಮಗಳಿಗೆ ಕೋಟ್ಯಾಂತರ ರೂ. ಗಳನ್ನು ವೆಚ್ಚ ಮಾಡಿ, ಶಿಕ್ಷಣಕ್ಕೆ ಉತ್ತೇಜನ ನೀಡುತ್ತಿದೆ. ಸರ್ಕಾರಿ ಶಾಲೆಗಳ ಕುರಿತು ತಾತ್ಕಾಲಿಕ ಮನೋಭಾವ ತೋರುವವರು ಇಂತಹ ಶಾಲೆಗಳ ಸಾಧನೆಯನ್ನು ಅರಿತು, ಸರ್ಕಾರದ ಪ್ರಯತ್ನಕ್ಕೆ ಹಾಗೂ ಸರ್ಕಾರಿ ಶಾಲೆಗಳಿಗೆ ಪ್ರೋತ್ಸಾಹ ನೀಡುವ ಕಾರ್ಯ ಆಗಬೇಕಿದೆ. ■



ಕೊಪ್ಪಳದಲ್ಲಿ ಮಾದರಿ ಗೋ ಶಾಲೆ

ಪ್ರಾಣೇಶ ಪೂಜಾರ್ ಗಿಣಗೇರಾ

ಕೊಪ್ಪಳದ ಮಾದರಿ ಗೋ ಶಾಲೆಯ ಸುಸಜ್ಜಿತವಾದ ಶೆಡ್‌ನಲ್ಲಿ 840 ವಿವಿಧ ತಳಿಯ ರಾಸುಗಳಿವೆ. ಇವುಗಳಿಗಲ್ಲಾ ಪ್ರತಿದಿನ 7 ಟನ್ ಹುಲ್ಲು, 1 ಟನ್ ಕಾಳು, ಹಿಂಡಿ, 25 ಸಾವಿರ ಲೀಟರ್ ನೀರು ಬೇಕು. ಇವುಗಳ ಪಾಲನೆ-ಮೋಷಣೆಗಾಗಿ 40 ಜನ ಕೂಲಿಯಾಳುಗಳು ಮತ್ತು ಒಬ್ಬರು ಪಶುವೈದ್ಯರಿದ್ದಾರೆ.

ಇದ್ಯಾವುದು ಹೈನುಗಾರಿಕೆ ಉದ್ಯಮದ ಚಿತ್ರಣವಲ್ಲ. ಬದಲಾಗಿ ಗೋ ಸಂರಕ್ಷಣೆಗಾಗಿ ಸ್ಥಾಪನೆಯಾದ ಕೊಪ್ಪಳದ ಮಹಾವೀರ ಜೈನ್ ಗೋ ಶಾಲೆಯ ಚಿತ್ರಣ. 1944ರಲ್ಲಿ ಆರಂಭವಾದ ಈ ಗೋ ಶಾಲೆ, 75 ವಸಂತಗಳನ್ನು ಪೂರೈಸುತ್ತಿದೆ. ಸಾವಿರಾರು ಗೋವುಗಳಿಗೆ ಆಶ್ರಯ ನೀಡಿ, ಗೋ ಸಂತತಿಯನ್ನು ಉಳಿಸಲಾಗುತ್ತಿದೆ.

ಈ ಗೋ ಶಾಲೆಯಲ್ಲಿ ಆಶ್ರಯ ಪಡೆದಿರುವ ಬಹುಪಾಲು ರಾಸುಗಳು ರೋಗಬಾಧಿತ ರಾಸುಗಳೇ ಆಗಿವೆ. ಮೂರು ಕಾಲುಗಳಿರುವ, ಕುಂಟುತ್ತಿರುವ, ವಯಸ್ಸಾದ ರಾಸುಗಳ ಜೊತೆಗೆ ವಿವಿಧ ಜಾನುವಾರುಗಳೂ ಇಲ್ಲಿ ಆಶ್ರಯ ಪಡೆದುಕೊಂಡಿರುವುದಲ್ಲದೆ ಅಗತ್ಯ ಆರೈಕೆಯೊಂದಿಗೆ ಚೇತರಿಸಿಕೊಳ್ಳುತ್ತಿವೆ.

“ಇಟ್ಟರೆ ಸಗಣೆಯಾದೆ ತಟ್ಟಿದರೆ ಕುಳ್ಳಾದೆ, ನೀನಾರಿಗಾದೆಯೋ ಎಲೆ ಮಾನವಾ...?”, ಅಂತಾ ಗೋವು ಹೇಳುವುದುಂಟು, “ನಾವಾರಿಗಾದಿದ್ದರೂ ಕೊನೆಪಕ್ಷ ಅವುಗಳ ಸಂರಕ್ಷಣೆ ಮಾಡಿಯಾದರೂ ಜನ್ಮ ಸಾರ್ಥಕ ಮಾಡಿಕೊಳ್ಳಬೇಕು ಎಂಬ ಉದ್ದೇಶವನ್ನು ಹೊಂದಿದ್ದ ಜೈನ ಮುನಿ ಗಣೇಶಲಾಲಜಿ ಮಹಾರಾಜ ಸಾಹೇಬರ ಆಸೆಯಂತೆ ಗೋ ರಕ್ಷಣೆಗಾಗಿ ಗೋ ಶಾಲೆಯನ್ನು ಕೊಪ್ಪಳದಲ್ಲಿ ಪ್ರಾರಂಭಿಸಲಾಯಿತು.

ಕ್ರಿ.ಶ 1944ರಲ್ಲಿ ಚಾತುರ್ಮಾಸ್ಯದ ನಿಮಿತ್ತ ಪ್ರವಚನಕ್ಕೊಂದು ಕೊಪ್ಪಳಕ್ಕೆ ಆಗಮಿಸಿದ್ದ ಜೈನ ಮುನಿಗಳಾದ (ಶ್ವೇತಾಂಬರ) ಗಣೇಶಲಾಲಜಿ ಮಹಾರಾಜ ಸಾಹೇಬರು ಇಲ್ಲಿನ ಜೈನ ಸಮುದಾಯಕ್ಕೆ ಸೂಚಿಸಿ ಹೊರಡುತ್ತಾರೆ. ಗುರುಗಳ ಆಜ್ಞೆಯಂತೆ



“ಯಾವುದೇ ತರಹದ ಆಕಳಿರಲಿ, ಹಾಲು ಕೊಡಲಿ, ಕೊಡದಿರಲಿ, ರೋಗದಿಂದ ಬಳಲುತ್ತಿರಲಿ, ಯಾರಿಗಾದರೂ ಬೇಡವಾದಲ್ಲಿ ಈ ಗೋ ಶಾಲೆಗೆ ತಂದು ಬಿಟ್ಟರೆ ಅವುಗಳಿಗೆ ಇಲ್ಲಿ ಆರೈಕೆ ಮಾಡಲಾಗುತ್ತದೆ”

ದೀಪಚಂದ ಮಹತಾ, ಮಾಣಿಕಚಂದ ಮಹತಾ, ಶಾಂತಿಲಾಲ್ ಮಹತಾರವರು ಸಾರ್ವಜನಿಕರ ದೇಣಿಗೆಯಿಂದ 03.11.1944ರಂದು ಕೊಪ್ಪಳ ಹೊರವಲಯದ ಬಹದ್ದೂರಬಂಡಿ ರಸ್ತೆ ಪಕ್ಕದಲ್ಲಿ ಜಮೀನು ಖರೀದಿಸಿ ಗೋ ಶಾಲೆಯನ್ನು ಆರಂಭಿಸಿದರು. 8-10 ಆಕಳುಗಳಿಂದ ಆರಂಭವಾದ ಗೋ ಶಾಲೆ ಇಂದು 840 ಜಾನುವಾರುಗಳಿಗೆ ಆಸರೆಯಾಗಿದೆ. ಅಂದಿನಿಂದ ಇಂದಿನವರೆಗೆ ಇದೊಂದು ಪೂಜ್ಯನೀಯ ಕಾರ್ಯವೆಂದು ಮಾಡುತ್ತಾ ಬಂದಿದ್ದಾರೆ.

ವೈಜ್ಞಾನಿಕ ರೀತಿಯಲ್ಲಿ ಶೆಡ್‌ನ್ನು ನಿರ್ಮಿಸಲಾಗಿದ್ದು, ರಾಸುಗಳು ನಿರಾಂತಕವಾಗಿ ನಿಲ್ಲಲು, ಮಲಗಲು, ನೀರು ಕುಡಿಯಲು, ಹುಲ್ಲು ಮೇಯಲು, ಹೊರಗಡೆ ಸುತ್ತಾಡಲು ಅವಕಾಶವಿದೆ. ಗೋ ಶಾಲೆ ಪಕ್ಕದಲ್ಲಿಯೇ 4 ಎಕರೆ ಜಮೀನಿದೆ. ಅದರಲ್ಲಿ ಹುಲ್ಲು ಬೆಳೆಯಲಾಗುತ್ತೆ. ಬೇಸಿಗೆ ದಿನಗಳಲ್ಲಿ ಮೇವಿನ ಕೊರತೆಯಾಗದಿರಲೆಂದು ಒಣ ಹುಲ್ಲನ್ನು ಸಂಗ್ರಹಿಸಿದ್ದಾರೆ. ಬೃಹತ್ ಗಾತ್ರದ ಬಣವೆಗಳಿವೆ. ದನಗಳ ಮೈ ತೊಳೆದ ನೀರು ಮತ್ತು ಗಂಜಲ ಒಳಚರಂಡಿ ಮೂಲಕ ಹರಿದು ಬಂದು ಹುಲ್ಲು ಬೆಳೆಯಲಾಗಿರುವ ಜಮೀನಿಗೆ ಸೇರುವಂತೆ ಮಾಡಿದ್ದಾರೆ. ಹೀಗಾಗಿ ಹುಲ್ಲು ಹುಲುಸಾಗಿ ಬೆಳೆಯುತ್ತದೆ. ಪ್ರತಿದಿನ ಗೋವುಗಳ ಸಗಣೆ ತೆಗೆದು, ಮೈ ತೊಳೆದು, ಹಾಲು ಕರೆದು, ಕಾಳು, ಹಿಂಡಿ, ಮೇವನ್ನು ಹಾಕುವ ಕೆಲಸವನ್ನು ಕೂಲಿಯಾಳುಗಳು ಮಾಡುತ್ತಾರೆ. ರಾಸುಗಳಿಗೆ ರೋಗ ಬಂದರೆ ಸ್ಥಳದಲ್ಲಿಯೇ ಚಿಕಿತ್ಸೆ ನೀಡಲು ಪಶುವೈದ್ಯರಾದ ಡಾ|| ಶಂಕರಪ್ಪ ಡನಕನಕಲ್‌ರವರು ಸದಾ ಸನ್ನದ್ಧರಿರುತ್ತಾರೆ. ಕಳೆದ 10 ವರ್ಷಗಳಿಂದ ಈ ಗೋ ಶಾಲೆಯಲ್ಲಿ ವೈದ್ಯರಾಗಿ ಸೇವೆ ಸಲ್ಲಿಸುತ್ತಾ ಬಂದಿದ್ದಾರೆ.

ಗೋ ಶಾಲೆಯ ಒಂದು ದಿನದ ವೆಚ್ಚ ಸುಮಾರು 25 ರಿಂದ 30 ಸಾವಿರ ರೂಪಾಯಿ ಆಗುತ್ತದೆ. ಅಂದರೆ ಒಂದು ವರ್ಷಕ್ಕೆ ಅಂದಾಜು ಒಂದು ಕೋಟಿ ರೂಪಾಯಿ ಖರ್ಚಾಗುತ್ತೆ. ಜೈನ ಸಮುದಾಯ, ಸಾರ್ವಜನಿಕರು, ಆಂಧ್ರ, ತಮಿಳುನಾಡು ಮತ್ತು ಕರ್ನಾಟಕದ ವಿವಿಧ ಭಾಗದಲ್ಲಿರುವ ಜೈನ ಸಮುದಾಯಗಳ ಆರ್ಥಿಕ ನೆರವು ಮತ್ತು ದೇಣಿಗೆಯಿಂದ ಈ ಗೋ ಶಾಲೆ ನಡೆಯುತ್ತಾ ಬಂದಿದೆ. ಅಮವಾಸ್ಯೆ, ಹುಣ್ಣಿಮೆ, ಜನ್ಮದಿನ, ಮದುವೆ ಸಮಾರಂಭ, ಮದುವೆ ವಾರ್ಷಿಕೋತ್ಸವದಂದು ಜನರು ಗೋ ಶಾಲೆಗೆ ಆಗಮಿಸಿ ಬೆಲ್ಲ, ಕಾಳು, ಹಿಂಡಿಯನ್ನು ತಂದು ತಮ್ಮ ಆಪ್ತರ ಹೆಸರಿನಲ್ಲಿ ದೇಣಿಗೆ ನೀಡಿ ಹೋಗುತ್ತಾರೆ. ಸುತ್ತಮುತ್ತಲಿನ ರೈತರು ಇಲ್ಲಿನ ಸಾವಯವ ಗೊಬ್ಬರವನ್ನು ಖರೀದಿಸಿ ತಮ್ಮ ಜಮೀನಿಗೆ ಬಳಸುತ್ತಾರೆ. ಕರ್ನಾಟಕ ಸರ್ಕಾರ ಇವರ ಸೇವೆಯನ್ನು ಪರಿಗಣಿಸಿ ಒಮ್ಮೆ 22,77,500 ರೂಪಾಯಿ ಸಹಾಯಧನ ನೀಡಿದೆ.

“75 ವರ್ಷಗಳಿಂದ ನಡೆದುಕೊಂಡು ಬರುತ್ತಿರುವ ಈ ಗೋ ಶಾಲೆಯಲ್ಲಿ ಗೋವುಗಳಿಗೆ ಒಂದು ದಿನವೂ ಯಾವುದೇ ತೊಂದರೆ, ಕೊರತೆಯಾಗಿಲ್ಲ. ಎಲ್ಲವೂ ದಾನಿಗಳಿಂದಲೇ ಶುಶ್ರುಷವಾಗಿ ನಡೆಯುತ್ತಾ ಬಂದಿದೆ.” ಎಂದು ಪ್ರಸ್ತುತ ಈ ಶಾಲೆಯ ಅಧ್ಯಕ್ಷರಾದ ಅಭಯಕುಮಾರ ಜೈನ್ ಅವರು ಅಭಿಪ್ರಾಯಪಡುತ್ತಾರೆ. ಅಲ್ಲದೆ ದೇಶಿ ತಳಿಗಳ ಗಂಜಲದಿಂದ ಔಷಧಿ ತಯಾರಿಸುವ ಘಟಕ ಆರಂಭಿಸಬೇಕೆಂಬುದು ಇವರ ಮುಂದಿನ ಯೋಜನೆಯಾಗಿದೆ.

“ಯಾವುದೇ ತರಹದ ಆಕಳಿರಲಿ, ಹಾಲು ಕೊಡಲಿ, ಕೊಡದಿರಲಿ, ರೋಗದಿಂದ ಬಳಲುತ್ತಿರಲಿ, ಯಾರಿಗಾದರೂ ಬೇಡವಾದಲ್ಲಿ ನಮ್ಮ ಗೋ ಶಾಲೆಗೆ ತಂದು ಬಿಟ್ಟರೆ ನಾವು ಆರೈಕೆ ಮಾಡುತ್ತೇವೆ.” ಎನ್ನುತ್ತಾರೆ ಗೋ ಶಾಲೆಯ ಮೇಲ್ವಿಚಾರಕರಾದ ಗೌತಮ್ ಶೇಖ್.

ಭೂಮಿಯ ಮೇಲೆ ಜೀವಿಸುವ ಯಾವೊಂದು ಜೀವಿಗೂ ತೊಂದರೆಯಾಗಬಾರದು ಅವು ನಿರಾಂತಕವಾಗಿ ಬದುಕಬೇಕು ಎಂಬುದು ಜೈನಧರ್ಮದ ತತ್ವಗಳಲ್ಲೊಂದು. ಕೊಪ್ಪಳದ ಜೈನ ಸಮುದಾಯ ಈ ಮೂಲಕ ಮೂಕ ಪ್ರಾಣಿಗಳಿಗೆ ಆಸರೆ ನೀಡಿ ಮಾದರಿಯೆನಿಸಿದೆ. ನಿಮಗೂ ಪ್ರಾಣಿಗಳಿಗೆ ಸಹಾಯ ಮಾಡಬೇಕೆಂಬ ಆಸೆ ಇದ್ದಲ್ಲಿ, ಮೊಬೈಲ್ ಸಂಖ್ಯೆ 9448120552 ಅನ್ನು ಸಂಪರ್ಕಿಸಬಹುದು.



ರೇಷ್ಮೆ ಬೆಳೆಯಿಂದ ಲಕ್ಷಗಟ್ಟಲೆ ಆದಾಯ ಗಳಿಸುವ

ಕೊಟ್ಟಮ್ಮ

ಜಿ. ಚಂದ್ರಕಾಂತ್

ಬಳ್ಳಾರಿ ಜಿಲ್ಲೆ ಹಗರಿಬೊಮ್ಮನಹಳ್ಳಿ ತಾಲ್ಲೂಕಿನ ಶೀಗೇನಹಳ್ಳಿಯ ಕೆ.ಕೊಟ್ಟಮ್ಮ ಸಂಗಪ್ಪ ಕಳೆದ 13 ವರ್ಷಗಳಿಂದ 3 ಎಕರೆಯಲ್ಲಿ ವರ್ಷಕ್ಕೆ ಹತ್ತು ರೇಷ್ಮೆ ಬೆಳೆಯನ್ನು ಬೆಳೆದು ಲಕ್ಷಗಟ್ಟಲೆ ಹಣ ಸಂಪಾದಿಸುತ್ತಿದ್ದಾರೆ. ಒಂದೂವರೆ ಎಕರೆಯ 2 ತಾಕುಗಳಾಗಿ ವಿಂಗಡಿಸಿ ಪ್ರತಿ ಬೆಳೆಗೆ 300 ಮೊಟ್ಟೆಗಳನ್ನು ಚಾಕಿ ಮಾಡಿ ವಾರ್ಷಿಕ ಸರಾಸರಿ ಪ್ರತಿ ನೂರು ಮೊಟ್ಟೆಗೆ 80ಕೆ.ಜಿ. ರೇಷ್ಮೆಗೂಡನ್ನು ಉತ್ಪಾದಿಸಿ ಮಾದರಿ ರೇಷ್ಮೆ ಬೆಳೆಗಾರರಾಗಿದ್ದಾರೆ.

ಒಟ್ಟು ಆರೂವರೆ ಎಕರೆ ಜಮೀನು ಹೊಂದಿದ್ದರು ಕೂಡ

ಇವರ ಆರ್ಥಿಕ ಪರಿಸ್ಥಿತಿ ಪ್ರಾರಂಭದಲ್ಲಿ ಸರಿಯಾಗಿರಲಿಲ್ಲ. ತಾಲ್ಲೂಕಿನ ಸೊನ್ನದಲ್ಲಿ ರೇಷ್ಮೆ ಬೆಳೆಯುತ್ತಿದ್ದ ಸಂಬಂಧಿಕರಿಂದ ಪ್ರಭಾವಿತರಾಗಿ ರೇಷ್ಮೆ ಬೆಳೆಯುವ ದೃಢಸಂಕಲ್ಪ ಮಾಡಿದರು. ರೇಷ್ಮೆ ಇಲಾಖೆಯಿಂದ ಶೀಗೇನಹಳ್ಳಿಯಲ್ಲಿ ಮತ್ತು ತೋಳಹುಣಸೆಯಲ್ಲಿ ಆಯೋಜಿಸಿದ ತರಬೇತಿಯಲ್ಲಿ ಭಾಗವಹಿಸಿ ಸಂಪೂರ್ಣ ವಿವರ ಪಡೆದುಕೊಂಡಿದ್ದಾರೆ.

ಇವರಿಗೆ ಆರು ಗಂಡು ಮತ್ತು 4 ಹೆಣ್ಣು ಮಕ್ಕಳಿದ್ದು, ಪತಿ ಸಂಗಪ್ಪ ಅವರು 2014 ರಲ್ಲಿ ಮರಣ ಹೊಂದಿದ ನಂತರ ಮೂರು ಗಂಡು ಮಕ್ಕಳಿಗೆ 3 ಎಕರೆ ಹಂಚಿಕೊಟ್ಟಿದ್ದಾರೆ. ಉಳಿದ ಮೂವರು ಗಂಡು ಮಕ್ಕಳೊಂದಿಗೆ ಕೊಟ್ಟಮ್ಮ ಉಳಿದ 3 ಎಕರೆಯಲ್ಲಿ ರೇಷ್ಮೆ ಇಲಾಖೆಯ ಸೂಕ್ತ ಮಾರ್ಗದರ್ಶನ ಮತ್ತು ಸಲಹೆಯಂತೆ ಫಿ-1 ತಳಿಯ ಹಿಪ್ಪುನೇರಳೆ ನಾಟಿ ಮಾಡಿ ರೇಷ್ಮೆ ಬೆಳೆಯುತ್ತಿದ್ದಾರೆ.

ಈ ಜಮೀನಿನಲ್ಲಿ 4x4 ಅಡಿ ಅಂತರದಲ್ಲಿ ಎಕೆಕಾಂಡ ಪದ್ಧತಿ ಮತ್ತು ನೀರಾವರಿಯನ್ನು ಅಳವಡಿಸಿಕೊಂಡಿರುವ



ಇವರು, ವಾರ್ಷಿಕ 30 ಟ್ರ್ಯಾಕ್ಟರ್ ಕೆರೆಹೂಳು ಹಾಗೂ 10 ಕೊಟ್ಟಿಗೆ ಗೊಬ್ಬರ ಹಾಕಿ ಉತ್ತಮ ಗುಣಮಟ್ಟದ ಹಿಪ್ಪುನೇರಳೆಯಿಂದ ರೇಷ್ಮೆಹುಳುಗಳನ್ನು ಸಾಕುತ್ತಿದ್ದಾರೆ. ನಂತರ 57 X 21 ಅಡಿ ಉದ್ದಗಲದ ರೇಷ್ಮೆಹುಳು ಸಾಕಾಣಿಕೆ ಮನೆಯನ್ನು 5 ಲಕ್ಷ ರೂ.ದಿಂದ ನಿರ್ಮಿಸಿ ಪ್ರತಿ ಬದಿಗೂ 7 ರಂತೆ 14 ಅಟ್ಟ ನಿರ್ಮಿಸಿದ್ದಾರೆ.

ಪ್ರಾರಂಭದಲ್ಲಿ 100 ರೇಷ್ಮೆ ಮೊಟ್ಟೆಯಿಂದ 60 ಕೆ.ಜಿ.ಯಂತೆ ಒಂದು ವರ್ಷಕ್ಕೆ 359 ಕೆ.ಜಿ.ರೇಷ್ಮೆಗೂಡು ಉತ್ಪಾದಿಸಿ ನಿವ್ವಳ 1.27 ಲಕ್ಷ ರೂ. ಆದಾಯ ಗಳಿಸಿದರು. ಇಲಾಖೆಯ ನೂತನ ತಾಂತ್ರಿಕತೆಯನ್ನು ಅಳವಡಿಸಿಕೊಂಡ ಪ್ರಯುಕ್ತ 2016-17ನೇ ಸಾಲಿನಲ್ಲಿ 270 ಕೆ.ಜಿ. ರೇಷ್ಮೆಗೂಡಿನಿಂದ ನಿವ್ವಳ 1.12 ಲಕ್ಷ ರೂ., 2017-18ನೇ ಸಾಲಿನಲ್ಲಿ 1052 ಕೆ.ಜಿ. ರೇಷ್ಮೆಗೂಡಿನಿಂದ ನಿವ್ವಳ 5.60 ಲಕ್ಷ ರೂ. ಮತ್ತು 2018-19ನೇ ಸಾಲಿನಲ್ಲಿ 786 ಕೆ.ಜಿ. ರೇಷ್ಮೆಗೂಡಿನಿಂದ ನಿವ್ವಳ 3.09 ಲಕ್ಷ ರೂ. ಲಾಭ ಪಡೆದಿದ್ದಾರೆ. ಇವರ 2017-18ನೇ ಮತ್ತು 2018-19ನೇ ಸಾಲಿನಲ್ಲಿ ರೇಷ್ಮೆಗೂಡಿನ ಸರಾಸರಿ ಇಳುವರಿ ಕ್ರಮವಾಗಿ 80.9 ಕೆ.ಜಿ. ಮತ್ತು 84.9 ಕೆ.ಜಿ. ಇತ್ತು.

ಪ್ರಾರಂಭದಿಂದಲೂ ರಾಮನಗರದಲ್ಲೇ ತಮ್ಮ ರೇಷ್ಮೆಗೂಡನ್ನು ಮಾರಾಟ ಮಾಡುತ್ತಿರುವ ಕೊಟ್ಟಮ್ಮ ಅವರು ಹಾಲಿ ಪ್ರತಿ ಕೆ.ಜಿ.ಗೆ ಸರಾಸರಿ 400ರೂ. ಪಡೆದಿದ್ದಾರೆ. ಕಳೆದ ಸೆಪ್ಟೆಂಬರ್ 3ನೇ ವಾರದಲ್ಲಿ 250 ಮೊಟ್ಟೆಗೆ ಸರಾಸರಿ 88 ಕೆ.ಜಿ.ಯಂತೆ 220 ಕೆ.ಜಿ. ರೇಷ್ಮೆಗೂಡು ಉತ್ಪಾದಿಸಿ ಪ್ರತಿ ಕೆ.ಜಿ.ಗೆ 460ರೂ. ದರದಂತೆ 1.01 ಲಕ್ಷ ರೂ. ಪಡೆದಿದ್ದಾರೆ. ರೇಷ್ಮೆಯ ಆದಾಯದಿಂದಲೇ ತಮ್ಮ ಜಮೀನಿನ

ಹತ್ತಿರವಿರುವ 15 ಎಕರೆ ಭೂಮಿಯನ್ನು ಖರೀದಿಸಿ ತುಂಗಭದ್ರಾ ನದಿ ನೀರಿನಿಂದ 10 ಎಕರೆಯಲ್ಲಿ ಶೇಂಗಾ ಮತ್ತು 5 ಎಕರೆಯಲ್ಲಿ ಭತ್ತ ಬೆಳೆಯುತ್ತಿದ್ದಾರೆ. ಮಕ್ಕಳೊಂದಿಗೆ ರೇಷ್ಮೆ ಕೃಷಿಯಲ್ಲಿ ಸಕ್ರಿಯ ಪಾಲ್ಗೊಳ್ಳುವಿಕೆಯೇ ಕೊಟ್ಟಮ್ಮಳ ಯಶಸ್ಸಿನ ಗುಟ್ಟು.

ಕೊಟ್ಟಮ್ಮ 2017-18ನೇ ಸಾಲಿನ ರೇಷ್ಮೆ ಇಲಾಖೆಯಿಂದ ನೀಡಲಾಗುವ ರಾಜ್ಯ ಮಟ್ಟದ ಮಹಿಳಾ ವಿಭಾಗದಲ್ಲಿ ಮೂರನೇ ಬಹುಮಾನದೊಂದಿಗೆ ಪ್ರಶಸ್ತಿ ಪತ್ರ ಮತ್ತು 15000ರೂ. ನಗದು ಪಡೆದಿದ್ದಾರೆ. ಚಿತ್ರದುರ್ಗ ಜಿಲ್ಲೆ ಮುತ್ತಿಗಾರಹಳ್ಳಿಯ ಸಿ.ವಿ.ವೀರಮ್ಮ 25000ರೂ.ಗಳ ಪ್ರಥಮ ಮತ್ತು ಮಂಡ್ಯ ಜಿಲ್ಲೆಯ ಹೆಮ್ಮಿಗೆಯ ದೇವಮ್ಮ 20000ರೂ.ಗಳ ದ್ವಿತೀಯ ಬಹುಮಾನ ಗಳಿಸಿರುತ್ತಾರೆ. ಕೊಟ್ಟಮ್ಮಳ ಕಿರಿಯ ಮಗ ಕೃಷ್ಣ 2014 ರಲ್ಲಿ ಕರ್ನಾಟಕ ರಾಜ್ಯ ರೇಷ್ಮೆ ಸಂಶೋಧನೆ ಮತ್ತು ತರಬೇತಿ ಸಂಸ್ಥೆಯಲ್ಲಿ "ಸಂಪನ್ಮೂಲ ಬೆಳೆಗಾರ" ರೆಂದು ವಿಶೇಷ ತರಬೇತಿ ಪಡೆದಿದ್ದು, ವಿವಿಧ ರೈತ ತರಬೇತಿ ಕಾರ್ಯಕ್ರಮಗಳಲ್ಲಿ ಅತಿಥಿ ಉಪನ್ಯಾಸಕರಾಗಿ ಹಾಗೂ ತರಬೇತಿದಾರರಾಗಿ ಭಾಗವಹಿಸುತ್ತಿದ್ದಾರೆ.

"ನಮಗೆ ರೇಷ್ಮೆ ಕೃಷಿಯೇ ಕುಟುಂಬ ನಿರ್ವಹಣೆಯ ಮೂಲಾಧಾರವಾಗಿದೆ. ರೇಷ್ಮೆಯಿಂದ ವರ್ಷದಿಂದ ವರ್ಷಕ್ಕೆ ಕುಟುಂಬದ ಆದಾಯ ದ್ವಿಗುಣಗೊಳ್ಳುತ್ತಿದೆ."ಎನ್ನುತ್ತಾರೆ ಕೊಟ್ಟಮ್ಮ. ರೇಷ್ಮೆ ಬೆಳೆ ಕುರಿತ ಮಾಹಿತಿಗೆ ಇವರ ಮಗ ಕೃಷ್ಣ ಅವರನ್ನು ಮೊಬೈಲ್ ಸಂಖ್ಯೆ 8722126607 ಮೂಲಕ ಸಂಪರ್ಕಿಸಬಹುದು.

ಪ್ರದಬಂಧ-2

| | | | | | | | | |
|----|--|----|----|---|----|----|--|----|
| 1 | | | 2 | | 3 | | | 4 |
| | | | 5 | 6 | | | | |
| | | | | | | 7 | | |
| 8 | | 9 | | | | 10 | | |
| | | 11 | | | | | | |
| 12 | | | | | | 13 | | 14 |
| | | | | | | | | |
| | | | 15 | | 16 | | | |
| 17 | | | | | 18 | | | |

ವಿದ್ಯಾ ವಿ. ಹಾಲಭಾವಿ

ಎಡದಿಂದ ಬಲಕ್ಕೆ

1. ಬಂದೂಕು,ಪಿಸ್ತೂಲುಗಳಲ್ಲಿರುವ ಮದ್ದು ತುಂಬಿದ ಕೊಳವೆ (4)
3. ಕರ ಮೊದಲಿಟ್ಟಾಗ ಕಾಣಿಸಿದ ಉಗುರು (4)
5. ಮೊಸಳೆ ಎಂಬರ್ಥದ ಜ್ಯೋತಿಷ್ಯದ ಹನ್ನೆರಡು ರಾಶಿಗಳಲ್ಲಿ ಒಂದು (3)
8. ಲಿಖಿತ ಮೂಲಕ ಮಾಡಿಕೊಳ್ಳುವ ಆರಿಕೆ (3)
10. ಕುದುರೆಯನ್ನೇರುವ ಬಳೆ (3)
11. ಹೆಸರಿಡುವ ಶಾಸ್ತ್ರವಿದು (5)
12. ವಿದ್ಯೆಯೊಡನೆ ಇರಬೇಕಾದ ನಮ್ರತೆ (3)
13. ಗಿರೀಶ್‌ಕಾರ್ನಾಡ್‌ರವರು ರಚಿಸಿದ ಮೊದಲ ನಾಟಕ (3)
15. ಪೆದ್ದ ಇಲ್ಲಿದ್ದಾನೆ (3)
17. ಲಲಿತ ಕಲೆಗಳನ್ನು ಬಲ್ಲವನು (4)
18. ದಮಯಂತಿ ಪತಿಯ ರುಚಿಕಟ್ಟಾದ ಅಡುಗೆ ! (4)

ಮೇಲಿಂದ ಕೆಳಕ್ಕೆ

1. ಕವಿಯು ಕಾವ್ಯ ರಚಿಸುವಾಗ ಇಟ್ಟುಕೊಳ್ಳುವ ಹೆಸರು (4)
2. ಸುಗಮವಾಗಿ ಕಿತ್ತಿರುವ ಹೂವು (2)
3. ಕಮ್ಮಾರನ ಕೈ (2)
4. ಕನ್ನಡಿಗನ ಹೆಲೆಟ್ (4)
6. ಇತ್ತೀಚೆಗೆ ಹೈದ್ರಾಬಾದ್ ಕರ್ನಾಟಕವನ್ನು ಹೀಗೆಂದು ಮರುನಾಮಕರಣ ಮಾಡಲಾಗಿದೆ (7)
7. ಈ ಪರಿಯಾಗಿ ನಡೆದ ಮದುವೆ (4)
9. ಗಣಪತಿಯ ಇನ್ನೊಂದು ಹೆಸರು (4)
12. ಆಸ್ಮಾನಗಳಲ್ಲಿ ನಗಿಸಲೆಂದು ಇರುವವನು (4)
14. ಎಳ್ಳು ನೀರು ಬಿಡುವಿಕೆ (4)
15. ಕಲಾವಿದ ತೆರೆದ ಬಾಗಿಲು (2)
16. ಯೌವನದಲ್ಲಿ ನೋಡಿರುವ ಕಾಡು (2)

ಶಿಬಿರದ ಸಂಘಟನೆ
1. ಕಾರ್ನಾಟಕ ರಾಜ್ಯ ಸರ್ಕಾರ
2. 13. ಯು.ಪಿ.ಎಸ್. 15. ಕೆ.ಆರ್.ಎಸ್.
3. 8. ಸುಪರ್ಮುಖ್ಯ
4. 10. ರಾಜ್ಯ
5. 15. ಕೆ.ಆರ್.ಎಸ್.
6. 18. ದಮಯಂತಿ ಪತಿಯ ರುಚಿಕಟ್ಟಾದ ಅಡುಗೆ ! (4)

ಶಿಬಿರದ ಸಂಘಟನೆ
1. ಕಾರ್ನಾಟಕ ರಾಜ್ಯ ಸರ್ಕಾರ
2. 13. ಯು.ಪಿ.ಎಸ್. 15. ಕೆ.ಆರ್.ಎಸ್.
3. 8. ಸುಪರ್ಮುಖ್ಯ
4. 10. ರಾಜ್ಯ
5. 15. ಕೆ.ಆರ್.ಎಸ್.
6. 18. ದಮಯಂತಿ ಪತಿಯ ರುಚಿಕಟ್ಟಾದ ಅಡುಗೆ ! (4)

ದಿನಾಂಕ